
मनोगत 


आयज म्हजी समर्पण ही दुसरी नवलकथा उजवाडाक येता ती पळोवन 
म्हाका खोस भोगता. म्हजी नवलकथा २००५च्या बिम्ब दिवाळी अंकांत 
छापून आयिल्ली. आतां ती पुस्तक रूपान उजवाडाक येता. 

म्हजी ही कादंबरी धनी आनी भागेली ह्या विशयाचेर आधारून आसा. ह्या 
विशयाचेर कोंकणींत आनी मराठींत कोणे कितें बरयलां काय ना हें म्हाका खबर 
ना. पूण म्हाका बरयनशें दिसलें. कारण पारतंत्रांत धनी आनी भागेली हांचे मदले 
संबंद कशे आसले हाचो अणभव Bla घेतला. 

एक गजाल वाचप्यांनीं मुजरत लक्षांत घेंवची, ती म्हळ्यार भागेली आनी 
मुणकार एका कातेगुरींत येनात. जायते लोकांक ते एक अशे दिसतात, पूण तें खरें 
न्हय. धनी हो खंयच्याय दोंगराचो, कुळागाराचो ना तर भाटाचो कायद्यान धनी 
आसता. पूण भागेली हो न्यायान येरदेरी आसता. ताकाच लागून ताका आपल्या 
धनयाकडच्यान आपलो भागेली म्हूण मान्यताय मेळिल्ली आसता. भागेली 
म्हळ्यार पार्टनर. धनी-भागेल्यांनीं मेळून वसयल्ल्या ठिकाणाचेर न्यायान दोगांचोय 
हक्क आसता. | 

मात, चड करून ठिकाणातल्या मुखेल पिकाचेरूच धनयांचो परंपरेन हक्क 
आसता. हेर पिकांचेर हक्क भागेल्यांचो आसता. देखीक कुळागारांतले मुखेल 
पीक सुपारी आनी दोंगरावेलें काजू. धनयाचो हक्क सुपारी आनी काजुचेर आसता. 
तोय GSH थरयल्लो आसता. हेर उत्पन्नाचेर मात हक्क भागेल्याचो. ताका 
लागून ठिकाणाची आस्था दोगांकय आसता. 

पूण मुडकाराचें तशें नासता. मुंडकार हो चड करून भाटाचो राखणदार 
आसता. ताका कसलेंच फळ तोडून खावपाचो दिरेयत नासता. गळून पडिल्ल्या 
Acard मोल लेगीत ताका देठांच्या रुपान फारीक करचें पडटा. ताका लागून 


हांगा नाडपणांक वाव आसता. बरे नाल्ल मुंडकार खावन पोके बोंडे भाटकाराच्या 
नशिबांत येतात. भाटांत काम केल्यार मुंडकाराक भाटकारा कडसून भरपाय मेळटा. 
तशें भागिल्याचें नासता. भागेल्याच्या कामाचो हिशोब नासता. तो घाम गळोवन 
कितलेंय उत्पन्न घेवन तें स्वता खातीर वापरूक शकता. 

म्हजी समर्पण ही कादंबरी अश्याच एका भागेल्याची कथा. हे कथेत धनी- 
भागेली जातीन आनी कातीन वेगळे. तरीय तांचो आत्मो एक. तांच्या एकचाराक 
लागून, तांच्या पुर्वजांनी वसयल्लो दोंगोर बिल्डरांच्या भकीक पडपाचो वाटवता. 
सतासताचो संघर्श संथ गतीन निमणे मेरेन करपाचो यत्न हांवें केला. 

पूण म्हजो दुसरोय एक उद्देश आसा तो म्हळ्यार गोंयच्या गावड्यांच्या 
जिविताची वळख वाचप्यांक अल्पप्रमाणांत करून दिवपाचो. कारण गोंयचें 
खाशेलेपण तिगोवन दवरपांत गावड्या समाजाचो वांटो मोलाचो आसा अशें 
म्हाका दिसता. सादो भोळो, प्रामाणीक आनी निर्व्यसनी गावडो आयज दिसान 
दीस बदलत चल्ला. भविश्यांत ताची भास आनी रितबात ह्या गोंयांत तिगून 
उरतली काय ना, हाचो म्हाका दुबाव मारता. ती तिगून उरूक जाय, तातून गोडसाण 
आसा. तशें पळोवंक गेल्यार ह्या इल्ल्याशा गोंयांत तीन थळांचेर eld गावडे 
पळेल्यात. ताचे जिवितय लागसारान पळेलां, अणभवला. 

केळशीचे कुणबी गावडे, अंत्रुजेतले कुळागारांनीं काम करपी किरिस्तांव 
गावडे आनी शिरदोन-पाळें तशेंच तिसवाडींतल्या आगशी सुलाभाटार रावपी 
हिन्दू गावडे हांबें अणभवल्यात. इतलेंच न्हय, म्हज्या भुरगेपणात हांव कांय तेंप 
गावड्यांमदें मिसळून रावन तांची भास etd समजून घेतल्या. मात “समर्पणा'तली 
गावडी भास पन्नास-साठ वर्सा आदली जावन आसा. तीय तिसवाडींतल्या हिन्दू 
गावड्यांची. तिसवाडींतल्या किरिस्तांव गावड्यां भाशेंत ते तेंपार 'हिण्णा', 
"थिण्णा', 'खिण्णा' हीं उतरां सापडटालीं तीं आतांच्या लोकांच्या तोंडांतल्यान 
चड़शीं भायर पड़नात. 

उतरांच्या बाबतींत आनी एक गजाल वाचप्यांनीं मुजरत लक्षांत घेंबची. ती 


म्हळ्यार साश्टीतले कुणबी गावडे खायलोना , 'जेयलोना' म्हणटात. त्याच 
अर्थाचीं उतरां तिसवाडींतले गावडे खायिन्ये , जेयिन्ये अशें म्हणटात. आदल्या 
तेंपार तरी अशेंच उलयताले. 

'गोंदू' ही म्हजी तिसरी कादंबरी बरोवन हालींच पुराय जाल्या. हे कादंबरींतलें 
मुखेल पात्र हेय गावडोच आसा. हो गावडो आपली भास बदलून उलयता. ताच्या 
शिक्षणाच्या प्रभावान तशें घडटा. ह्या फुडें मूळ कोंकणी भास तिगून उरची म्हण 
जाणकारांनीं सतत प्रयत्न करप गरजेचें आसा. ना तर फुडल्या पंचवीस वर्सात 
कोंकणीर्चे मूळ स्वरूप बदलून गोंयचे अस्मितायेक धोको निर्माण जावपाची 
WIAA आसा. असो दुबाव मारता. गोंयांत भारतीय संस्कृताय तिगून उरपा 
खातीर गोंयकारांनी, खास करून कोंकणी-मराठी मोगींनीं हातांत हात घालून 
चलपाची आयज चड गरज आसा. देशप्रेम्यांक खंय ना खंय, केन्ना ना केन्ना 
तडजोड ही करची पडटा, मनांत नासून Yael. संस्कृताय तिगोवपा खातीर. 

हांव तसो व्हडलो लेखक न्हय. साहित्याचे वाचनय करूंक म्हाका फावो 
तितलो वेळ मेळूक ना. त्या भायर एक निबंध बरोवन तो गुरूजनां कडसून तपासून 
घेवपाची संदूय म्हाका मेळ्ळी ना. तरी अल्प काळांत वाकडें-तिकडें बरप जालां 
ताचेर हांव समादानी आसां. वाचप्यांनीं ताजें स्वागत केलां. 

म्हजीं दोन नाटकां उजवाडाक आयल्यांत. 'पोको' तिनशें धा पानांची 
कादंबरीय उजवाडाक आयल्या. आतां समर्पण ही दुसरी कादंबरी उजवाडाक 
येता आनी 'गोंदू' ही तिसरी बरोवन तयार जाल्या. त्या भायर 'कुळागारांतलो 
स्वर्गानंद' ह्या विशयाचेर क्रिंतलेशेच लेख “बिम्ब, ह्या मासिकांत छापून 
आयल्यात. 

हैं सगळें घडलां “बिम्ब' परिवाराक लागून. ताणीं म्हज्या लिखाणाची दखल 
घेवंनासली तर मनांतले विचार मनांतच उरतले आसले. .हांव तांचो रिणकारी 
आसा, चड करून.संपादकाचो.. 

म्हज्या हेर पुस्तकां प्रमाणे ह्याय पुस्तकाक म्हज्या पुतान, गिरिशान दर्शनी 

चित्र तयार केलां. पूत जालो म्हण कितें जालें? हांगा संबंद फकत लेखक- 
चित्रकाराचो मानून ताचे उपकार मानप हैं Fest कर्तव्य. 

रवीन्द्रबान केळेकार कोण आनी किते आसात हें गोंयकारांक खबर आसा. 
येद्या व्हडल्या रूशीतुल्य विद्वानान म्हर्जे पुस्तक हातांत घेवन तें आस्थेन वाचले. 
ताका प्रस्तावना बरयली. हांव धन्य जालों. रवीन्द्रबाबाचे उपकार हांवें कशे मानचे 
तें कळना. test लिखाण वाचून आपलीं मतां उक्तावप्यांत रवीन्द्रबाब केळेकारां 
प्रमाणेच नामनेचे लेखक पुंडलीकबाब नायक, विष्णु सुर्या वाघ, रमेश वेळुस्कार, 
माधव बोरकार, डॉ. तानाजी हळर्णकार, डॉ. मनोहरराय सरदेसाय, डॉ. किरण 
बुडकुले आनी हेर कितलेश्याच वाचप्यांनीं म्हजी तोखणाय केल्या. ताणी केल्ली 
ही तोखणाय म्हाका भुरकुटून वचपाक न्हय. तिजो उपेग हांव म्हजे फुडले लिखाण 
सुदारपा खातीर करतलों. 

म्हजे पोको हे कादंबरीची वळख, “गगनावरी गेलेला वेलू-पोको' ह्या 
माथाळ्या खाला, अंजली आमोणकार हाणीं मराठी वाचप्यांक करून दिल्या. ती 
म्हण्टा - ही कादंबरी मोठ्यानीच नव्हे, तर....मुलांनीही वाचता येण्या सारखी 
आहे. मात्र मुलांनां तिज्या पृष्ठसंखेपायी ती अगडबंब वाटण्याची शक्यता आहे. ' 

समर्पण ही कादंबरी हांबें पानांच्या मर्यादेत दवरल्या. तातुंतलीं पात्रा, जयवंत 
आनी प्रफुल्ला हांच्या चंगळवाद आनी पाश्च्यात्य संस्कृतायेच्या मोगाक लागून 
सैम ताका निमणी fend ख्यास्त दितले, हाची कल्पना करपाचें काम हांवें वाचप्यांचेर 
सोपयलां. ना जाल्यार कादंबरी आनीकूय मोठी जावपाची. 

` 'ऊस ढोंगा परी रस नोहे ढोंगा हें वचन लक्षांत घेवन समर्पण बरयलां. लोकांक 

तें आवडटलें हातूंत दुबाव ना. 

प्रिय नंदाबाब, 


तुमगेली समर्पण नवलकथा वाचून सोंपयली. पयल्याच पानावेल्या दोंगराबेल्यान 
हात हालयत देंवून आयिल्ल्या' देमूच्या वर्णनान मन कथेक दशिल्लें तें तीन दीस मेरेन 
नवलकथा वाचून सोपयसर-तश्शें दशिल्ले उरिल्लें. 

एक Ris नवलकथा वाचिल्ल्याची खोस भोगली. 

तुमगेली 'पोको' ही नवलकथा हाचे पयलीं वाचिल्ली. पोक्याकडेन तुमी मदीं मदीं 
एकरूप जाल्लेवरीं दिसताले. तेन्ना तुमच्या निजी अणभवांची ही कथा आसू येता अशें 
दिशिल्ले. समर्पणां त कितलीशीं पात्रा आसात. सगळ्यांक तुमी लागिच्यान वळखतात, 
तांचे विशीं तुमकां आपलेपण दिसता; पुणून तांगेलीं वर्णनां तुमी करतात तेन्ना खंयच्याच 
पात्राकडेन तुमी एकरूप जाल्ले दिसनात. सगळ्यांच्या सभावाचीं-तांगेल्या धोंगांपोंगां 
सयत - तुमी वर्णना केल्यांत तीं पुराय तटस्थपणान केल्यात. हें कसब एका “सिद्धहस्त' 
नवलकथाकाराकूच जमपाचें. 

तुमचें मनापसून अभिनंदन करतां. 

आमचे पयलेच भेटेचो उगडास म्हाका जालो. आगशे एक शिबिर भरिल्ले. त्या 
शिबिराक हांव teal. तुमी दिलीपाचे खास्सा भाव म्हणपाचें नकळ आशिल्लों. तुमी 
म्हाका जे प्रस्न केल्ले ते कट्टर मराठीवाद्यां सारके आशिल्ले. नारायण आठवले 
म्हऱ्यांत आशिल्ले. Sa तुमकां उनगून जाप दिल्ली. आयज तुमकां विचारचें-शें दिसता. 
‘Gal तशेच कट्टर मराठीवादी उरल्यात? कित्याक लागून तुमी कोंकणींत बरोवंक 
लागले? समर्पणा' सारखी नवलकथा तुमकां मराठींत बरोवप जमतली आशिल्ली?' 
तुमच्यांत घडून आयिल्ल्या बदलाची खबर अजून मराठी मराठी करतल्यांक कळूंक 





जाय आशिल्ली. खूब लुसकान केलां ह्या लोकांनीं गोंयचे प्रतिभेचें. 

हांव प्रियोळचों. हो गांव गावड्यांचो. आसूं मागीर, ह्या गांवांत हेर जातिचे लोक. 
भुरगेपणा सावन हांव म्हजे आशिकुशीक गावड्यांकूच पळेत आयलां. तांगेल्या खोंपिंनीं 
भुरगेपणांत पावलां. पुणून समर्पणां न म्हाका तांची वळख करून दिल्या तितली हाचे 
पयलीं केन्नाच घडूंक पावूंकं नाशिल्ली. इतले कशे घोळळे तुमी तांचे मजगतीं? खंय 
मेळ्ळे तुमकां हे सगळे? खंय शिकले तुमी तांगेली भास? आयज ती खासा गावड्यांचे 
जिबेर लेगीत-प्रियोळांत तरी-घोळना. खंयच आयकूंक मेळना. तांगेल्या खोंपिंची 
बांदावळ, तांगेल्या बायलांच्या आंगावेलो (आयज खंयच दिश्टी पडना तो) भेस- 
देठलेचो, तांगेल्यो नांगर, डाफ काडप, घाडी कुदोवप बी चालिरिती पळेतकूच ते 
दहाणूंतल्या वार्ल्यांचे वा बंगालांतल्या संक्षलांचे सारके आदिवासी दिसताले. पुणून 
वार्ली आनी संक्षल भोवतणच्या समाजा पसून कडेक-चडशे रानांनीं-रावतात. गावडे 
भोंवतणच्या समाजाचें एक 'अविभाज्य' आंग जावन रावल्यात. हांवें फाटले पिळगेंतल्या 
एका विद्वाना मुखार हो प्रस्न दवरून विचारिल्ले, 'गावड्यांक गावडे कित्याक म्हणटात' 
तेन्ना ताणे म्हाका जाप दिल्ली, ते गांवगाडी ओडटात म्हण तांकां गावडे म्हणटात. 
तुमगेले नबलकर्थेतले तांगेले भाशेंतलीं देमूदाद येयिन्ये' सारकेलीं न्हयकारी वाक्यां पळेलीं. 
तेन्ना म्हाका दिसले, गावडे गौड देशांतले न्हय मू?' तांगेले भाशेंतले हें न्हयकारी रूप 
बंगाली भाशेंतल्या रूपा ARH. गावडे बामणां वांगडाच गोंयांत आयल्यात काय कितें? 
आयिल्ले आसूंक जाय. न्हय जाल्यार धनी भागेल्याचे संबंद हे मालक कामदारां सारके 
शोषक शोषिताचे संबंद नाशिल्ले. 

संशोधनाचो एक विशय हो. कोणेय तरी ताचो अभ्यास करूंक जाय. 

पुणून हें सगळें अवांतर. सांगतां सांगतां ओगान आयिल्लें. अशीच एक अवांतर 
गजाल म्हाका समर्पणां त मेळळी ती म्हळ्यार कांय थळाव्या उतरांची. ह्या उतरां 
भितर सेंसुश्त' म्हूण एक पुर्तुगेज उतर मेळळे. पुर्तुगेज भाशेकडेन संवकळ आशिल्ल्यांचे 
जिबेर तें येता. तुमचे भाशेंत तें घोळटिकेंतलें उतर कशें दिसलें. तशे जाल्यार 'सुशेगाद' 
उतरा भाशेन हेंय उतर कोंकणींत उरलें म्हूण कोंकणी खांकनवाळ जावपाची ना. म्हज्या 
आता मेरेन बरपांत तें येवंक ना. हे मुखार येतलें. हांव तें कोंकणी उतर म्हुण्णूच वापरतलों. 





देमू भागेली. धनयागेर येतालो तेन्ना उकडयां बसतालो. केन्ना सोंप्यार वा कदेलार 
बसूंक नाशिल्लो. जमनीर लेगीत आसरमांडी घालून बसनाशिल्लो. हें ताचें 'बंदेपण' 
नाशिल्लें. हिन्दू संस्कृतायेची ती आगळी वेगळी देख आशिल्ली. आपणा परस व्हड 
मनशा मुखार मयदिंत' बसूंक जाय म्हणपाची. मारूती श्रीरामा मुखार असोच बसतालो. 
मारूतीच्या ह्या आसनाक एक नांव आसा, ताचो उगडास जायना. हालिंच्या तेंपार 
कृपालानी, काकासायबां सारकेले गांधींचे सांगातीय गांधीं मुखार अशेच बसताले. देमू 
तेच देखीन चलत आयिल्लो. तोच देमू एकदीस धनयाच्या पुतान-जयवंतान-आपणांक 
भुतदोंगरावेलो भागेली न्हय, तर दिसवड्याचो एक मानाय थारावन काडून उडयला' हो 
आपणाचेर जाल्लो अन्याय हें सांगपा खातीर धनयागेर येता - आनी धनी न्याय दिवपा 
बदला पुताची कड घेता ती पळेता तेन्ना ताच्या धनयावेल्या भावार्ताक वेर वता आनी 
फट्ट करून उठून धनयाक फाट करून वता तेन्ना तो उकडयां बसलो तरी स्वाभिमान 
होगडावन बशिल्लो Fal’ नाशिल्लो. हें तुमी बेस बरें दाखोवन दिलां. देमू फाट करून 
उठून' वता. तो वताच, धनया आड देंमांदूय करपाक फुरफुरून येता. आनी पंदरा वर्सा 
कोर्टात फावटी घालून अखरेक देमांद जिखता. देमू भुतदोंगराचो धनी जाता आनी धनी 
मङ्डाच्या उत्पन्नाचो सव्या वांट्याचो भागेली जाता तेन्ना पंदरा वर्सानी तो परतो 
धनयागेर वता आनी ताका सांगता, भाटकारा, आमकोडें सांगपा सारके कांयच उरोने. 
हांव तुमकां एकूच सांगोंक येयलां कीं आख्खो संवसार बोदोल्लो जायत, पुणून हो तुजो 
भागेली आहा तोहोच आहा... माहां दोन Gal कागदार बोरोवन दी, कीं तूं माझो धोनी 
आनी हांव तुजो भागेली. माहां इच्चेंच जायें. ..' हो नवलकथेचो अंत superb जाला, 
भव्य जाला. तो वाचून म्हज्या दोळ्यांतल्यान भळळ करून दुकां गळव्व्यांत. देमूच्या 
पांयांक हात लावचो आनी ताच्या पांयांतळव्याचो धुल्लाचो कण कपलाक लावचो 
अशें दिसलां. | 

खुब्ब खुब्ब बरी नवलकथा बरयल्या तुमी. तुमचें मनस्पुर्वक अभिनंदन. मोग आसचो 


मोग आसचो, 
रवीन्द्र केळेकार 


देम्‌ सदां आमोरी जाल्याबगर दोंगरावेल्यान गांवांत 
देवनाशिल्लो. मोटव्या काल्सांवांतल्या फाटल्या बोल्सांत बॅटरेदिवो आसलो लेगीत 
जाल्यार, हातांत पेटिल्ले शेणकूट घेतलेबगर तो केन्ना देवती देवलोंना. एका हातांत 
शेणकूट आसलें तरीय दुसरो हात मात केन्नाच बेकार म्हूण उरलोना देमूचो ! 
काजू दिसांनी निर्‍यागाडगो ना जाल्यार एकाद्रो पणस खांदार आसतालोच ताच्या. 
कांयच ना जाल्यार माथ्यार शिरपुटां भोरो आसतालोच. रिकामे हात हालयत धेपां 
मारप देमूक केन्नाच जमलेंना. देवान हात दिल्यात ते फकत हालोवंक न्हय, तर 
कसले ना कसले काम HEH, असो ताचो भावार्त! 
सदांच शांत आनी हांसत्या तोंडान वावुरपी देमू आयज सामकोच उचंबळ 
जाल्लो. असो पेर्तुबार जाल्लो देमूक लोकांनी केन्नाच पळेलोना. HAM, hea 
SSO ARV आयले जाल्यार मनाची शांतकाय दळमळूंक दिलिना देमून. पूण 
आयज? 
आयज तो पांच वरां जांवचे पयलींच हात हालयत घरा आयलो. ताच्या हात 
हालोवपांत मातय सहजताय नाशिल्ली. एका पिसावलेल्या सुण्यावरीं गत जाल्ली 
देमूची. चलतां चलतां मदेच तो वाटेर आड आयिल्ल्या फातराचेर BIR मारतालो. 
मर्देच दांत किटकिटायतालो. वाटेर मदेंच थांबून मळबांत पळोवन हात जोडटालो. 
चलतां चलतां ताचें कालसांव गळगळीत जालें, मुजीक बांदिल्ले तांबडे काश्टेचें 
पोत कालसांवा भायर केन्ना पडलें हाची साबुदूद देमूक उरलीना. तरीय बरें! ताका 
वाटेर कोण भेटलोना. देवाचीच करणी ती! ना जाल्यार देमू पिसो जाला म्हूण 


समर्पण / १ 


oe 


गांवांत फां-फां जातलें आशिल्ले. आनी एकदा गांवान पिसो थारायल्लो देमू | 
केन्नाच तकली वयर काडूंक पावचो नाशिक्लो. 

असलेच स्थितींत देमूचो पांय आतां घराक लागलो. लागलो कसलो? भूत 
दोंगरावेल्या भूतमावशेन आनी सगळ्या सीमांवेल्या राखणदारांनीच ताका घरांत 
हाडून सोड़लो म्हळ्यार जाता. 

देमू घरा पावतकीर सोंप्यार वणखलो. सोंप्याचे मातयेन ताका ऊब दिल्ली. 
शेतांत खेळपी वारो देमूक पळोवन ताच्या घरांत शिरलो, आनी देमूचे कुडीक 
घश्टूक लागलो. 

देमूची घरकान्न दाराक खिळी घालून शेतांत खपूंक गेल्ली. ताची नातरां 
घराफाटल्या शेतांत खेळटालीं. शेत घरापासून बरेंच पयस आशिल्ल्यान भुरग्यांल्यो 
हयेल्यो आनी आङ्ड्यो देमूच्या कानार पड नाशिल्ल्यो . 

देमूची सून वेळेर खुब्यांक गेल्ली. ताचो पूत गोमू भाटकारागेर गेल्लो. कसल्या 
तरी कामाक आफोवन व्हेल्लो ताका भाटकारान. घरांत कोण ना तें पळोवन 
सुण्यान घराफुडल्या आंब्यामुंदात ताणून दिलले. 

सदां घरा येतेकीर देमू आपल्या संवसाराचेर मुजरत विस्त मारतालो. बायल 
- भुरग्यांचेर, सून-नातरांचेर, सुणे-माजरांचेर, गोरवांचेर आनी देवान ताका फाव 
केल्ल्या गिरेस्तकायेचेर विस्त मारल्या उपरांत जें सूख-समादान ताका मेळटालें, 
तें करोड़कारांच्या नाशिनांत देवान निर्मूनाशिल्लें. 

पूण आयज हें सूख भोगपाचे अवस्थेंत देमू नाशिल्लो. तो घरांत चड वोगोत 
तिगलोना. तो तसोच उठून वाट मेळत तेवटेन चलत रावलो. 

पयलीं तो बिदींत देवलो. मागीर उत्तरेकडल्यान चलत रावलो. ताका एकांताची 
गरज आशिल्ली. तसो घरांत आतां एकांत आशिल्लोय पूण थोडे वोगतान घर 
लोकांनी भरतलें हाची जाणविकाय देमूक आशिल्ली. 

देमू आतां बिदीच्या निमणे पोंताक पावलो. बीद कानार जावन आतां फुडें 
वचपाची पांयवाट कोमेस जाल्ली. दाव्यावट्यां भाट आनी उजव्याक विशाल 

अशें खडपातळें! भाटाची कड रोबल फातरांनी बांदिल्ली. हे कडेर एक विशाल 
असो सांवरी रूख उबो आशिल्लो. भाटाकडे तोंड करून सावरी मुंदांत मनीस 
बसल्यार वाटेन चलप्यांक तो कसोच दिसपासारको नाशिल्लो. पेर्तुबार - उचंबळ 
जाल्ल्या देमूक असल्या स्थानाची गरज आशिल्ली. तो हांगा - थंय पळेनासतना 
सांवरी - मुंदांत वचून बसलो. | 

देमू हे वोगतार ath हांगा कित्याक येवन बसलो? ताचे तकलेंत कितें 
शिजतालें. ताची तकली फालयार जाल्ली काय आनी कसल्या कामाक लागून 
तो बेजार जाल्लो? पूण एक मात खरें की सावरीमुंदांत बसना फुडें देमूची तकली 
थंड जाली. ताका आपूण एका सुखासनार बशिल्ल्याचो भास जालो. 

देमून सर्गाच्यो गजाली बामणां-भटांकडच्यान आयकल्ल्यो. सर्गार देव 
रावतात, ते अमृत पितात आनी अमर जातात. सर्गार सदांच उजवाडच उजवाड 
आसता. थंय सुंदर सुंदर बायलो आसतात. थंयचे दादले केन्नाच म्हातारे म्हणटात 
ते जायनांत. सुदरांनीं हांगा भट-बामणांची सेवा केल्यार तांकां सर्गार सुवात मेळटा, 
तांकां भटा-बामणां वांगडा सर्ग फाव जाता. हाका लागून देमून आनी ताच्या 
वाडवडलांनी रात-दीस बामणांची सेवा केली. हे सेवेंतच तांकां सर्गसूख मेळटाले. 

पूण हे धर्तरेरूय सासणाचें सर्गसूख आसपावल्लें आसा हाचो विचार देमूच्या 
बोडांत केन्नाच आयलोना. ह्या खरेल्या सुखाचो साक्षात्कार ताका आयज हे 
सावरीमुंदांत जालो. 

देमू जे सावरीच्या मुंदांत बाशिल्लो, ते सावरीचें एक तांबडें फूल ताच्या 
माथ्यार थप्प करून पडले आनी देमूची तकली आदले भसेन शांत जाली. 

देमून फूल हातांत घेवन थोडो बेळ तें ats नियाळळें. तें नाकाकडे व्हेले. 
ताची एक पाकळी कानांत खोयली. उरिल्लें फूल देवाचो प्रसाद असो समजून 
खोमसाच्या बोल्सांत थेयलें. 

खुबदां सैमाचो देव मनशाक पावता. जायते फावट सैमाचो देवच मनशांचीं 
व्हडलीं व्हडलीं दुयेंसां बरीं करता. देमूचेंय तशेंच घडलें. ताणें सावरीफूल बोल्सांत 

gid आनी तेच वेळार फाटल्या तळ्याबेल्यान वाऱ्याची एक झुळकी देमूच्या 
आंगार खेळूंक लागली. ताच्या खोमसाचे gaia सुटिल्ले आशिल्ले. झुळकी 
हडङ्ड्याकडले वाटेन भितर सरून सगळया आंगाक घश्टली. तेच वोगतार देमूच्या 
केसांत कोण तरी हात घालून सासपता अशें ताका दिसले. खिणांत ताका झेम 
लागिल्ल्या भसेन दिसले. ताणें आपले दोनय हात मानेर थेयले आनी फाट सावरी 
खोडाक तेकयली. थंयच ताका मात्सो वोगोत दोळो लागलो. 

इतले म्हणसर सावरीवेलो एक हुमलो देमू माथ्यार देवलो. हुमल्याच्या 
हुळहुळसाणीन देमूक जाग हाडली. ताणें आपले दोळे मात्से-मात्से उकतायले. 
ताची नदर ते सावरीवेल्या आवाटाचेर पडली. देमून असले तरेचो देखावो हे आदीं. 
केन्नाच पळोवंक नाशिल्लो. तशो ताणें खुबशो सावरी पळेल्ल्यो. सावरीर ASA 
बोणां काडिल्लीं. कापूस काडून भाटकारागेर दिल्लो. पूण सावरीचें आयचे भशेचें 
रूप, तिची सुंदरकाय ताणें केन्नाच भोगू नाशिल्ली. पुराय सावर ताका एक व्हंकल 
लग्ना माटवांत उबी आसा अशें दिसलें. खांदयेखांदयेर तांबड़ीं तांबड़ीं फुलां, मदे 
मदें जल्मांक आयिल्लीं पांचवीं पांचवी बोणां, थोडी माणकुलीं थोडीं सावरबोण्यां 
केळ्यां येदीं वाडिल्लीं. 

मदें Ad बोणां शेजरा, एकेक तांबड्या चोंचीचो कीर मान वांकडी करून 
देमूक पळेतालो. देमूय शांत आनी कीरय शांत शांत. वयलो कीर देमूले शांतकायेचो 
थाव घेतालो. मुंदांतलो देमू किराच्या मनांतलें समजून घेवंक उतावळो जाल्लो. 

तशें पळोवंक गेल्यार हे आदी देमून खुबशे कीर पळेल्ले पूण तो कोणाकच 
वळखनाशिल्लो. कीर मात ताका वळखताले. हेर मनीस जेन्ना वाटेवेल्यान 
चलताले, तेन्ना सगळ्या किरांक ते आपले दुस्मान कशे दिसताले. आपल्याक 
धरून पाजऱ्यांत बंद करूंक सोदतात हाची जाणविकाय किरांक त्या मनशांची 
हालचाल पळोवन जाताली. ताका लागून खंयचोय मनीस लागीं पावतकीर जणेक 
कीर किर्र किर्र करुन पयस उडून वतालो. पूण देमूचे बाबतींत मात अशें केन्नाच 
घडनाशिल्ले. सगळे मोनजातीक देमू आपल्यांतलोच दिसतालो. 

सावरीचे कांटयारे खांदयेचेर एक शेड्डोमाम बसून देमूक टक लावन पळेतालो. 
होच शेड्डो देमू केन्नाय ते वाटेन गेल्या, आपली तकली वयर-सकल करून 
हडकीतालो. पूण आतां देमूची निश्चेत अवस्तकाय पळोवन तो दुखेस्त जाल्लो. 
शेड़डयाक दिसताले, देमूचें दूख समजून घेवंचे आनी जाता जाल्यार ताका मजत 
करची. पूण देमूक सुखी करपाची तांक ना किराकडे आशिल्ली, ना शेड्ड्याकडे, 
ते फकत देवाकडे मागणें करूंक शकताले, हे देवा! आमचे पासत ह्या देमूचें 
दुख्ख पयस कर आनी तेंच ते सावरीर बसून करताले. 

देमूक आतां एक गजाल कळून चुकिल्ली कीं हे सावरी मुंदांत कसलेय तरी 
देवसपण आसा. ताका लागूनच हांगा ताका शांतकाय मेळिल्ली. ताचे तकलेंत 
कोणेय तरी उजवाडा किरणां सोडल्यांत. ताची विचारगत इल्ली इल्ली वाडूक 
लागल्या. तकलेंतले नितळसाणीक लागून भायलो वाठाराय ताका नितळ नितळसो 
दिसूंक लागलो. ही नितळसाण आनी निळ्या निळ्या मळबांतले गिनसांवार रंग 
आंगार घेवन उबी आशिल्ले सावरी मुंदांतल्यान देमूक उठनशें दिसना जाले. 

आतां आमोरी जाल्ली. इगर्जेचे घांटीन शेतकामत्यांक घरा वचपाचें शिनाल 
केल्ले. देमू बायलेक आतां घराची याद जाली. ताणें वेगी वेगी उदका बाटली, 
चाये किटली आनी वाटेर मेळिल्ले चुडत खांदार घेवन घरची वाट धरली. 

मंदिरे-देमूबायल, सदांच घोव घरा येवचे पयलीं आपूण येतालें. घरा पावतांच 
देमूक हून उदक न्हावपाची संवय आशिल्ली. ताची वेवस्ता मंदिऱ्याकच करची 
पडटाली. केन्ना-केन्नाय देमूच्या हाता-पायांक तेल लावपाचें कामय मंदिरे 
करताले. आपले घोवाची सेवा करपांत ताका भोवच खोस भोगताली. देमूकय 
घराकडे आयलो म्हणटकीर आपले बायलेकडे दोन उतरां उलयले बगर सूख लाग 
नाशिल्लें. 

मंदिरे आतां घरा पावलें. ताणें खांदावेलें सुके चुडत उदका मडकेकडे उडयलें. 
चोवकेवेलो बल्ब पेटयलो. घरांत वचून पेत्रोला दिवो पेटोवन तें उदकाक उजो 
घालूक गेलें. इतल्यान बिदींतल्यान धानू धेंपा मारीत वयर आयलो. 

धानू हो गोमूचो इश्ट. धानू आत्रेपयज्यान आपल्या इश्टाक मेळूक चडसो 
रातीचो आठां सुमाराक येतालो. रातीचो कितलोय काळोख आसलो जाल्यार 
दोगय इश्ट बिदीच्या आड्यार बसून जेवणां बोगोत जाय मेरेन चकाटां मारताले. 
मंदिऱ्यान गोमूक जेवणांक आपयना फुडें धानू थंयचो उठून बदूद घरा वतालो. 
पूण आयज तो गोमू म्हऱ्यात चकाटां मारूक येवंक नाशिल्लो. कसल्या तरी 
म्हत्वाच्या कामा बाबतींत उलोवंक आयिल्लो तो देमूकडे. दिवे लावणेर देमू 
घराकडे आसचोना, तो चड करून बाजारांत गेल्लेकडे आसतलो, हाची कल्पना 
आसूनय, घडये मेळ्ळो जाल्यार मेळ्ळो म्हण आयिल्लो. 

“मंदिच्याका गोमू येईन्ये गो?” धानून बिदींतल्यान वयर सरतां सरतांच प्रस्न 
केलो. 

“ओहले वोगतार मेवता रे तो घारा?” मंदिऱ्यान मडके पोंदा चुडट्यो सारीत 
जाप दिली. 

“ देमूदादय येईन्ये?” 

“हांव तेजीच वाट...” मंदिच्याच्या दोळ्यांत धुंवोर गेल्ल्यान उतर अर्दकुटेंच 
सोडले. 

“'मंदिऱ्याका, माहां ते सावरीकोडे देमूदाद कोहो कोण तरी दिहलो, तोच 
न्हो मुगो तो? धानून दुबाव उक्तायलो.. 

“तुका fast पिशें लागलां रे? चुलींत भगभगीत उजो पेट्टकीर मंदिरे 
भेंडार हात थेवन, वाकडें वाकडें घरांत वचूंक लागले. धानूल्या उतरांकडे ताणें 
व्हडलेंशें शितीदच fecal. धानूक सोंप्यार बस म्हूण सांगून तें रान्नीकडे गेलें 
आनी साजेच्या जेवणाचे तयारीक लागलें. गोमू घराकडे ना तो पळोवन मागीर 
येवपाच्या बेतान धानू बाजारा वाटेन गेलो. 

मंदिच्यान देमू वांगडा पन्नास वर्सा संवसार केल्लो. देमूल्या सोबावाक फावता 
तसलीच मंदिऱ्याच्या रूपान घरकान्न फाव जाल्ली ताका. मंदिरेंय नसिबवान म्हूण 
देमूच्या रूपान ताका घोव मेळिल्लो. दोगांचेय सोबाव समाशिल्ल्यान संवसार 

गाड्याक केन्नाच कसलीच आडकळ म्हण्टात ती आयलीना. खरेल्या अर्थान 
लग्न घडिल्लें तांचे! ज्या घोव-बायलांचीं मनां आनी सोबाव जुळटात, ज्या घोव- 
जायलांमदें एकमेकाक समजून घेवचेली तांक आसता, तांचोच संवसार सुखाचो 
जाता. फकत भट-बामण, अग्नी आनी समाजाचे साक्षेन, तेच परी कायद्यान 
घट्ट बांदिल्ले लग्न खरेले आसता, अशें मात कोणें समजचें न्हय. लग्न जाल्ले 
घोव-बायलेचो एकमेकांवेलो मोग आनी भावार्थ पक्को नासत जाल्यार, तांकां 
सुखी करपाक कोणच धावून फुडें येनात. देवधर्म, समाज, आनी सोयरे धायर्‍यांनी 
तांकां फाट केल्ली आसता. तांची गिरेस्तकाय आनी रंगरूपय तांचे मजतीक 
धावून येनांत. 

देमू-मंदिऱ्याच्या लग्नाची गांठ सैमान बांदून दिल्ली. ताका लागून देमूच्या 
पांयाक कांटो तोपल्यार मंदिऱ्याच्या काळजांत किस्स जातालें. मंदिय्याचे कुडींत 
'ताप शिरलो जाल्यार ताचो धग देमूक लागतालो आनी ताचें धेंप हुमर्‍्या भायर 
पडनाशिल्ले. दोगांय खरेल्या अर्थान एकरूप जाल्लीं तीं! 

देमूंक आतां चड़ वोगोत जाल्ल्यान मंदिरे सामकेंच उचंबळ जाल्ले. 
कित्याकच मन लागनाशिल्लें ताचें घरांत ! ताचें शिंतीद देमूचे वाटेकडे आशिल्ले. 
दोन मिनटांत तीन खेपो ताणें भायर भितर मारल्यों. देमूच्या कळावान ताका सामकें 
सैरभैर करून सोडिल्ले. 

हेवटेन देमूचें कितें जाल्ले? आमोरी मेरेन शांत आनी नोर्माल जाल्लो देमू 
बायल हुस्केतली म्हूण घराकडे वळिल्लो. पूण अर्दे वाटेर पावतांच ताका एक 
झटको आयलो आनी तो थयंच्यान परतलो. 

आतां रातीची आठ बरां जाल्लीं. ती रात पुनवेची आशिल्ल्यान चंद्रीम मळबांत 
राज्य करतालो. देमू चिच-आंब्यां रूखां सावळेंतल्यान फुडें-फुडें वतालो. 
मळबांतलो चंद्रीम ताची फाट सोडिनाशिल्लो. देमू खंय वता आनी कित्याक, 
हाची ताका जाणविकाय नाशिल्ली. चलतां चलतां तो रूखावळीक फाटीं सोडून 
परत ते बोडके सावरी मुंदांत पावलो. सावरीक बोडकी हे खातीर म्हणपाची की 

तिका हेर रूखाभसेन पानावळ नाशिल्ली. देमून आतां सावरीतल्यान मळबांत 
पळेलें मात, ताका पळोवन चंद्रीम फस्स करून हांसलो. ह्या पयलीं देमून पुनवे 
चंद्रीम जायते पावट पळेल्लो. पूण आयचे इतलो चकचकीत तो ताका केन्नाच 
दिसूं नाशिल्लो. आयज तो देमूक आपल्या किरणांनी न्हाणोवन पिशेपणांपासून 
मुक्त करूंक सोदतालो जांवये. चंद्रीमाच्या हांशान देमूचेर मातसो परिणाम जाल्लो, 
पूण परत यो रे म्हाज्या मागल्या. 

मनशाचें जिवीत सारपाचीं दोन मळां आसतात. एक भितरलें आनी दुसरें 
भायलें. भितरलें संवसाराचें आनी भायले ईश्वराचें. संवसार म्हळ्यार मनीस सदांच 
आवय-बापूय, भाव-भयण, बायल-भुरगीं, सोयरी-धायरीं आनी समाजाच्या 
चेपणाखाळा आसता. मागीर एक दीस असो येता, की मनशाच्यान तें चेपण 
सोसूक जायना. तो मागीर ईश्वरा मळार धांव मारता. हे आदीं साधु-संत, रूशी- 
मुनींनी तेंच केलां. आयज ह्या गरीब आनी सादे-सुदे देमूकय हेंच करचें पडलां. 
कित्याक लागून करचें पडले तें ताका? कोणें हाडलें ताचेर चेपण? आनी कित्याक 
लागून? देमून केन्ना कोणाचें वायट चिंतलेंना! केन्ना कोणाक वायट उतर दिलेंना. 
कोणाकडे नाडपणां-घाडपणां केलींना. कोणाकडल्यान केन्ना छी:थू म्हणून 
घेतलेंना. मागीर तो आतां बेजारलो कित्याक? कसली उबगण आयली ताका 
म्हण तो असो पिसो कसो वागता? 

देमूले असले गतीक जबाबदार आशिल्लो रामशेणयलो जयवंत. रामशेणय 
देमूल्या दोंगराचो धनी, आनी जयवंत ताचो धाकटो पूत. म्हा चांडाळ! ताणेंच 
दोंगरार वचून देमूक कानमंत्र दिलो. ह्याच कानमंत्राक लागून देमूक आपले बायले 
WAH तोंड दाखोवंक जड जातालें. 

चंद्रिमाक दिशिल्लें, आपले मोगाळ शिटकावणेन देमूली तकली जाग्यार 
येतली आनी तो फाटले पांयांनी घरची वाट धरतलो. पूण ast कायच घडलेंना. 
एक मात जालें, चंद्रिमाचे लगाडीक लागून देमूचीं पावलां अचळय तळ्यादेगेर 
उबो आशिल्ल्या पिंपळाकडे गेलीं. पिंपळा मुंदांत एक लहानशी घुमटी आशिल्ली. 

घुमटेचेर दोन-तीन तांबड्यो घुडयो रोमिल्ल्यो आशिल्ल्यो. घुमटेंत एक पाखणी 
फातर आशिल्लो. फातराचेर पिंजर आनी पिटकोळेची फुलां घाल्लीं आशिल्लीं. 
घुमटेची फाट तळ्यावसयां आनी फुडो पांयवाटेकडे आशिल्लो. देमू ते घुमटे 
Ted वचून बसलो. घुमटेंतल्या फातराक तो पांयां पडलो. मागीर ताची नदर 
त्या विशाळ तळ्यार पडली. मळबांतलो तो देखणो चंद्रीम देमूक तळ्यांत बुडिल्लो 
दिसलो. चंद्रीम बुडलो तरी ताका चिंता देमूची आशिल्ली. देमूक तो खुणायतालो, 
देमू, तूं कांय भिवंनाका. हांव आसां तुजे आदाराक. 

चंद्रिमाचे खुणेन देमूक धीर आयलो. ताची तकली थंड जाली. तो घरा 
वचूक उठटालो मात, तितक्यांत थंयच्या रूखावळींतल्या सावळ्या मदल्यान 
कोणाच्यो तरी ताका फुतफुतण्यो आयकूंक आयल्यो. कोणय तरी आपल्याकच 
सोदूंक येतात जावंक जाय, अशी ताची खात्री जाली. 

देमूल्या कितल्याशाच पिळग्यांनी रामशेणयल्या भुतदोंगराचो सांबाळ केल्लो. 
ताका लागून देमू आनी रामशेणय हांच्या घराब्यांचो संबंद धनी-भागेल्याचो 
आशिल्लो. देमूक तर रामशेणयल्या कुटुंबाची चड वोड! रामशेणयले मठयेर देमू 
चार दीस दिसलोना जाल्यार शेणयल्या घरच्या मनशांक जेवण हरगतीक 
पडनाशिल्लें आनी आठवड्यांतल्यान एकदां तरी गोपिकाबायचे हातचें जेवण 
जेवले बगर देमूक बागांत वावरूक नेट येनाशिल्लो 

गोपिकाबाय ही रामशेणयली व्हडली भयण. भुरगेपणांत घोव मेल्ल्या कारणान 
माथ्यार तांबडो पदर घेवन ती रामशेणयगेरच वावुरताली. घरांत सगळ्यांत चड 
तिचोच शेक चलतालो. गोपिकाबायक बिमलां - आंबाड्यांचो रोस भोव 
आवडटालो. AM पळोवंक NAR रामशेणयल्या मठयेभोवतणच्या विशाळ पोरसांत 
बिमली, stats, करमली, म्हशींग बी घे म्हण आशिल्ले. पूण गोपिकाबायक 
रोसाक बिमला आनी लोणच्याक करमलां भूतदोंगरावेल्या बागांतलींच जाय 
आशिल्ली तींय देमून सोताच्या हातांनी तोडून हाडिल्लीं. 

रामशेणय वेपार-उदीमच्या निमतान गांवांत फिरंग्यांवाड्यार रावतालो. थंय 

ताचो भुसारी मांड चलतालो. आतां ताचें घर भरून दार बोतूंक लागिल्लें. 
गिरेस्तकाय वाडली म्हण ताची नीत घसरलीना. दुडवांचो उजो ताका केन्नाच 
मारलोना. दारांत आयिल्ल्याक देव मानून ताचो ताळो वोलो केले बगर केन्नाच 
रावलींना रामशेणयलीं घरचीं मनशां! रामबाबाली तांकां वोर्दच तशी आशिल्ली. 
ती पाळ्ळीना जाल्यार कोणाची धडगत नाशिल्ली घरांत! 

रामबाबाल्या घरांत कसलीय ल्हान-व्हड परब आसली जाल्यार आख्ख्या 
वाड्यावेल्या लोकांची तोंडा गोड जातालीं. अश्टम, चवथ जावं ना जाल्यार 
तुळशीचें लग्न! रामबाबाल्या दारांत फिरंग्यांवाड्यावेलो किरिस्तांव ही55 गर्दी 
करताले. रामबाबाल्या घरांतली कसलीय परब तांकां आपलीशीच दिसताली. 
रामबाबाल्या घरच्यां कडल्यान, दारांत आयिल्ल्या ल्हान-व्हडांचें हुनहुनीत स्वागत 
जातालें. 

रामबाबाल्या परबांक लागता ती शाक-भाजी केन्नाच विकती हाडची 
पडनाशिल्ली. परबेदिसांनी सक्काळी फुडें दुदी, घोसाळीं, मुळो, वाल, तांबडी 
भाजी बी येत आसताली. हें सगळें घडटालें तें माये-मोगाच्या देणे -घेण्यांक 
लागून. तातूंत कसलोच gare दिसून येनाशिल्लो. धनाचे गिरेस्तकाये परस मोगाचे 
गिरेस्तकायेचे पाटच चड व्हांवताले रामबाबाल्या घरांतल्यान. देमू-मंदिऱयाक 
तर रामशेणयल्या आनी आपल्या घरामदें कसलोच भेद दिसनाशिल्लो. रामबाबालो 
खास मनीस म्हूण देमूकय रामबाबा इतलोच मान-रेस्पेद मेळटालो तांच्या परिवारात. 

पूण सदांच काळवेळ सारको आसना. देवांच्या राज्यांतय केन्ना केन्ना 
राकेसांचो शेक चलूंक लागता. ज्या घराब्यांत, ज्या राज्यांत, ज्या देशांत वर्सानी 
वर्सा सुखसमादान नंदता, थंय एक दीस चोरपावलांनी कली रिगता आनी खिणभरांत 
Gard रूपांतर दुखांत, सर्गाचो बदल नरकांत करून सोडटा. देमूल्या आनी 
रामशेणयल्या जिवितांत जयवंताच्या रूपान कली रिगलो आनी तांच्या फुडाराक 
खग्रास गिराण लागलें. 

तें अशें जालें - रामशेणयल्या पणज्याच्या बापायन म्हळ्यार शेणज्यान 

गांवां भायर एक दोंगराळ जमीन विकती घेतली. रामशेणयल्या शेणज्याक तेन्नाचे 
लोक मुंगेबाब म्हण बळखताले. मुंगेबाबालें खरेलें नांव आशिल्ले मंगेश शेणय. 

मुंगेबाबाक ही जमीन फुकेसवाय मेळिल्ली. जमीन सवाय मेळपाची तशीं 
खुबशीं कारणां आशिल्लीं. तांतले एक कारण, ती जमीन खडकाळ आनी 
कांट्याखुट्यांनी भरिल्ली. दुसरें कारण म्हळ्यार त्या दोंगराचेर देवचार आनी भुतां 
राज्य करतात, असो थंयच्या लोकांचो समज आशिल्लो. ताका लागून त्या दोंगराक 
भूतदोंगोर अशें नांव पडिल्लें. ह्या भुतदोंगराचेर लाकडाच्यो राशी आसूनय गावांतले 
दादले-बायलो त्या दोंगरार वचूक भियेताले. दोंगरार काण्णां, चुन्नां, HINT, 
जांबळां, आंब्याघोटां बी देमायज आसतालीं पूण भुतां भयान त्या दोंगरार पावल 
दवरपाचें कोणाक धाडस जायनाशिल्ले. भूतदोंगराची कोणे याद काडली जाल्यारच 
सगळ्यांच्या दोळ्यांमुखार मानेर केंस सोडून, हातांत पेटिल्ल्यो चुडी आनी कोवदे 
घेवन भुतां नाचतात असो भास जातालो. 

ते तेंपारय मुंगेबाबांचो भुतांखेतांचेर मातय विश्वास नाशिल्लो. ताणें 
भूतदोंगराच्या धनयांक सोदून काडलो आनी आपूण दोंगर विकतो घेवपाक तयार 
आसां म्हणपाचें सांगले. कुडूडो मागता एक दोळो आनी देव दिता दोन, अशी 
धनयांची गत जाली. ताणें आनी वोगोत लायलोना. मुंगेबाबांकडल्यान जें कितें 
मेळटा, तें घेतले आनी दिलो दोंगोर लाटून! मुंगेबाब दूरदर्शी, धाडशी आनी कर्तुनी 
आशिल्लो. ताणें ह्या दोंगरा मातयेंतल्यान भांगर काडपाचो निश्चेव केलो. मुंगेबाबान 
भूतदोंगरावेल्या खंयच्याच ASK HAM खाप घालचो न्हय, मातयेक कुदळ 
लावंची न्हय, फळाक हात लावंचो न्हय, असो गांवगिर्‍यांचो दबाव आशिल्लो. 
पूण मुंगेबाबान कोणाचें कोंत केलें ना. घरचीं मनशां तर ताच्यामुकार एक उतर 
HEH धाडसावनाशिल्लीं. तांणीं भूतदोंगरावेल्या zat खबरो खूब वेळां 
आयकल्ल्यो. मुंगेबाबान त्या दोंगरा भानगडीक पड़चें न्हय, अशें घरभर लोकांक 
दिसताले. पूण मुंगेबाबांचेर आयिल्लो सांवार! ताणें कोणालें कितेंच आयकळेंना. 

मुंगेबाबान गांवच्या दत्तू मेस्ता कडच्यान एक खाशेलो पाळ करून घेतलो. 

ताच्या घरांत तिक्याची, चकचकीत धारेची कुराड आशिल्लीच. 

मुंगेबाब आतां धवोफुल्ल वालो न्हेसलो, पुडीकोरा देगेचो मुंडासो माथ्याक 
रेवडायलो. शेंडी वेवस्तीत मुंडाशांत लिंपयली. कानाची बाळी लोकांक दिसची 
हाची जतनाय घेतली. खाशेळें जोतें पायांक चडयले आनी झेतान धेपां मारीत 
गावड्यां वाड्यार गेलो मुंगेबाब! 

मुंगेबाबाक मानाय - कामेऱयांची गरज पडल्यार, कोणाय कडल्यान रकाद 
धाडून तांकां तो आफोवन हाडटालो. पूण HAGA खाशेलें काम पडलें जाल्यारच 
मुंगेबाब होनुदादीक सोदूंक MASA वाड्यार बतालो . 

होनुदाद हो गावड्यांचो मुखेल. सगळे गावडे ताका दादी म्हणटाले. वाड्या 
भायले लोक मात ताका होनुदाद म्हणटाले. 

मुंगेबाबान आतां होनुदादालो हुंबरो गांठलो. होनुदाद शेणान सारयल्ल्या 
सोंप्यार WE पडून आशिल्लो. मुंगेबाबाक पळेना फुडे तो धडपडत उठलो. 
दांडयेवेले नवें फटे सोप्यार पातळावन ताणें मुंगेबाबाक हुनहुनीत येवकार दिलो. 
आपूण सोता एक फळकुटी घेवन वण्टीक तेकून ओकोणयां बसलो. 

fad काम आहले भाटकोरा! माहा रेकाद धाड़पाचो. हांव येवचो 
नाहलों???” 

“काम गरजेचें. लोळतेक घालपाचें न्हय, म्हूण हांव आयलों. आनी तूं कितें 
परकी रे पापया म्हाका. तूं Ske मरे म्हगेलो. इश्टाक रकाद धाडून आफोवचो 
नासता. आपणेच वच्चेलें आसता तागेर. बायल खंय रे तुगेली? आनी भुरगीं बी 
बरीं आसात मरे?” 

“भुरग्यांचें किते भाटकोरा, भोंऽवता हे ओद्दान ते ओदूदान. गांवड्यां भुरगीं 
एके सुवातेर रावपाचीं? सामकीं पारपोव. सेवताय जातोलीं तोळ्याकोडे 
गोड्ड्यांनी!” होनुदादा कितेंय तरी उलोवंक जाय म्हूण उलयलो, आनी मुंगेबाबान 
तें आयकूक जाय म्हूण आयकलें. मागीर हांगचीं थंयचीं उलोवणी जातकीर 
मुंगेबाबान मुखेल विशयाचेर तोंड सोडले, 

“होनू, हांव तुजेकडे कित्याक आयलां जाणा तूं?” 

“सांग भाटकारा, सांगले बोगोर कोहें कोवतोलें!” 

“ala भूतदोंगोर विकतो घेतलो.” 

भूतदोंगराचें नांव काडिना फुडें होनुदादाक कच्च जालें. ताचे कल्पने परमाण 
भूतदोंगोर म्हळ्यार एक व्हडलें इफेर्न! भूतदोंगरार चुकून गेल्लो मनीस, गोरवां बी 
केन्नाच परत येनांत. मुंगेबाबालीं उतरां कानार पड़ना फुडें होनुदादाल्या कपलार 
मिरयो पडल्यो. बरोच वोगोत तो चिंतीत रावलो. किते उलोवचें आनी कितें 
सांगचें हें ताका कळनाशें जाले. मुंगेबाब मात मुमुरक्यांनी हांसत ताचे जापेची वाट 
पळेत रावलो. होनुदादाच्या मनांत कितें चल्लां हें मुंगेबाब बरे भसेन जाणाशिल्लो . 
ताणे चड़ वेळ अंत पळेलोना. आपूण जावन उलोवंक कोमेस केले, 

“होनु, हांवे ह्या दोंगराक मार्थे मारलां तें फकत तुज्या भरवशार. हाव त्या 
दोंगरार बसणूक करूक सोदतां. ताका तुजो म्हाका आदार जाय. आनी म्हाका 
खात्री आसा, तो तूं म्हाका' दितलो म्हण!" 

“म्हजो आदार तुका आहाच, पूण हांव तुका एकूच सांगोक सोदतां भाटकारा, 
की तूं कोत्ता तें चितून कोर. तुमी बामोण. तुमहां घाडपोण केदूनाच कोवचेले ना. 
सोगल्या वाटारांतले देवचार, भुता, आलवांतिनी, बोरमे हे थिंगा भोल्ल्याय. हांव 
फोट मात्तां जाल्यार देवू घाडयाक इचार. तेहा सोगल्यांची नावां होबोर आहा??” 

होनुदादान आपलें गिन्यान परजळलें. 

मुंगेबाबाक खबर आशिल्ली, होनुदादा अशेंच कितेय सांगून आपल्याक 
आडमेळे घालतलो म्हण. पूण तो पक्के तयारेनच गेल्लो. होनुदादाक कसोच 
बदलोना. ताणें ताका अशे तरेन बदयलो की ताणें आपल्याक वांगोड दिवंक एका 
पांयांर तयार जावंचो. आनी जालेंय तशेंच. मुंगेबाबामुकार होनुदादाली शाणेंपणां 
कशींच चल्लींना. ताणें आप पाप भटा माथ्यार म्हणून मुंगेबानाल्या कार्याक आदार 
दिवपाचें थारायलें. 

कसलय काम करचे वेळार मनशाच्या मनांत कसलोच दुबाव आसूंक फावना. 

गावडे लोकांचो मनशांपरस भुतांखेताचेर चड भावार्त आसता हें मुंगेबाब जाणा 
आशिल्लो. होनुदादाल्या मनांतलो भंय काडून उडयले बगर तो झुडून काम करचोना 
हें मुगेबाब जाणां आशिल्लो. ही आडकळ पयलीं पयस करपाची ताणें थारायलें. 
ताणें आनी वोगोत लायलोना. बद्द देवू घाडयागेर गेलो. देवू घाडयाच्या हाताक 
चिरीमिरी लायली आनी आपलो प्रश्‍न ताच्या मुकार मांडलो. | 

देवू घाडयाचो धंदो भूतदोंगराचेर नेटान चलतालो. त्या वाटारांतले लोक 
थंडी भारकूण जाल्यार लेगीत देवूघाडया म्हर्‍यांत येताले. भूतदोंगरावेल्या सगळ्या 
देंवचार आनी भुतां-खेतांच्यो शेंडयो देवू घाडयाच्या हातांत आसताल्यो. खंयचेय 
एका देंवचाराक उलो मारून, ताचेकडल्यान परसाद - पाकळी घेतली जाल्यार 
गरिबांचीं दुयेंसां आनी तंटे नाच जाताले. भूतदोंगरार कितले देंवचार, कितलीं 
भुतां, कितले बरमे, कितल्यो आलवांतीनी रावतात हांची नामावळ देवू घाडयाकडे 
आशिल्ली. असले वेळार मुंगेबाबान भूतदोंगोर साफसूफ केल्यार, लोकांचो थंयच्या 
भुतांखेतांचेर भावार्त उरचो ना. मुंगेबाबाली ही येवजण आपल्या पोटार पांय दिवपाची 
आसा, हाची सुलूस देवू घाडयाक लागली. तरी तो मुंगेबाबाक धावंडावंक 
शकलोना. मुंगेबाबाली शकत, तांक आनी कापाशिदाद तो जाणां आशिल्लो. 
तेन्ना मुंगेबाबाक दुखोवन आपलें कितेंच सादचें ना म्हणपाचें देवू घाडयाक कळून 
चुकले. हे अडचर्णीतल्यान कसली तरी वाट काडपाची ताणें थारायलें. 

'हांव आसतोना तूं भियों नाहां भाटकोरा, तुका जायें तोहेंच जातोलें. थिंगाच्या 
देवांचे किते कोरूक जायें तें हांव ज्यूस्त कोत्तां. येता ते बुदवारा दिस हांव होनुजेर 
येतांच. रातीच्या आठ वोरांचेर तूंय थिंगा यो. वाड्यावोयल्या सोगल्या गावड्यांक 
एकठांय कोरूक सांग होनुक!” 

देवू घाडयाल्या आश्वासनान मुंगेबाबाले समादान जालें. 

HSS बुधवारा दिसा मुंगेबाब दिवे लावणेर होनुदादागेर गेलो. होनुदाद घराच 
आशिल्लो. ASA आतां देवू घाडी येतलो, देवपण चलतले म्हूण वाड्यावेलीं 
पोरांतोरां पयलींच होनुल्या दारांत येवन नशिल्लीं. इतले म्हणसर देवू घाडयाचें 

आगमन जालें. होनुदादान ताका हुनहुनीत येवकार दिलो. 

आतां गांवच्या इगर्जची आठांची घांट जाली. ल्हवल्हवू करून गावड्या 
वाड्यावेलो मांड फुल्लो. होनुदादाल्या आंगणा कुशीचो पोल्लो पेटलो. पोल्ल्यांत 
सुक्यो शेणी पडल्यो. शेणींच्या धुंवरान जळारी आनी किमसां पयस पळ्ळीं. 

सारयल्ल्या नितळ आंगणांत एक चवाय थेयली. हे चवायेचेर होनुदाद गणपती 
पुजतालो. केन्नाय होनुदादागेर कसल्याय दबाज्याक बामण-भट आयलो जाल्यार 
ताका बसपाक हे चवायेचो उपेग जातालो. आतांय ही चवाय मुंगेबाबाक बसूंक 
दिल्ली. चवायेक तेकूनच दोन म्हणयों मांडल्यो.एक देवू घाडयाक बसूक आनी 
दुसरी देवसपणाक. देवसपणाच्या म्हणयेच्या दोनय वटयां दोन दिवल्यो पेटयल्यो. 

देवू घाडया फुडें वाड्यावेल्या म्हालगड्यांक बसूंक दोन घडी केल्लीं फटकुरां 
मांडलीं. |; 

आतां मांडार गर्दी जावंक लागिल्ली. होनुदादाल्या दारांत बायलां चोम्यांनी 
उबीं आशिल्लीं. तांच्या हांडीर भुरगीं आशिल्लीं. कांय भुरग्यांच्या टुळटुळीत 
खड्ड्यांच्या टाळवांचेर काळ्या काळ्या केसांचे थापे आशिल्ले. 

बायलांचे हात-पांय वाळ्यांनी भरिल्ले. तांची हङ्डी उकतीं आशिल्लीं, 
गळ्यांत तांबडी तांबडी पोवळी झळकतालीं. माथ्याच्या केसांची चवरां जाल्लीं. 
ल्हान भुरग्यांच्या भेंडार लज लिपोवपा खातीर फाळये कुडके रेवडायल्ले आशिल्ले. 

आंगणाच्या मेरांचेर कांय दादले बशिल्ले. सामके उकते. तांच्या बोडांचेर 
केसांच्यो तरो सोबीत दिसताल्यो. कांय जाण्ट्यां माथ्यार कयलोळे येदे वाटकुळे 
थापे आशिल्ले. कांय दादल्यांनी रंग काडपाचीं पिशेलां कशीं आपले केंस मानेर 
सोडिल्ले. कांय जाणांनी आपल्या शेंडयांक गांठी बांदून त्यो वाऱयार सोडिल्ल्यो. 
कांय जाणाचे खड्डे टुळटुळीत आशिल्ले. सकाळीं कपलाक लायिल्ले गंधातिबे 
अजून कपलार तिकतिकताले. काश्टी सोडून तांच्या आंगार कसलेच वस्त्र 
नाशिल्ल्यान हात पांगरून बशिल्ले. सगळ्यांचे दोळे देवू घाडयाचेर आशिल्ले. 

आतां देवू घाडी खुदपाचो वेळ जाल्लो. म्हणयेर ताणें एकदांची बस्कल 

माल्ली. सभोंवतणी दादल्या - बायलांची गर्दी जाली. देवू घाडयान पयलीं गांवच्या 
देव-देवचारांचीं नावां घेतलीं. आपले दोनय हात दोन मांडयांचेर दवरले. उपरांत 
ताच्यो भुंवयो, नाकातेमशी, ate, दोळे, दांत बी हालचाल करूंक लागले. Aa 
मर्दे तो आतां जांगडा आनी हड्डें पेटूंक लागिल्लो. ताची तकली हालता काय 
थरथरता हें कळूंक वाट नाशिल्ली. ताच्या तोंडांतल्यान अर्थ नाशिल्ली भयांकृत 
उतरां भायर पडटालीं. ल्हान-व्हड गंभीरतायेन देवू घाडयाचें देवपण पळोवपांत 
बुडून गेल्ले. सगळेकडे शांतकाय पसरिल्ली! 

होनुदादाल्या घराकुशीक आशिल्ल्या चमेली रूखांतल्यान पुनवेचो चंद्रिम 
होनुदादाल्या आंगणांतलो सुवाळो पळोवपाचो यत्न करतालो. ताका लागून चमेली 
मुंदांत रूप्या फुलां पातळ्ळ्यांत असो भास पळोवप्यांक जातालो. A पळोवंक 
गेल्यार पुनवे चंद्रीम शाराक, गावांक आनी दोंगरांकय आपल्या किरणांनी 
न्हाणायतालो. पूण धनगर - गावड्यांलें खेळांगण ताका चड आवडटा म्हूण 
असल्या सुवातांचेर चड़ रमता. 

देवू घाडयाक कोणाय भसेन मुंगेबाबालं काम तडीक व्हरपाचें आशिल्ले. 
देवसपण हें तागेळें नाटक हें फकत मुंगेबाबच जाणा आशिल्लो. 

घाडयान आपल्या वांगडा दोन बेले हाडिल्ले. एका बेल्यांत ताणें 
भूतदोंगरावेले देवचार आनी दुसऱयांत भुतां भरून दोनय बेले पॅक केले. मागीर 
ताणें लोकांक सांगलें की भूतदोंगरांबेली सगळीं भुतां-खेतां ताणें त्या दोनय बेल्यांत 
भरून आपल्याकडे दवरल्यांत. ह्या फुडें मुंगेबाबाक आनी ताच्या आदाराक 
वचप्यांक तांची कसलीच बादा जावची ना. 

देवू घाडयान आतां दोनय बेले मुंगेबाबा म्हऱ्यांत दवरले. आनी मुंगेबाबाक 
त्या बेल्यांक पायां पडपाचो आदेश दिलो. मुंगेबाबान थंय जमिल्ल्या लोकांच्या 
दोळ्यांक उदक लावपा खातीर बेल्यांक नमस्कार केलो, आनी आपूण जैतवंत 


जालो म्हण फुडल्या कामांक लागपा इराद्यान खुशालभरीत जावन ताणें घरची 
वाट धरली. 

मुंगशेणय बामण खरो, पूण हेर बामणांभशेन ताका 'ग'ची पिडा बादूं 
नाशिल्ली. आपूण बामण आसलों तरी भायल्या लोकांचेर शेक गाजोवन झेत 
मारपाची ताका सवंय नाशिल्ली. बल्कावांत बसून चकाटां मारप ताका 
मानवनाशिल्लें. फुलू खुसतार खोजने मारतल्यांची तर ताका दोळे फोडून तिडक 
मारताली. तड़डक्यांची ताचेर सावळी लेगीत पडल्यार ताची शेंडी रागान Hee 
करून उबी जाताली. 

मुंगेबाब मंगेशदेवाचो भक्त. पूण हेर भक्तां भसेन धांवून धांवून मंगेशी केन्नाच 
गेलोना. गोले भर तेल दिवन खंयचेच देवाकडे ताणें आपल्याक अमूक दी तमूक 
दी म्हण मागणें केले ना. आपले बुदूदीचो आनी हात-पायांचो फाव तसो उपेग 
केल्यारच पोटपाण्याची वेवस्ता जाता, हें तो अणभवान शिकला. हाकाच लागून 
शेता-भाटांत काम करपी गावडे ताका आपले sve दिसतात. खावपा-जेवपा 
वोगतार आपले जातभाव लागीं जातात. बरे-वायटाक पावतात ते गरीब गावडेच 
हें मुंगेबाब बरे भसेन जाणा आशिल्लो. हाकाच लागून ताणें ल्हानपणांत सावन 
भायले लोकांकडे इश्टागत केली. तागेली ही इश्टागत सोताचो सुवार्त सादोवपा 
खातीर नाशिल्ली. आपल्या सांगांतान गरिबांची उदरगत जावंची, हो मुखेल हेत 
आशिल्लो मुंगेशेणयलो. आनी हेच कारणाक लागून ताणें भूत दोंगराक माथे 
मारिल्लें. 

खरें म्हळ्यार कोण्णाक जुमानी नासतना मुंगेशेणय भूतदोंगरार आपणांक 
जाय तें HSH शकतालो.. पूण ताणें तशें केलें ना. सगळ्यांक वांगडा घेवन चलपांत 
शाणेपण आसा, अशें ताचें मन ताका सांगतालें. 

उमेदीन भरिल्लो मुंगेबाब होनुदादाक घेवन भूतदोंगरार गेलो. मुंगेबाब मुखार 
आनी होनुदाद ताच्या फाटी चलतालो. भूतदोंगर लागीं पावतां पावतां म्हळ्यार 
मुंगेबाबाल्या आंगाचेर मूठ-मूठ मांस चडत Wade. होनुदादालें काळीज मात 
पावला कणकणी फकफकतालें. ताका आतां देवूघाडयाचो खूब राग आयिल्लो . 
मुंगेशेणयक भूतदोंगरार पांय दवरपाची माण्णी देवू घाडयान करूक फावनाशिल्ली, 

अशें होनुदादाचें मन ताका सांगतालें. पूण आतां उपाय नाशिल्लो. जें कितें घडटा 
ताचो परिणाम भोगपाक तो आतां तयार जाल्लो. 

दोगय आतां भूतदोंगराच्या शिमे लागसारा पावले. दोगांनीय भूतदोंगराचेर 
नदर घाली. वयर-सकल शेकान शेक पसरिल्लो भूतदोंगर पळोवन दोगय थक्क 
जाले. दोगय एकमेकांक केदो वेळ पळेत रावले. भुतां-खेतांचेर विश्वास न दवरपी 
मुंगेबाब भूतदोंगराचें भिरांकूळ रूप पळोवन मात्सो दचकलोच. भूतदोंगराच्या 
शिमे भितर एक घोडकिणी रूख आशिल्लो. त्या रूखार कितलेशेच काळतोंडे 
माकड आशिल्ले. ह्या दोगांकय पळोवन ते SSRN मारचेले थांबले. आयज मेरेन 
हातांत हातेरां घेवन आयिल्ले नर त्या वानरांनी पळोवंक नाशिल्ले. थोडो वेळ ते 
तशेच गप्प बसून रावले. मागीर दोनय नरांची हालचाल जायनां तें पळोवन ताणीं 
आपलें उडयो मारपाचें काम चालू केलें. तांकां दिसलें आसुंये, हे दोगय नर दोंगराची 
मेर हुपून भितर येवचे नांत. कारण आपल्या राज्यांत येवपाचे हक्क त्या मनशांक 
ना, अशें त्या माकडांक दिसलें जांवये. माकडांनीय आपली शीम केन्नाच हुपली 
ना. तांकां आपल्या राज्यांत जाय तें मेळ्ळ्यार, परक्यांचेर हल्लो करपाक ते fend 
मनीस व्हय? 

मुंगेशेणय आनी होनुदाद आजुनय एकेच सुवातेर उबे आशिल्ले. भूतदोंगराच्या 
शिमे भायर उचायेर आशिल्लो धवोफुल्ल खुरीस मोन्यानीं मुंगेशेणय पळेतालो. हे 
दोगय शेंडयेचे कोंकणे भूतदोंगरा भितर सरचे न्हय, अशें त्या खुर्साक दिसतालें. 
कारण ते भितर सरले जाल्यार हांकां पळोवन थंयचे देवचार भिवन जळामळा 
पळटले आनी थंयचो वेगळोचार इबाडटलो, हें तो खुरीस बरेभशेन जाणाशिल्लो . 
खुरीस मात्सो गोंदळांत पडिल्लो मुंगेशेणयल्या धवेफुल्ल पुडव्याक पळोवन. 
होनुदादाल्या फटकुराचें ताका व्हडलेशें कायंच दिसनाशिल्ले. कारण फटकुरां 
खांदार घेवन वावुरपी कितलेशेच गावडे ताका संवकळीचे आशिल्ले. पूण खांदार 
पाळ घेवन दोंगरार शिरपी घटमूट आनी तेजीस्ट बामण तो खुरीस पयलेच खेप 
पळेतालो. खुर्साक दिसले हांगाचे पाद्री धवे झगे घालून काळें पयस करतात. हांगा 

धव्याक वालोर चड. आपल्याकय वर्सान ad धवो चुनो सारोवन धवो करून 
सोडटात. धब्यांत कितेंत बरें करपाची ताकत आसूंक जाय. आपल्या धव्या कोराक 
लागूनच गांवचे किरिस्तांव भाव आपल्या मुखार येवन दिमी मारतात. हांगाचे 
काळे कांयच करूंक शकनांत देखून भायल्या गोऱयांक देवान हांगा हाडून सोडल्यात. 
धर्तरेर देवाचें राज्य करपाची तांक फकत धवशा कोरांत आसा. तेन्ना हो धवसो 
बामण हांगा कितें ना कितें करतलोच, अशें तो उंचायेवेलो मोनो खुरीस चिततालो. 

“होनू, लागूया मरे कामाक?” मुंग्यान मळबाकडे पळेत प्रस्न केलो. 

“इंगा आनी कोहलें काम कोत्तोले, भाटकोरा!” होनूदादान निरशेवन जाप 
दिली. 

“कसले काम तें तुका नाका. तें तूं म्हजेर सोंपय. तूं हे फुडे हांव सांगता 
तितलेंच कर. काम करतां करतां कितेंय वायट जालें जाल्यार ताका जबाबदार 
हांव. आनी बच्याचे वांटेकार मात आमी दोगय आसतले. हांव म्हऱयांत आसतना 
तुज्या केंसाक लेगीत धक्को लागचोना: तूं शेंसुस्त राव. देवाचेर भावार्त आसा मरे 
तुजो!” मुंग्यान मर्देच प्रस्न केलो. 

“Sad देवाचेर भावार्त दोवोत्तोलों भाटकोरा. तुये सोऽगल्यांक बोंदखोणेंत 
घालिन्ये?” 

होनू सामको रडकुरोच जालो. होंनूले देव म्हळ्यार भूतां-खेतां आनी म्हारू- 
देंबचार. तांकांच मुंगेशेणयन देवूघाडयाकरवीं बेल्यांत बंदीस्त केल्ले. होनुदादाक 
आतां आख्खो भूतदोंगोर रिकामो जालोसो दिसलो. भुतां ना तो भूत दोंगोर कसलो? 

“आरे SH, हावें तुगेल्या चार-पांच देवांक बेल्यांत भरले म्हण देव काबार 
जातात रे पापया! तूं हिन्दू मरे? हिन्दूंक पावपी पावलां कणकणी देव आसात तें 
खबर ना तुका? तू देवांची काळजी करू नाका. देवाचें हांव पळोवन घेतां. तूं 
म्हजेर भावार्त दवर आनी हांव सांगता तिंतलेंच कर. म्हज्या देवान म्हाका प्रसाद 
दिला. तो ज्युस्ता ज्युस्त करतलो.” 

“पूण भाटकोरा, कोहलेंय काम कोच्चे पोयलीं इंगा एक सोरो-रोंट गाहल्यार 

बोरें न्होय गा?” 

“पिसो तूं. सोच्या-रोटाच्या वासान बेल्यांतलो एक देंवचार जागो जालो 
जाल्यार सगळेंच पेड्डयार जातलें. मागीर तें निस्तारता म्हणसर म्हाका नाका 
शेवट जातलो. तेन्ना सोऱ्या-रोटाच्या भानगडीक आमी येन्नाच पडचें न्हय." 

मुंगेशेणय होनुदादाल्या मनांतल्या दुबावाचीं PI पयस करपाचो यत्न 
करतालो. पूण ताचेर कसलोच परिणाम जायना तें पळोवन मुंग्यान आपल्या 
हातांतलो पाळ होनुच्या हातांत दिलो. मागीर थंयच्या एका तळपार आसरमांड 
घालून बसलो. ताणें आपली शेंडी फापडून फाटीर सोडली. भूतदोंगराक फुडो 
करून दोनय हात जोडले. तोंडांतल्यान कितें तरी पुटपुटलो. मागीर उनो रावन, 
जोडिल्ल्या हातांसयत आपल्या आपुणच Yast. दोंगरा देगेवेली दोन रानवटी 
फुलां तोडलीं. तीं वोंजळेंत घेवन दोंगरावसयां सोड़लीं. हें सगळे मुंगेशेणय 
मनांतसावन करतालो की तो होनु दोळ्यांक उदक लायतालो, तें समजूंक कुस्तार 
आशिल्ले. कितेंय जावं, मुंग्याल्या नाटकान होनुले मन बरेंच नितळ जालें. ताका 
आपल्या काळजांतली कळम सुटली अशें दिसलें. ताचें सगळें आंग फुरफुरले. 
हांत-पांय शिरशिरले. त्याच वोगतार ताका भूतदोंगोर हांसलो अशें दिसले. थंयच्या 
रूखां खांदयो ताका आपयतात असो भास जालो. ताच्या मनांत भूतदोंगराविशीं 
बोड निर्माण जाली. ताच्या मनातलीं भुतां-खेतां, देवचार-म्हारू खंयचे खंय भुर 
करून उडून नाच जालीं. भूतदोंगराच्या वसणुके बाबतींत मुंगेबाब पक्को 
आशिल्लो. पूण होनुदाद मात दळमळीत जाल्लो, तो आतां थीर जालो. दोगांचेंय 
एकमत जालें. गावडो-बामण हो वेगळोचार दडून बसलो, काश्टेंतलो तांबडो रंग 
वाल्याच्या धव्या रंगांत मिसळून गेलो. दोनय रंग कश्टदेवतेचे उपासनेक तयार 
जाले. 

होनुदादाक दोंगर गुङ्डोबपाची सवंय आशिल्ली. गोरवां फाटल्यान कितलेय 
दाट झिलांतल्यान तो पासार जातालो. हातांत कोयतूल आसल्यार कांट्या- 
खुट्यांतल्यान वाट काडीत फुडें वचपाक ताचो हात धरपी गांवांत दुसरो गावडो 

नाशिल्लो. 

मुंगेबाब घाम गळोवपी, पूण दोंगर गुड़्डोवपाची कळा ताका खबर नाशिल्ली. 
ताणें होनुदादाक भितर वचपाची ate दिली. होनुदाद वाट काडीत फटाफट झिलींत 
घुसलो. ताच्या फाटल्यान मुंगेबाब 'शिंतिदान पांय घाल रे जाकी' करीत, 
काट्यांतल्यान वाट काडीत चलूंक लागलो. ताणें आपली शेंडी कवळून घट्ट 
गांठ मारली. वाल्याचो कांसाटो जाता तितलो आवळून धरलो. तरी कणेरीच्या 
झुडपान घात घेतलोच. दोन खांदयांचे कांटे मुंगेबाबाच्या दोनय कुल्यांक तोपले. 
ते भायर फुडलेवटेन जो वाल्याचो पोंत लांबतालो, ताकाय कांट्यांनी बोचकायलो. 
आतां मात मुंगेबाबाली गोची जाली. कितें करचें कायच कळना जालें ताका! 
होनुदाद बरोच फुडें पाविल्लो. ताका साद घालून फाटीं आपोवपय मुंगेबाबाच्या 
जिवार येतालें. पांयांक कांटो तोंपल्यार ताच्यापसून सुटका करून घेंव येता. वाग 
फाटीक लागल्यार पळू येता. पूण कणेरीच्या ताळ्यांमदें सांपडिल्ल्या मनशाचे 
हाल जातात. मुंगेबाबान HAA जाळ्यांतल्यान भायर पडपाचो खूब यत्न 
केलो. पूण अणभव नाशिल्ल्या मुंगेबाबाक AMT आयलेंना. 

सुटके खातीर धडपडत आसतनाच मुंगेशेणयचेर आनी एक संकश्ट आयले. 
कणेरीच्या झाडाक तेंकूनच एक चुन्नीचे झाड आशिल्ले. ताचेर एक व्हड कोण्णो 
कसो CAA घोंटेर आशिल्लो. कणेरीच्या धक्क्‍्यान चुन्नीन हाल्ली मात, घोटरांतले 
हमले जागे जाले. तांकां सगळ्यांत पयलीं दिसली ती मुंगेबाबाले काळे शेंडयेची 
गांठ. ही गांठ कणेरीचे ताळयेक तेकिल्ली. चुन्नीनीवेले हुमले कणेरीवेल्यान मुंग्याले 
शेंडयेर देवले. मागीर घे! हुमल्यांनी खिणांत मुंग्यालं आंग व्यापले. आतां मात 
मुंगेबाबालीं शाणेपणां कशींच चल्ली ना. ताणें किंवाट्यान होनुदादाक साद घालो. 
आपलो वांगडी संकश्टांत पडला तें पळोवन होनुदाद काट्यां-खुट्यांतल्यान, 
आपटत-धपटत, म्हारू-देवचारांचीं नांवा घेत धांवत आयलो. ताणें मुंगेबाबाक 
आडखळींतलो भायर काडलो. 

ते दिसा मुंगेबाबान फुडें बचपाचें आनी धाडस केलेंना. तो तसोच होनू वांगडा 

घरा परतलो. आयच्या सिनालान तो एक लिसांव शिकलो. हांगाच्या झाडांपेडांकडे 
शिंतिदान वावरूंक जाय. ना जाल्यार फुडें आपली धडगत ना. 

मुंगेबाब घरा आयलो खरो, पूण ताच्या मेंदवाक मातय रेस्त मेळळेंना. उटठां 
बसतां ताचें ध्यानमन भूतदोंगरारच आशिल्लें. ताणें भूतदोंगराचो भायलो वाठार 
पळेल्लो. पूण भितर कितें आसा ताची ताका कल्पना नाशिल्ली. सगळो दोंगर 
भोवन पळेतलो जाल्यार ताका उणोच एक आदेस जाय आशिल्लो. शिवाय 
वसणुकीची येवजण करतलो जाल्यार दोंगराचो कोनशान कोनसो पारखुपाची 
गरज आशिल्ली. 

आनी दोन दिसांनी धायेक गावड्यांक घेवन मुंगेबाब दोंगरार गेलो. वांगडा 
होनुदाद आशिल्लोच. ताणें नाकात तीं झाडां हडसुवपाची ale होनुदादाक दिली. 
होनुदाद आतां भूतदोंगरावेल्या मानाय-कामेज्यांचो मुकादम जाल्लो. मुंगेबाब मात 
भाटकारच उरलो. 

मानाय-कामेर्‍यांचे हात चलताले. होनुदादाचें तोंड चलताले आनी 
मुंगेबाबाली तकली काम करताली. 

दोंगरार काण्णी, चुन्नी, कणेरी बी काटयारीं फळ झाडां सुवाते-सुवातेर 
पसरिल्ली, ते भायर हासाळ्यो, भेळशीय आशिल्ल्यो. ह्या झाडांक मुंगेबाबान 
कोयतो लावंक दिलोना. मदीं-मदीं हुसकेचींय झोपां सोडलीं. 

दोंगराची हडसण आनी बेण्णी चलतासतना सोंसे, गारां, मुंगसां, साळी बी 
हांगा - थंय धांवत सुट्टाल्यो. पूण मुंगेशेणयन कोणाकच कसलीच दुखापत 
करूक दिलीना. व्हडल्या-व्हडल्या रूखां मुंदांत रोयणी आशिल्ल्यो. मानाय- 
कामेऱ्यांल्या जागीन झिलां-पोत्रयांतले सोरोप सळसळत भायर येताले आनी 
आकांतान खंयच्याय रोयिणींनी घुसताले. मुंगेबाबान तांकां अभय दिले. 

अशे तरेन दिशीं दिशीं मुंगेबाबान आख्खो गावड्यांवाडो दोंगरा कामाक 
लायलो. पावस कोमेस जावचे पयलीं पुराय दोंगराची कापणी जाल्ल्यान दोंगोर 
उजवाडलो. वारोय आपल्याक जाय तशो फेरयो-पासयो मारूक लागलो. पिंपळ- 

वडा रूखांनी आपले सुटके खातीर मुंगेशेणयक आशीर्वाद दिलो. भूतदोंगरावेल्यो 
लांब लांब घोटिणी भायल्या वाठारांतल्या आंब्या मुदांत ल्हान-ल्हान भुरगीं 
बोवाळटात तीं पळेताल्यो. आयज मनीसजात भूतदोंगरार वावुरता ती पळोवन 
ह्यो घोटिणी खुशालभरीत जाल्ल्यो. आपल्या मुंदातय पोरांतोरांनी येवन यथेश्ट 
घोटा चाखचीं अशें तांकां दिसतालें. 

नितळ करचे पयलीं दोंगराचो वाठार ल्हान दिसतालो. आतां तो विशाळ 
दिसूंक लागलो. मुंगेबाबान आतां दोंगराचो कोप्यान कोपो आपले नदरेखाला 
घालो. जण एका कोप्या फाटल्यान ताणें आपली खाशेली येवंजण तयार केली. 

पयले पावट मुंगेबाब जेन्ना दोंगरा माथ्यावेल्यान सखल देवलो, तेन्ना ताच्या 
लक्षांत आयले कीं, तळाक WS रोवपाक वाव आसा. सुर्वेक कश्ट आसात. 
उपरांत भातच भात. मुंगेबाबान आपली येवजण होनुदादामुखार मांडली. थयची 
झाडी आनी कांटे-खुंटे पळोवन होनुदादान आंग काडले. पूण मुंगेबाबान ALS 
रोबपाचो निश्चेव केलो. तो आतां जमीन वोली जावपाची वाट पळोबंक लागलो. 

आपले येवजणे परमाण दोंगरातळा, वोगोत लायना आसतना मुंगेबाबान 
मरडा काम हातांत घेतलें. मिर्गाक चार-पांच दीस आसात म्हळ्यार जमनींतलीं 
पाळां-मुळां खणून काडलीं. जमीन दोंगरातळा आसली, तरी तो दोंगरा वाटोच 
आशिल्ली. ल्हान-ल्हान खडपां आनी Pagar फातर आशिल्ले. मुंगेबाबान ते 
निर्शनासतना खणून काडले. हें काम ताणें बायलां-भुरग्यांकडल्यान करून घेतलें. 

पाळां-मुळां आनी फातर खणून काडिल्ल्यान देवती जमीन आता मळाभसेन 
दिसूक लागली. आदली खडकाळ जमीन आतां भुसभुसीत दिसूंक लागली. जमीन 
पळोवंक आतां होनुदादाल्या तोंडाचेर उजवाड पडलो. पावस पडनाफुडें मेरो घालून 
कुणग्यो रचपाक आतां कसलीच आडखळ ना. सगळ्यां गावड्यांक कामाक 
लावन मरड रोयल्यार वीस-पंचवीस खांडयांक मरण ना. होनुदादान ALS रोवपाचो 
आपलो निश्चेव पक्की केलो. 

इतलीं वर्सा पाड आशिल्ल्या भूतदोंगरार कसलो तरी बदल चल्ला, हाची 

सुलूस सैमदेवाक लागली. एका बामणान कसलो तरी कर्मयज्ञ चलयला, तोय बी 
गावड्यांच्या आदारान हें पळोवन सगळे सैमदूत खुशालकायेन भरले. मुंगशेणयल्या 
ह्या मोलांदीक कार्याक सगळ्यांनी येवकार दिलो. 

लागसाराकच आशिल्लो दर्या सदांपरस चडच गाजूंक लागलो. भूतदोंगरार 
वारो चडसो रमनासलो. आतां तो मुजरत वड-पिपळाच्या पानांनी मोगाखेळ खेळूंक 
लागलो. सुर्यादेवाक इत्सा आसूनय आपलीं किरणां तो दोंगराभुयेंक तेकोबंक 
शकनाशिल्लो. आतां तो कामेज्या-मानायांच्या वावरान खूब खोशी जालो. 
मळबांतल्या काळ्या कुपांतल्यान वाट काडीत आपलीं किरणां तो भूतदोंगरार 
सोडपाचो येत्न करूंक लागलो. पयलीं गावांतले कावळे भूतदोंगरार चडशे 
फिरकनाशिल्ले. आतां शेंडीधारी मुंगेबाबाक भट समजून, फळां नासतनाय वडाचेर 
येवन बोवाळ घालूक लागले. 

भूतदोंगराचेर वसणूक कशे तरेन करची हाची पुराय येवजण करून ती 
मुंगेबाबान आपले तकलेंत सुगूर करून दवरिल्ली. कसलीं कसलीं झाडां आपूण 
खंय खंय लायतलों हाची माण्णी ताणें केल्ली. 

झाडां रोयल्यारच जायना. तांची राखण बरेभसेन जाल्यारच कश्ट फळाक 
येतात, हाची जाणविकाय मुंगेबाबाक आशिल्ली. ताणें हाचे-ताचे तोंडाकडे 
पळेनासतना, सोता हांगा-थंय भोवन निवलां, एरंडेली, चांफे आनी हेर कांटयारी 
फुलझाडां बी हाडून पावता थंय शिमेर पुरलीं. थंयचीं तळपां आनी गुणे फोडून 
आडे-आकाडे बांदले. अशे तरेन आख्खो दोंगर ताणें होडून काडलो, आनी 
मागीरच फाव तीं झाडां लायलीं. काजूबियो रोयता आसतना दोन झाडांमदली 
सुवात भरपूर दवरपाची काळजी ताणे घेतली. दाट झाडां फळां उणीं दितात हाची 
कल्पना ताका आशिल्ली. ते भायर दोन काजूं झाडांमदें चड अंतर दवरल्यार 
पावसांत कश्टी लोकांक नांचणे, कुळीद, वरी, उडीद बी रोवंक मेळटात. मदीं 
मदीं तवशीं, चिबडां, घोसळ्यांचे मळे बी घालपाची वेवस्ता मुंगेशेणयन करून 
दवरली. 

दोंगराच्या दोनय कडांनी अयस-पयस भिण्णीचीं रोपटीं लायलीं. भूतदोंगर 
वयरसावन खालामेरेन पालसो आशिल्लो. पालसांक ताणे अणसी लायल्यो. 
अणसीनींचे अदीं-मदीं एकेक पणसाझाड लायलें. दोंगरा माथ्यार ताणें मदले 
मदले सुवातेर मानकुराद आनी मुसरादाचीं गार्फा लायलीं. थळावें मरड आनी 
अणसी हांचेमदें एक लांब-रूद अशी सुवात, अशी राखून दवरली की तिचेर 
आपलीं आवडर्टी फळझाडां आनी शक्‍य जाल्यार फुलझाडांय रोवंक मेळचीं. 

देव खंय मनशाचें मन वळखून धन दिता. होनुदादाल्या मुखेलपणाखाला 
गावड्यांनी भूतदोंगरार झुडून काम केल्लें. तेय कसलोच Yard धरिनासतना. 
कसलीच आस बाळगिनासतना. एकामेकावेल्या भावार्तान केल्ल्या कामाचे बरें 
फळ देव कित्याक दिवचोना? 

हे वर्सा पावस वेळार आनी घोंग्यांनी पडलो. मरडाक फाव तसोच. होनुदादान 
पावसाचो पुराय फायदो घेतलोना जाल्यार तो गावडो कसलो? पयलेच वर्सा ताणें 
वीस-पंचवीस खांडी भात काडलें. तांतलें चार-पांच खांडी मुंगेबाबागेर गेले 
आनी shes Masa वाड्यार! 

नेमा परमाण कश्टाचें फळ मेळपाक सदांच वोगोत लागता. भूतदोंगरान वर्सा 
भितर भाताचे पीक दिले. पयलेच वर्सा गावड्यानी भरपूर शाक-भाजी पिकयली. 
तीन वर्सा भितर अणसां उत्पन्न मेळूंक लागले. चार-पाच वर्सानी काजू फळाक 
आयल्यो. आंबे, पणस, भिडी बी गरगर वाडत आशिल्ल्यो, पूण तांकां फळूंक 
उणेच उणे धा-पंदरा वर्सांचो काळ पासार जावपाची गरज आशिल्ली. मुंगेबाबान 
भूतदोंगराची वसणूक केल्ली ती फकत कर्तव्य भावनेन, ताणें कर्म केल्ले तें फळाचे 
आशेन न्हय. ताणें आपल्या हातान रोयिल्ली रोपां गरगरीत वाडटात तीं पळोवनच 
ताचो जीव दिसान दीस धादोस भरीत जातालो. 

भूतदोंगरावेल्या फळझाडांची मशागत करतां करतां आता बरोच तेंप पासार 
जाल्लो. मुंगेबाब आनी होनुदाद आतां म्हातारे जाल्ले. तांच्या कमरांक बाग 
आयिल्ली. पूण भूतदोंगर मात तरणाटो जाल्लो. मुंगेबाबान रोयिल्लीं झाडां-पेडां 

आतां फोर्सार आयिल्लीं. आब्यां रूखाचेर तांबडे -पांचवे, गोबराळे आंबे गोळोव 
घेताले. आरसाट्या पणसांचेर हातभर लांब आनी ते लांबयेक फाव ते मोठायेचे 
पणस झेलताले आनी लोळटालेय बी. भिण्णां, काजू, अणसांच्यो तरं सुमारा 
भायर राशी पडटाल्यो. होनुदाद दोंगरार येवपाचो आतां बंद जाल्लो. ताचे पूत 
भूतदोंगर तारातार करताले. मुंगेबाबाली मात भूतदोंगरार वार पुरिल्ली आशिल्ली. 
ताणें मरडा कुशीक एक सोबीत मठी बांदिल्ली. मठये भोंवतणी तरेतरेचीं फळझाडां 
लायिल्लीं. डाळिंब, तोरींग, लिंबू, जांब, करमली, बिमली, मावळिंग, राजावळे 
हे सारखी फळावळ मुंगेबाबान सोताच्या हातांनी निर्माण केल्ली. फळझाडांक 
आनी फुलझाडांक उदक उणें पडचें न्हय म्हण खोल बांय बांदून काडिल्ली. भूत 
दोंगर म्हळ्यार मुंगेशेणयलो सर्ग जाल्लो. जितेपणांत सर्गसूख भोगतालो मुंगेबाब! 

मुंगेबाबान कचकचीत सुत्रे मेजून भूतदोंगर विकत घेतिल्लो. त्या दोंगराचो 
तो आतां धनी जाल्लो. खरेल्या अर्थान धनी! भूतदोंगराचीं कागदां मुंगेबाबाच्या 
नांवार आशिल्ली. आनी होनुदाद कोण आशिल्लो? होनुदाद आनी तागेल्या 
गावड्यांक लागूनच तर मुंगेबाबाक हें वैभव फाव जाल्ले. मुंगेबाब भूतदोंगराचो 
बापूय जाल्लो आनी होनुदाद आवय! मुंगेबाबान पयशे खर्च केल्ले आनी 
होनुदादाल्या गावड्यांनी निर्मळ मनान घामाचें सारें घालून भूतदोंगर फुलयल्लो. 
मुंगेबाब कायद्यान दोंगराचो धनी जाल्लो तर होनुदाद न्यायान भागेली. मुंगेबाब 
कायद्यान धनी जालो म्हूण होनुदादालो हक्क न्हयकारू शकनाशिल्लो. होनुदादालो 
दोंगराकडे चड रगताचो संबंद आशिल्लो. आनी कायद्याच्या संबंदाहून रगताच्या 
घामाचो संबंद सदांच दाट आसता. मनीस रगताचो घाम काडून धन निर्माण करूक 
शकता, पूण धन खर्च करून घाम निर्माण करूंक शकना. घाम निर्मणेक मनाची 
गरज आसता, धनाची न्हय! 

मुंगेबाब घामाचे म्हत्व समजतालो. गावड्यांच्या घामा बगर भूतदोंगरार 
कोणाची दाळ शिजपाची ना, हें मुंगेबाब जाणा आशिल्लो. तागेल्या घरांतले 
येरदेरी घामाचे दुश्मान आशिल्ले हेय मुंगेशेणय जाणा आशिल्लो. मातयेचो दाग 


समर्पण / २६ 


तांगेल्या धोतरार पडल्यार ते विटेताले. तेन्ना भूतदोंगरावेलीं गोड फळां आपले 
फुडले पिळगेक चाखयतलो जाल्यार होनुदादाक दुखोवन चलचेंना, हें मुंगेबाब 
बेसबरें जाणा आशिल्लो. 

होनुदाद तर मुंगेबाबाक देव मानतालो. ताकाच लागून आपलीं भुरगींबाळां 
पेज्जेक लागलीं, अशें ताका दिसतालें. ताकाच लागून ताणें आपले फुडले पिळगेक 
शिकवण दिली कीं, फुडें तांचेर Hey व्हडलें संकश्ट आयले जाल्यार तांणी 
मुंगेबाबाल्या घराब्याक अंतर दिवंचें न्हय. 

मुंगेबाबानय आपले फुडले पिळगेक हीच शिकवण दिवन, धनी-भागेल्याचे 
संबंद, भूतदोंगराच्या चिकणमातयेन लेपून घट्ट केल्ले. 


'मुंगेशेणयलो वारस आयज रामशेणय आशिल्लो आनी होनुदादाले हक्क 
देमूकडे पाविल्ले. मुंगशेणय आनी होनुदाद मेले उपरांत कितलेशेच गिमाळे. - 
पावसाळे उडून गेले. भुतदोंगोरय वर्सान वर्स Heal - फळ्ळो. सैमाच्या नेमाप्रमाण 
मुंगे-होनुले वंशावळींत कितलींशींच मनशां जल्माक येवन मरून गेलीं. पूण तांच्या 
धनी-भागेल्याच्या संबंदाक बादा म्हणटात ती मात केन्नाच आयलीना. दोनय 
घराब्यांनी मुंगो आनी होनूक मुळाबो पुरूश मानून तांची शिकवण आनी दायज 
तांच्या फुडल्या पिळग्यांनी राखून दवरलें. 

मुंगेबाब आनी होनुदाद जिते आसमेरेन दोगांमदें कायदो आनी वाटणे-बिटणेचो 
प्रस्न केन्नाच उप्रासलोना. फुडले पिळगेन मात भूतदोंगरावेले येणावळीचो उपभोग 
कोणे कितलो घेवंचो हें थारावन घेतलें. दोंगरावेली मुखेल पिकावळ आशिल्ली 
काजूंची. भागेल्यान काजूची राखण करची आनी अमुकच काजुनियो खंड रूपान 

धनयांक घालच्यो. WS रोवंचें आनी अमुकच खांडयो भात धनयाले मठयेर 
पावोवंचें. हेर पुराय उत्पनाचो हक्क भागेल्यांक आशिल्लो. भागेल्यान कश्ट करचे 
आनी कितलेंय उत्पन्न काडचें, धनी ताका विचारी नाशिल्लो. तरीय दोंगरार 
पिकतात तीं सगळे तरेचीं फळां खोटल्यांनी धनयांगेर पावतालींच. भागेली धनयांचो 
फाव तो मान राखतालो आनी धनीय भागेल्याकडे आपुलकेचे भावनेन वागतालो. 

भूतदोंगराची ही कथा घडली ती पुर्तुगेजांच्या राजवटेंत. हो तेंपच हुकूमशायेचो 
आशिल्लो. ताका लागून सरकार धनी-भाटकारांच्या फावोरार आसताले. आयज 
जाका आमी भौजन समाज म्हणटात तांकां तेन्ना काडयेचोय मान नाशिल्लो. 
हाका दोन कारणां आशिल्ली. एक गरीबकाय आनी दुसरें अशिक्षितपण. हाका 
लागून धनी - भाटकाराच्या आदारानच दीस काडचे पडटाले तेन्नाच्या 
. भौजनसमाजाक. धनी बस म्हणटा थंय बसपाचें आनी Sas म्हणटा तेन्ना उठपाचें. 
सेवकय आपलो सगळो भार धनयाचेर घालून सेंसुस्त विसवतालो. दुसरी आनी 
वाटच नाशिल्ली तांकां. हिन्दू धर्माच्या जाती वेवस्तेचें बळ तेन्ना मातय उणें 
जावनाशिल्ले. शुद्रांनी वयले जातीची सेवा करप हो तांचो धर्म आशिल्लो. ते 
बदलाक वयले जातीन शुद्रांची राखण करपाची. तांच्या बर्‍या-वायटाकडे शितीद 
दवरपाचें. पूण बयली जातच चडशी दुर्बळ आशिल्ल्यान दोनय हातांनी लेगीत 
तांची टाळी वाजनाशिल्ली. पूण एक गजाल मात खरी आशिल्ली कीं शुद्र शेतां 
- भाटांनी घाम गळयताले म्हणूनच सगळ्यांच्या ताळ्यार शितागोटे ना जाल्यार 
पेज्जे निवळ पड़टालो . 

काळाप्रमाण सामाजीक वेवस्ता कसलीय आसली तरीय चालू वेवस्ते खाला 
वाबुरपी लोकांमदें बरे-वायट लोक सदांकाळ आसताच. वायट लोकां कडल्यान 
बरे लोकांचेर अत्याचार आदींसावन घडत आयल्यात, आनी ते ह्या फुडेंय थांबचेले 
नात हाची चिन्हा आमकां आयजय दिसून येतात. | 

गिरेस्तांनी गरिबांची, व्हडांनी ल्हानांची, सशक्तांनी अशक्तांची, बळवंतानी 
दुर्बळांची, दादल्यांनी बायलांची, भुरगे बाळांची राखण करपाची आसता, अशें 


समर्पण / २८ 


आमचो हिन्दू धर्म तरी सांगत आयला. ही शिकवण चडशा लोकांच्या माथ्यावेल्यान 
वता. तरीय शिकवणे प्रमाण चलपी लोक साप्प उणें नात समाजांत. ताकाच 
लागून खुबशा भाटकारांनी मुंडकारांची, गिरेस्तांनी गरिबांची, बामणांनी शुद्रांची 
राखण केल्ली आमच्या गोंयांत तरी आमकां दिसून येता. सगळे भाटकार, सगळे 
मुंडकार, सगळे बामण, सगळे शुद्र केन्नाच पुराय बरे आनी वायट HAM. 
शिजता थंय करपपाचें, सरळा वांगडा वांकड्याचें, ल्हानां वांगडा व्हडांचें, बर्‍या 
वांगडा वायटाचें निर्मण सैम करीत आसता. सैम जें कितें करता तें कोणाच्या 
वायट-बऱ्याक न्हय. वादळाक तकली आसना, बुडटेक दोळे आसनांत. वादळ 
येतकच कोणाक थेवचें आनी कोणाक मोडचें, हुमटावन उड़ोवचें हैं तें चितिना. 
बुडटी येतकीर Gad गांव, Gadi शेतां-भाटां राखंचीं हाचो विचार ती करिना. 
सैमकरणे फाटल्यान खंयच्याच देवाचो हात आसना. ताका लागून मनशाचेर केदेंय 
Se अरिश्ट आयले जाल्यार ताणें हात-पाय गळोवन, आयिल्ले अरिश्ट देव 
निस्तरतलो म्हण हात पांगरून बसूंक फावचेंना. देवान मनशाक तकली दिल्ली 
आसता. जी मनीसजात आपले तकळेंतल्या मेंदवाचो उपेग करून, सैमा वांगडा 
झुजून संकश्टां पयस करपाचे तयारेन आसता, तींच ह्या संवसारांत तग धरून सूख 
भोगूक पावता. 

मनशाक घड़पा-बिगडोवपाचें काम सैम एक सारकें करीत आसता. ताका 
लागून अमूक जात, अमूक धर्म, अमूक देस, अमूक घराबो, अमूक मनीस बरो 
म्हणपात शाणेपण आसू नज. आयज जें आमच्या मुखार पातळळां, ताचो उपेग 
पारखूनच करूक जाय. सदांच बी तशें भात म्हणपांत कांयच अर्थ ना. बरे बियाच्या 
भाताक केन्ना कीड लागत हाचो नेम ना. केन्ना वाऱ्याचो झोत येवन शेताची शेतां 
पोल करून उडयत, हें कोणाच्यान सांगूं येता? 

मुंगेशेणयन आनी तागेल्या जाण्टेल्यांनी घालून दिल्ली देख रामशेणयले मुस्तीत 
लेगीत तिगून उरली. मागीर गोंय स्वतंत्र जालें. स्वतंत्रकायेचें वारे रामशेणयल्या 
घराभोवती कांय तेंप घुटमळत रावले. पूण रामशेणयलीं भुरगीं जशीं जशीं शाळा- 

कॉलेजींचे Wad चड-देंव करूंक लागलीं तशें तशें तें भायर घुटमळ्ळे. 
स्वतंत्रकायेचें वारें सूट-बूट आनी बॅलबॉटम वांगडा घरांत शिरूक लागलें. ह्या 
AISI रामशेणयलें धोतर, जानवें, शेंडी, कपलावेलो गंधा तिबो बी पोन्नी चिन्हा 
फिकी आनी बाबत दिसूंक लागली. रामशेणय आनी ताचो व्हडलो पूत नवे भेसा 
मुखार अभरगती दिसूंक लागले. नव्याचो घरभर थातोमातो जावंक लागलो. 

तशें पळोवंक गेल्यार रामशेणयलो घराबो आटोपशीर आशिल्लो. ताका 
भुरगीं तिगां. दोन पूत, एक Ya. व्हडलो गोविंद, दुसरो जयंत आनी निमणें चली, 
प्रफुल्ला! प्रफुल्लाक जल्म दिवन, थोड्याच दिसांनी रामशेणयली घरकान्न ह्या 
संवसाराक अंतरली. रामशेणयल्या संवसाराचो सगळो भार आतां गोपिकाबायचेर 
येवन पडिल्लो. आवय-बापायल्या घरा रावन आपल्या भावाल्या संवसाराक 
हातभार लावन, .ताच्या भुरग्यांक बरें वळण लावपाक तिका खोस भोगताली. 
तिका भुरगें नाशिल्लें. संवसार करपाची संदच तिच्या वाट्याक केन्ना आयली ना. 
तरीय भावजयेच्या पावलार पावल दवरून ती सगळे वेवस्तीत शिकली. रामशेणय 
सगळे तिचेर सोंपोवन आपूण हुस्को विरयत जिवीत सारूक लागलो. 

सीताबाय - रामशेणयली घरकान्न, एका भाटकाराली धूव. एका भाटकाराली 
धूव दुसर्‍या भाटकारागेर पडची, अशी इत्सा आसताली त्या GIR. आपली Ya 
खात्या -पित्या घरांत वचून सुखी आसची, असो तो एक व्हेव्हार आशिल्लो. 
कोणागेर कितलीं भाटां-बेसां आसात आनी तांची येणावळ कितली आसा हाचो 
हिशोब करून सोयरीगती घडोवन हाडटाले त्या तेंपावेले भाटकार. तांकां तशेंच 
करचे पडटालें. कारण आतां भशेन शिकून चलयो शिर्विस करिनाशिल्ल्यो. 

रामशेणय आनी सीताबायले घराबे एकमेकाक फाव तशेच आशिल्ले. पूण 
भावबंदकी आनी येर्देरीच्या देमांदांक लागून सीताबायचें कुळार सामकें देशोधडीक 
लागलें. आतां आदोवगाद खुंटे फातराक आसात. पूण तेन्ना आदोवगाद म्हळ्यार 
कुळांक देवा भशेन आशिल्ले. बरो आदोवगाद न मेळिल्ल्यान बापायली सगळी 
भाटां-बेसां आनी गिरेस्तकाय भळत्यांनीच गिळंकृत केली हाची खंत सीताबायक 

जाली आनी तिचो खर धसको तिका बसलो . आपलो एक पूत आदोवगाद जावंचो 
अशी तिची इत्सा आशिल्ली. जयवंताक लॉ कॉलेजाक घालून रामशेणयन 
सीताबायची इत्सा पुराय केली. 

रामशेणय बरप चड शिकू नाशिल्लो. इल्लें मराठी बरोवंक वाचूंक जाणां 
आशिल्लो. तरीय ताची तकली फीन आशिल्ली. कांय पुर्तुगेज उतरां ताणे आपणें 
तकलेंत भरून दवरिल्ली. त्या उतरांच्या नाड्यार तो आपलें भाटकारपण सोबोवन 
व्हरतालो . 

रामशेणयन आपल्या व्हडल्या पुताक मराठी दुसरी शिकोवन, मोटव्या 
कल्सावांतलो AA भाटकार करून दवरिल्लो . ताका फाव तसली व्हंकलय चितून 
दवरिल्ली. गोविद आपणालें दायज बरे भशेन फुडे चलयतलो हाची खात्री 
रामशेणयक आशिल्ली. गोबिंदाचो सोबाव धर्मीक, सादोसुदो, भोळो आनी मोवाळ 
आशिल्लो. तरीय आपलो वेव्हार ज्युस्ताज्युस्त सांबाळपाची तांक ताच्यांत 
आशिल्ली. लोकांमदे धाकटो भाटकार म्हण तो फामाद जावंक लागिल्लो. 

जयवंत आतां आदोवगाद जाल्लो. प्रफुल्ला बी. ए. च्या मार्गार आशिल्ले. 
रामशेणयल्या कुटुंबात, पयले फावट दोन पदवेकार वावुरतली, हे कल्पनेनच गोविंद 
आनी रामबाबालीं हड्डी फुडे आयिल्लीं. जयवंत आदोवगाद जाला ते खोशयेन, 
रामबाबाले पाय जाग्यार धरनाशिल्ले. ताच्या तोंडांतल्यान आतां पावला कणकणी 
Taran’, 'ओब्रिगाद', 'मुयत बे नी उतरां भायर पडटाली. रामनाबान आतां 
जयवंताक 'दोतोर' म्हणूंक कोमेस केल्लें. लोकांमुखार तर तो मुजरत दोतोरूच 
म्हणटालो. हेत हो की , लोकांनीय आपल्या पुताक दोतोरूच म्हणचो. गोविंदबाब 
तर आपल्या धाकट्या भावंडांची उतरा पावलाक तोकणाय करतालो . गोपिकाबाय 
तर भावाल्या शिक्षणी भुरग्यांक पळोवन रात-दीस मुरगटत रावताली. जयवंत 
फात मारून तिचे मुखार उबो रावतकीच ती आपले बोडावेलो पदर सावरीत बेटीच 
वयर-सकयल करताली. 

सगळ्यां कडल्यान आपलो थातोमाथो जाता तें पळोवन जयवंतय दिसान 

दीस शेफरतालो. घरांत ताचें पोजिसांव वाडटा तें पळोवन तो भुल्लुसलो. आपणें 
कितेंय केल्यार पच सारकें आसा, हें होलमून ताणें आपूण म्हणन ती पूर्वदिशा 
करपाक कोमेस केलें. भारतीय शिक्षण पद्धतीत मनीस जितलो चड चड शिकता, 
तितलो तितलो तो समाजांत नमळायेन आनी सादेपणान वागपाचो यत्न करता. 
पूण हांगां जयवंत ब्रिटिशांच्या शिक्षण पध्दतीचो गुलाम जाल्लो. गोंयांत आयज 
मेरेन खुबशा लोकांनी पुर्तुगेज आनी इंग्लेजींतल्यान शिक्षण घेवन ते दोतोर, इंजिनेर, 
आदोवगाद बी जाले. पूण तांतल्या खूब जाणांनी आपलें, आपलेंपण सोडलें ना. 
फिरंडी भाशेंतल्यान शिक्षण घेवन आपल्या गांवभावांची, गोरगरिबांची आनी 
देशाची सेवा केली. जयवंताक आदोवगाद करपाचो रामबाबालो उद्देश तोच 
आशिल्लो. गरिबांक, दीन-दुबळ्यांक नाडपा-पिडपा खातीर आदोवगाद करूक 
नाशिल्लो रामशेणयन! शिक्षणाचो उपेग लोकसेवेक करून आपल्या वाडवडलांचें 
नांव वयर काडचें होच खरेलो उद्देश आशिल्लो ताचो! 

तशें पळोवंक गेल्यार, जयवंत मुळांत सावन वायट भुरगो. नाशिल्लो. 
ल्हानपणांत सावन आपल्या कुळाचे बरे संस्कार जाल्ले ताचेर! पूण कॉलेजींतल्या 
बेगडी भाटकार आनी गिरेस्तांच्या सांवटांत आयिल्ल्यान इल्ली इल्ली ताची नीत 
बिगडत गेली. ताका स्वताचे पोन्ने घर भूतबंगलो दिसूंक लागलो. बापायच्या 
धोतराची आनी शेंडयेची वीट येवंक लागली. व्हडल्या भावाचे मोटवें काल्सांव 
आवडना शें जालें. घरांत बोडकी गोपिकाबाय पळोवन जयवंताची तकली खुबळूक 
लागली. एक प्रफुल्ला सोडून घरांतली सगळीं मनशां ताका गावंडळ आनी येंगाडी 
दिसूंक लागलीं. असल्या येंगाड्यां मदें दीस काडप ताका आवड़ना शें जालें. 
ताचो जीव थंय घुस्मटूक लागलो. 

रामशेणय भाटकार आशिल्लो खरो, पूण खूब फोल्गां मारपा सारकी येणावळ 
नाशिल्ली. तरीय आपल्या कुटुंबाक सुखसमादानान दवरपाची तांक ताका 
आशिल्ली. पूण जयवंताक मात कोको मेम्याचें जगणें साप्प मानवनाशिल्ले. 
बापायचे आनी व्हडल्या भावाचे विचार ताका मातय पटनाशिल्ले. घरांतलीं मनशां 

ताका लचांडां आनी पिसांटां दिसूंक लागिल्ली. असल्या पिसाटां मदलो भायर 
कसो पडचो हाचोच विचार तो दीस रात करतालो. शेकी आपले मन नापाय 
मुखार sad करपाचें ताणें थारायलें. एक दीस रामबान बल्कावांत बसून विडी 
फुंकतालो. जयवंत सहजतायेन पासयो मारतां मारतां मदेच थांबलो. सहज म्हूण 
ताणें थंडसाणेन बापायक प्रस्न केलो. 

“बाप्पा, असल्या पोन्न्या घरात केन्ना मेरेन रावतले आमी?” 

“पोन्नें जालें म्हण fend जालें? घट्ट आसा मरे तें!” रामबाबान तोंडाचो चेमू 
करून YA सोडीत म्हळें. 

“घट आसा बाप्पा, पूण आतां आमकां सोबता तें?” जयवंतान कपलार 
मात्सी मिरी घालून प्रस्न केलो. 

“ना सोबूंक अशें कितें जालां तर ताका, आज्या-पणज्या मुस्तींतलें मरे तें! 
तें राजांगण, हे कोरायल्ले खांबे. लोखंडा तोलाच्यो सायले-शिसवाच्यो पाटयो। 
असली गिरेस्तकाय फुडें पळोवंक मेळत रे पुता म्हज्या!” रामनाबान अभिमानान 
सगळ्या घराचेर नदर मारीत जाप दिली. 

“पूण बाप्पा, आतां आदलो तेप ना. कोण रावता आतां असल्या घरांनी?” 

“लोक Ue नाका रे, पूण आमकां रावूंक किते जालां? जाण्ट्यालें वैभव मरे 
पापया हें! हातचें सोडून पळत्या फाटल्यान धावपांत HAS आयलां शाणेपण? 
आसा न्हय जाण्ट्यांनी बांदून दवरिल्ले! घडिल्लें मोडूंक वेळ लागना. आनी नवी 
मठी बांदतलो जाल्यार लाख मोड़चे पडटले, आसू नाकात ते आमचे कडे?” 

ह्या रामबाबाल्या निमण्या वाक्यावेल्यान जयवंत कितें समजूंक जाय तें 
समजलो. बाप्पाकडे दुडू नांत हें ताका कळून आयलें. बाप्पाकडे दुडू नांत जाल्यार 
गाड़ी-बंगल्याचीं सपनां रंगोवन कांयच फायदो ना. आदोवगाशी कोमेस करतलो 
जाल्यार ऑफिसाक शारांत प्रशस्त अशी सुवात मेळूंक जाय. ती आरांज्यार 
करपाची तांक रामबाबाक आशिल्ली, पूण तितल्यान कांय जांवचेलें ना. लोकांक 
जाय भोपको. आयज गाडी-बंगलो आसल्या नगर कोण कोणाक मान दिना. 

आदी बुन्याद आनी मागीर कळस म्हण्टात तें आतां फाटीं पडलें. आयज पयली 
कळस आनी मागीर बुन्याद हें तत्वगिन्यान फुडें आयलां. कितेंय करून ताकता 
- भोगता तोच खरो शाणो उरता. 

आपले बापायकडे उलोवप जातकीर जयवंताल्या तकलेतलें गिरगिरें चडच 
फांस घुवूंक लागलें. आपल्याक सुंदर, शिकिल्ली आनी गिरेस्ताली व्हकल मेळटली 
जाल्यार पयलीं आपल्याकडे बंगलो आनी गाडी आसूंकच जाय. भयणीक बरें 
थळ मेळटलें जाल्यारय सोयरीगतीक येतल्यांक वैभव दिसूंक जाय. हें पोन्ने घर 
आपले उदरगती आड येतलें, तेन्ना कोणाय भशेन आपल्याक गाडी-बंगल्याची 
वेवस्ता करचीच पडटली. पूण तें जातलें कशें? एकच उपाय आसा, आनी तो 
म्हळ्यार खंयचेंय एक भाट लाटून पयसो उबो करपाचो. पूण भाट विकतलो खंयचें ? 
आसात ते बांद आनी वाकडीं - तिकडीं भाटां. असल्यो सुवात्यो घरां बांदूक 
कोण घेतीत? 

एक दीस जयवंत कदेल घेवन घराफुडल्या आंब्या मुदांत चिंतीत बशिल्लो. 
अकस्मात ताच्या मनाक पाखां फुटली. खिणांत मन उडून रामबाबाल्या भाटांचेर 
घिरक्यो घेवंक लागलें. ताणें घरां बांदपाक विकपा सारकी एकाद्री सुवात 
मेळटा काय म्हण नियाळ केलो. पूण खंयच्याच भाटांत फाव तसली सुवात 
दिसली ना. मागीर मनान भूतदोंगरार झेप घेतली. भूतदोंगरा तळाक आशिल्ले 
मरड घरां बांदपाक फाव तशेंच आशिल्ले. सगळें मरड विकल्यार चाळीस- 
पन्नास लाख सहज मेळटले आनी सगळो दोंगर विकूक काडलो जाल्यार? दोन 
कोटीक मरणच ना. दोंगर देवेलोप केल्यार थंयीय घरा बांदपाक चडशी आडखळ 
येवचीना. पूण दोंगर विकतलो कसो? भागेल्यांचें बरें आसा. देमूच्या हातार 
धायेक लाख दवरले जाल्यार तोंड धापून बसतलो. सादो भोळो देवमनीस तो! 
एका पोल्यार माल्ल्यार दुसरोय घे म्हणून दिवपी. पूण बाप्पाचे कितें? तो तयार 
जातलो विकूंक? ताचो तर भूतदोंगराचेर जीवच आसा. दीस आनी रात 
भूतदोंगराचेच गूण गायता. आतां आनी मुंडकार कायदो लागला. कसलीच 

हालचाल केलीना जाल्यार, देमू खावन बसतलो दोंगर. मागीर बाप्पाच्या हातांत 
कट्टी! तें काय ना. पयलीं देमूक फुलां माळपाचो यत्न करतां. ताका फुसलावन 
जाल्या उपरांतच बाप्पा म्हऱ्यांत गेल्यार समा जातलें. दोगांकय एकामेकांपासून 
पयस दवरूनच कार्यभाग सादूंक जाय. अशें म्हणून जयवंत आपल्या कामाक 
लागलो. 

दुसरे दीस जयवंत भूतदोंगरार गेलो. ते दीस शिगम्या म्हयन्याचे आशिल्ले. 
काजूंक भार आयिल्लो. पांचवे पांचवे तुरमणांमदें तांबडे-हळदुवे म्हुट्टे काजूं 
आंगार मिरयताले. काजू मुंदांत राशीनी म्हुट्टे पातळयिल्ले. सगळ्या दोंगरार काजूंचो 
घमघम सुटिल्लो. मानकुराद आंब्यांच्या बुटक्या रूखांचेर आंबो कातवल्लो. मुसराद 
आंब्यांक अजून पारयच आशिल्ली. तांचो तांबडो - गोबरो कोर जयवंताक 
भुलयतालो.. 

मदीं मदीं हुस्के झोपा आपल्या आंगार सोबीत गोंडे झेलयतालीं. सुरगां 
रूखाची ताळयेन ताळी कळ्यांनी भरिल्ली. भिण्णीच्यो ताळयो पांचव्या पांचव्या 
भिण्णुलांनी भरिल्ल्यो. घोंटीणी आपल्या आंगार घोटां घोस खेळयताल्यो. अणशी 
आपल्या आरसाटया पिलांक घेवन बशिल्ल्यो. पणसां आंगार कुंबले लोळटाले. 
कांय पणस जुनेल्ले. नागचाफ्यांक भार आयिल्लो. वसंतरूतू नेटार आशिल्ल्यान 
आख्खो दोंगोर खोशेन हांसतालो . 

दोंगराचो वयलो वांटो भोंवन जातकूच, जयवंत सकयल देंवलो . देवतां देवतां 
पायांपोंदचे शेंकरे कुशीक सरकून ताचे पांये घसरले. पडपाचोच उरलो. 

करता करतां जयवंत आतां कोळबेर पावलो. थंय देमू, देमूली सून आनी 
दोगां नातरां बसून म्हुट्ट्यांच्यो बियो वळटालीं. देमूबायल आनी दोन-तीन कामेऱ्यां 
Ts पुजावन खोंटले भरू भरून कोळेबेर हाडून वोत्तालीं. 

जयवंत घसरलो तेन्ना सर्र करून आवाज जाल्लो. तो आयकून देमू झडझडीत 
उठलो. पळेत जाल्यार जयवंत! ताणें फातांतल्या भाटकाराक हुनहुनीत येवकार 
दिलो. कुशीकच एका तळपार काजुनियो पातळावन सुकत घाल्ल्यो. टातंल्यो 

कांय भाजपाची ओर्द ताणें आपले सुनेक दिली. एका फातरार फटकुरा घडी 
दवरून आपल्या मोगाळ भाटकाराक बसूंक आसन करून दिलें. 

“बाबू, दोंगरार येवपाहलो जाल्यार माहां चिज्याक सांगोने रे! हांव येताहलो 
तुहां cents.” 

देमून गुन्यावकारी सुरान आपली भावना उक्तायली. 

“म्हाका व्हरपाक येवपाक हांव ल्हान आसां रे आतां? कोणाक कळयनासतना 
आनी कोणाचो वांगोड नासतना, म्हज्यान SMT केन्नाय येव येता.” 

जयवंत अधिकाराच्या सुरान फटफटीत उलयलो. 

तें जालेंच भाटकारा! हो आख्खो दोंगोर तुजोच. इंगा तुका इचात्तलो कोण 
आहा!” 

देमून नमळतायेन जाप दिली . 

जयवंत येतकीर देमून आपले सुनेक आनी नातरांक थंयच्यान पयस केल्ली. 
तेन्ना आपल्या मनांतलें देमूक सांगून उडोवंचे अशें जयवंताक दिसले. पूण ताका 
ताणें कांयच सांगलेंना. आपणाक quiche कितें उलोवंक जाय आनी चार दिसांनी 
हांगांच येतां, अशें सांगून जयवंतान काड़टो पांय घेतलो .जयवंत आतां आपलो 
हेत साध्य करपाक ACH वावराक लागिल्लो. एक दीस तो देमूक सोदीत दोंगरार 
आयलो. 

ते दीस शिगम्याचे आशिल्ले. दोंगराचेर वाबुरपी मानाय-कामेऱयांनी शिगम्या 
दिसाखातीर दोंगर सोडिल्लो. गांवांत धोल-ताशे वाजताले. मेळ दारा-दारांत 
खेळटालो. आनी देमू मात एकटोच दोंगर राखतालो . 

दोंगरार देमू एकटोच आसा तो पळोवन जयवंतान आनी कळाव केलोना. 
ताणें विशयाक हात घालो. आपले तकलेंत कितें शिजता तें ताणें कसलीच भीड- 
मुरवत धरिनासतना देमू मुखार वोतलें. आपल्याक लाख मेळटले हाची खोस देमूक 
पातय भोगलीना. दोंगर विकपाची कल्पना ताच्यान सोसूंक जालीना. जयवंताचीं 
उतरा कानार आदळनाफुडें कोणेय तरी ताचे तकलेर तोंडको मारिल्लेवरी ताका 


समर्पण / ३६ 


भोगलें. ताची तकली घुंबली. हात-पांये भेरेल्ल्यावरीं जाले. हांसत्या तोंडाचो 
देमू खिणांत रडकुरो जालो. ताचे दोळे भरून आयले. सगळें आंग सावरी कापसावरी 
हलके हलकें जालें. ताच्यांत उबो रावपाचें त्राण उरलेंना. आपलो भाटकार मुखार 
उबो आसा तें तो विसरलो. धावून वचून ताणें एका तळपार घालून घेतलें. ताचेकडे 
आनी कसलो उपायच नाशिल्लो. 

देमूची जाल्ली गत पळोवन जयवंत मातसो हादरलो खरो, तरीय ताणें देमूक 
थंय तसोच सोडलो. फातरा काळजाच्या जयवंताचेर देमूचो कांयच परिणाम 
जालोना. बुटांचो ढब-ढब आवाज करीत तो तरतरीत दोंगर देवून घरा गेलो. 

देमू आतां भिरकेंतल्यान मातसो शिंतिदार आयलो. जयवंताफाटल्यान ताणेंय 
दोंगर सोडलो. मागीर खडपां तळ्यावेल्या सांवरीन ताका सावरलो. थंयचे घुमटेंतल्या 
फातरा देवान ताका थातारलो. मळबांतल्या चंद्रिमान ताका खेळयलो, थंड केलो! 


देमू एक जातीवंत शेतकार! भुंयेक आवय मानून तिज्या आंगा-खांदार 
Godt! एक दीस मातयेचो वास नाकांत गेलोना जाल्यार, रातीकडे ताका न्हीद 
आपल्या गोपांत घेबंक कशीच तयार नासताली. मातयेंत हात-पायें रेबडायलेना 
जाल्यार, दोंगरावेले कांटे-खुंटे गुड्डायलेना तर जेवण-खाण हरगतीक पडनाशिल्ले 
ताका. दनपरां पोटाक भूक लागतकीर खंयच्याय एका रूखामुंदांतले सावळेंत 
बसून शीत-कडी नातर आंबील-पेज पोटात देवोवन, फातराचें उशें करून फटकुरार 
न्हिदपी मनीस तो! तान लागतकीर तांबयाची धार ताळ्यांत सोडून, ना तर ओंजळेन 
गटगटीत उदक पिवपी देमू, लाख घेवन कितें करतलो आशिल्लो? भूतदोंगराकडे 
आशिल्लो आपलो संबंद जयवंत तोडूंक सोदता ही कल्पनाच देमूच्यान सोसूंक 

जालीना. आनी ताकाच लागून तो ते दिसा अशांत जालो, खुबळ्ळो. 

गोमू आनी धानू जेन्ना देमूक सोदीत तळपा तळ्यार गेले, तेन्ना देमू घुमटेंतल्या 
देवामुखार दोळे मोट्टे करून शांत बशिल्लो तांकां दिसलो. धानूक दिसले देमूक 
शेर्त देवचारान आडावन धल्ला. ताणें गोमूच्या तोंडाकडे पळेलें. गोमूय धानूल्या 
दोळ्यांतल्यान कितें समजूंक जाय तें समजलो. देमूक खर्‍यांनीच थंयच्या देवचारान 
गुटलायला, हाची दोगांकय पक्की खात्री पटली. 

“आबा इंगा fast कोत्ता गा, घारा येइन्ये?” गोमून मायेन आपल्या बापायक 
प्रश्‍न केलो. घुमटेकडे दोळे लावन बशिल्ल्या देमूच्या कानामेरेन गोमूर्ली उतरा 
पावलीं ना जावंये. ताणें कसलीच हालचाल केली ना. ताचें शिंतीद ना गोमू- 
धानूचेर आशिल्ले ना देवाचेर! ताच्या दोळ्यांमुखार घुंबतालो फकत सुटाबूटांतलो 
जयवंत. हो जयवंत गांवांतल्या खंयच्याय देवचारा परस उणो खर नाशिल्लो. ह्या 
जयवंतान देमूले तकलेतली सगर्ली मनशां काडून, ते सुवातेर आपल्याक नसयल्लो. 

गोमून fade, आपल्या बापायक आतां कोणयभशेन हालोवचोच पडटलो . 
घरा व्हरून कोलो घाडयाक खुदयलो म्हण्टकीर तो कितें करूक जाय तें करतलो. 
गोमून आनी वोगोत केलोना. ताणें आपल्या बापायच्या एका भुजाक हात घालो. 
दुसऱ्याक धानूक धरूक लायलो. दोगांनीय देमूक Sal केलो. खरें म्हळ्यार देमू 
सामकोच शिंतिदा भायर वचूं नाशिल्लो. आपल्याक आपलो पूत व्हरूक आयला, 
हाची जाणविकाय ताका आशिल्ली. पूण ताच्या तोंडांतल्यान उतर भायर 
सरनाशिल्ले. ताची दांतखिळी बशिल्ल्यावरी तो वागतालो. दोळे मोटे करून तो 
बेटोच सैमाचेर आपली नदर घुंवडायतालो. 

देमू घरा वचूंक तयार ना तें पळोवन गोमून आनी धानून ताची भुजां आपल्या 
खांदार घेतलीं आनी ताका घेवन ते बळयांच पावलां मारूक लागले. चार पावलां 
फुडें वतकीर देमू मातसो भानार आयलो. ताणें गोमू-धानूक झटको दिवन तांच्या 
पासून आपल्याक सोडोवन घेतलो. सदांच दुसर्‍याक आदार दिवपी देमू आतांच 
दुसऱ्याच्या आदारान कसो चलत? ताणें दोगांकय धुकलून पयस केले आनी तो 

ताकतीन आपल्या घरावटेन चलूंक लागलो. ताच्या फाटी-फुडे गोमू आनी धानू 
चलूंक लागले. 

देमूच्या हुसक्यान AER कासावीस जावंक पाविल्ले. ताचें काळीज 
धडधडटालें. ताळो सुकिल्लो. भंय आनी अजापान ताचे Heth कडकडो 
भरिल्लो. तरीय तें दोळ्यांत तेल घालून आपल्या धनयाच्या वाटेकडे दोळे खिळोवन 
बिदींतल्या आकाड्याकडे तिश्टतालें. ह्या वेळार सदांच घरांत आबजवपी आपली 
आजी, पिशावरी आकाड्याकडे उबी आसा ती पळोवन देमूचीं नातरां काचाबूल 
जावन ASS म्हर्‍यांत घुस्पताली. तांची तोंडा सामकीं रडकुरीं जाल्लीं. तांचो 
आजो घरा ना. बाबाय खंय तरी गेला. आयज कितेंय तरी वाकडें तिकडें घडलां 
हाची सुलूस त्या माणकुल्यांक लागिल्ली. तीं आकुळपिकूळ जाल्ली. तांच्या 
तोंडांतल्यान एक उतर भायर पडनाशिल्ले. 

घरांत देमू नाशिल्ल्यान चड परिणाम गोट्यांतल्या गोरवांचेर जाल्लो. गवर्णीत 
सुक्या वालींची रास आशिल्ली, पूण ताका कोणच तोंड लायनाशिल्लीं. जळारांक 
पयस करपाखातीर, देमू सदांच आमोरेचेर गोट्या कुशीक धुंवरी घालतालो. आयज 
ती धुंवरी नाशिल्ल्यान जळारी भणभणटाल्यो, तरीय गोट्यांतल्या एकाय पाड्याची, 
गाय-वासराची शेंपडी हालनाशिल्ली. जण एक जनावर कान फांकारून देमूच्या 
आवाजाक आवडेतालें. 

सुणे-मांजराची गत तर साप्पच वायट जाल्ली. चान्न्याचे रातीर एक पान 
लेगीत हाल्लें जाल्यार, खंयी खुट्ट जालें जाल्यार भोंक भोंक भोंकपी सुणो आयज 
देमू घरा नाशिल्ल्यान, हुस्कारे सोडीत हांगा-थंय धांवपळ करतालो. 

मांजराचो तर देमूचेर सगळ्यांत चड जीव आशिल्लो. आयज घरांत किण्ण 
पडलां d पळोवन, आपल्या मोगाच्या मनशाचो सोद घेत तें आकाड्याकडे पावलें. 
मंदिरें We कशें उबें रावन कोणाची तरी वाट तेळटा, आमोरेचेर घरांत बोवाळ 
घालून, उपरांत जेवन-खावन न्हिदपी भुरगीं आयज येदी रात लेगीत आज्जे म्हऱ्यांत 
घुस्पतात तीं पळोवन, कितेंय तरी विपरीत घडलां, हाची सुलूस त्या मोन्या जिवाक 

लागिल्ली. तें शेंपडी वयर काडून, तोंडांतल्यान एकदांय म्यांव' 
काडिनासतनां, सगळ्यांच्या पायांक घस्टूंक लागलें. 

मनशां-जनावरां परस देमूची चड काळजी पडिल्ली ती मळबांतल्या | 
खडपा तळें सोडून, गोमू-धानू वांगडा देमू घराचे वाटेक लागला तें पळोवन चंद्रीम 
खोशेन फुल्लो. ताणें आपल्या म्हऱ्यांतली काळशी-धवर्शी कुपां पयस केलीं 
आनी आपल्या किरणांनी देमूल्या घरा-दारार, घरा भोंबतणीच्या झाडां-पेडांर 
आनी लागसाराक आशिल्ल्या शेतां- भाटांचेर रूपें वोतून सगळो वाठारच रूपयाळो 
करून सोडलो. हेत हो की देमू घरा पावतकीच चान्न्यान न्हावंचो, थंड जावंचो 
आनी ताका शात न्हीद लागची . 

गोमू आपल्या बापायक घेवन येता ताचो वास रूप्याक लागलो. रूपो म्हळ्यार 
देमूलो सुणो! ताणें खंयच्यान उडी मारून देमूचो पांय घट्ट धल्लो. फाटीं-फुडें 
कितल्योशोच Seat माल्ल्यो. आयज ताची शेंपडी हाल्ली तितली हे आदी 
केन्नाच हाळूंक ना जातली. देमूचे भेटेन तो सामकोच पिसो जाल्लो. 

देमूक वाटेरच सोडून, धावून येवन BAM मंदिऱ्याच्या पालवाचें एक पोंत 
वोडून आपल्या तोंडांत धल्लें आनी ताका वोडीत घेवन चोवकेर गेलो. दांडयेर 
एक बुर्नुस लांबतालो. रूप्यान तो तोंडान वोडलो आनी थंयच्या सोप्यार व्हरून 
सोडलो. तो fed सांगूंक सोदता तें मंदिरें समजलें. मंदिज्यान बुर्नुस diem 
पातळायलो. उशाकडे थंयची एक बांकेन हाडून दवल्ली. देमूक बांकेनीचेर तकली 
दवरल्यार न्हीद रोकडीच पडटाली. 

देमूक घरा पावयल्या उपरांत धानू आपल्या घरा गेलो. देमू घरा पाविल्ल्यान 
धानूची काळजी मिटिल्ली. ते रातीं शिगम्या निमतान वाड्यार “भगवा झेंडा” 
नाटक आशिल्ले. ताका सवंग नाशिल्ले खरें, पूण वांगड्यां मदें बोवाळना जाल्यार 
ते रागार जातले. गोमूय ना आनी धानूय ना जाल्यार कशें जातळें? वोगोत जाल्ल्या 
कारणान तो भायल्या भायर नाटकां मांटवांत गेलो. वाटेर मेळिल्ल्या जेनून ताका 
घरा वचूंक दिलोना. कारण नाटकां माटवांत ताची चड गरज आशिल्ली . गोमू ना 

जाल्यार धानू तरी नाटक कोमेस जावंचे आदी माचयेर बोवाळूक आसूकच जाय, 


अशें थंयच्या वांगड्यांचो हट्ट आशिल्लो. त्या भायर धानूकय देमूची गजाल 
गांवगिर्‍या वांगड्यांक उकती करून सांगपाक तीच सुवात फाव तशी आशिल्ली! 

धानू गेले उपरांत गोमू आपल्या बापायच्या पिकासांवान माथ्यार हात दवरून, 
भायर आंगणा मेरेर वचून बसलो. घरांत कोणूच खोशी ना तें पळोवन माणकुलीं 
सालांत वचून हातरपट्यार पडलीं. भुरगीं उपाशीं न्हिदतात तीं पळोवन शेंवत्यान 
- गोमू बायलेन चुलीर शिजता थंयचीच, उकड्या तांदळांची बटबटीत पेज 
पितळ्यांनी घालून तांकां दिली. देमूक लागून “भगवा झेंडा” पळोवंक वचपाचे 
तांचें सपन भंगले. नाटकाक वचूक शेंवत्यान आबोल्यांची जाडजूड फाती घालून 
दवरिल्ली ती आतां बावच्या बेतान आशिल्ली।! 

हें सगळे चलता आसतना मंदिऱयाचो जीव मात सखल-वयर येतालो . 
आपल्या घरकाराक अकस्मात किते जालें तें समजूंक वाट नाशिल्ली . तें देमूच्या 
उशाकडे बसून मनातल्या मनांत सगळ्या देव-देवचारांक उलो मारतालें. आंगवण्यो 
करताले. आपल्या घोवाक खंयचेय तरी म्हारू -देवचारान आपल्या जाळ्यात 
ओडला अशी ताची पक्की खात्री जाल्ली. ताका दिसतालें आत्ताच्या आत्ता 
खेमू घाडयाक हाडून खुदोवंचो. ताणें आपलें मनांतलें गोमूक उलोवन दाखयलें 

'बाब तोहोच बोहोन रावता रे?” भेंडांतलो पान-सुपारेचो बोटवो सोडयत 
मंदिऱ्यान गोमूक विचाल्लें 
माहां Fast कोर म्होण्टा जे!” गोमू एके सुवातेवेलो फट्ट करून उठून दुसरे 

सुवातेर वचून बसलो. 

“तुजो आब उलोयने, जेयिने - खायिने तें तूं देखोने रे?” मंदिऱयान रडकुरे 
तोंड करून गोमूक प्रश्‍न केलो . 

“माजीरू, माहा fast कोर म्हण्टा जे तूं?” मंदिऱ्याकडे काकुळटेन पळेत 
गोमून म्हळे. 

“खेमू घाडयाक झेवन यो रे बान! तुजो आब चिजें कोत्ता तें कोवोने रे तुहा? 

तेजेर कोण बोहला तें तोरी कोवतलें. 

“येद्दे राती घाडी मेवता जे आवो? तो नाटकाक जेला आहतलो. तो बोगवा 
झेंडा' नाटोक कोहेंच सोडपा ना". 

खरें म्हळ्यार खेमू घाडीच कित्याक, देमू आनी ताच्या घरांतलीं सगर्ळी 
मनशां घराक चावी करून नाटकाक वताली. शिगमो काबार जातकीर पुनवेच्यान 
गावड्यां वाड्यार नाटकां कोमेस जातालीं. आदीं गावडे वर्सांतल्यान एकच रात 
जागोर करताले. हालीं हालीं नायका वाड्यार नाटकां जातात ती पळोवन तांकांय 
नाटकां करीन शीं दिसतालीं. रामा मास्तराक ना जाल्यार सुकड्या मास्तराक 
आपोवन दोन-दोन म्हयने येसायो चलताल्यो. गावड्यां वाड्यार सामाजिक नाटकां 
परस पुराणीक आनी केन्ना hares इतिहासीकच नाटकां निवड़टाले मास्तर लोक. 
भाशणां Gat पावू, झगझगीत पोशाक घालून हातांनी तलवारी, गदा बी वावडूक 
मेळ्ळ्यार पुरो! सगळो गांव खोशेन भरता तसलीं नाटकां पळोवन! 

देमूय नाटकांत संवंग घेतालो. आतां गोमू व्हडलो जाला. बापायचें काम 
पुतान करचे, फुडें चलोवंचें अशी रीत गावड्या वाड्यार आसा. ह्या वर्सा मात 
गोमूचो बापोल आजो भायर पडिल्ल्यान, ताका सवंग घेवंक मेळू ना, तरीय आयज 
तो रंगमाचयेर भरपूर बोवाळटलो आशिल्लो, पूण बापायच्या कावजाक लागून 
हात पांगरून घरा बसचें पडटा, हाचें ताका पिकासांब जालां. 

तशें पळोवंक गेल्यार घरांतल्या सगळ्याच मनशांचेर नाटकाचो परिणाम 
जाला. देमू बरो आशिल्लो जाल्यार ह्या वोगतार घरभर लोक नाटकां माटवांत 
आसतलो आशिल्लो. वर्सान वर्स नाटकां दिसांनी देमूगेर सोयर्‍्याधायऱ्यांची ही 
गर्दी आसताली. हैं वर्स सुतकाचें आशिल्ल्यान सोयरी आयली ना तें बरें जाले. 

ह्या वोगतार खेमू घाडी कसोच येवचोना हाची खात्री मंदिऱ्याकय पटली. 

देमूक आतां सुस्त न्हीद लागली. न्हीद लागपाचें कारण मंदिरेंच आशिल्ले. 
Ted बसून ताणें घेतिल्ली देवांची नांवां देमूच्या मेंदवांत आनी काळजांत 
रिगिल्ल्यानच तो न्हिदे सुवातीन जाल्लो. 

भारतीय संस्कृतायेंत बायल मनशेक दादल्याहून चड मान दिला, हैं सत कांय 
लोक दोळ्यां आड करतात. बायल मनीस कुडीन दादल्यांहून मात्सी दुर्बळ आसली 
तरीय तिची आत्मशक्ती दादल्याक दुर्बळ थरयता हाची साक्ष आयज मेरेन इतिहास 
दीत आयला. 

देमू सोप्यार आड पडला तेन्ना तो चान्न्यान भिजून आयिल्लो. चंद्रिमान 
ताका शितळसाण दिल्ली. वाऱ्याच्या झुळक्यांनी ताच्या आंगांचो ताप उणो केल्लो. 
घरांतल्या ल्हान-व्हडांनी, सुणे-मांजरांनी, गोट्यांतल्या गोरवांनी आनी 
घरभोंबतणच्या माडानी, झाडां-पेडानी कसलीच त्रासदेणी हालचाल न केल्ल्या 
कारणान न्हीद-देवता देमूचेर प्रसन्न जाल्ली. मंदिरं ताच्या उशाकडे बशिल्लें. 
ताच्या हाताचीं बोटां देमूल्या केंसांनी फिरतालीं. मदेंच उठून तें देमूचे पायें चेपताले. 
पूण तशें करतना तें देमूची न्हीद मोड़ची न्हय, हाची जतनाय घेतालेंच! 

आतां रातीचीं धा बरां जाल्ली जावंये! 

“आबाक तोहोच न्हीदोयता जे आवो? तेहा वाडीन्ये?” 

“शेवते हूं जेला रे?” 

“तें भुरग्यां न्हीदोयता आसतोना थिगाच न्हिंदलें.” 

“तोहेंच न्हिदले रे? तुहां वाडिन्ये?” 

“आब जेव नाहां जे आवो? तूं आनी पोत्तेंच उलोयता.” 

देमूल्या घरांत रितिभायर कोण केन्नाच चलनाशिल्लो. घरांतले सगळे वांगडी 
घरांत आसतना, देमूक फाटीं सोडून कोणच जेविनाशिल्लो. देमू, गोमू आनी 
भुरगीं वांगडा जेवताली. मागीर मंदिरें, vad आनी हेर कोणय बायलां आसलीं 
जाल्यार जेवणाक बसतालीं. दोंगरार, शेतांत आनी खंयच्याय कामार आसलीं 
जाल्यार मात एकामेकाक फुडो करून, दादले-बायलां कोंडाळ्यान बसतालीं. 
हांसत-खेळत, सुशेगाद आपल्यो भुतयो आनी डबे सोडोवन जेवणां चलताली. 
जेवण खंयचेय सुवातेर घेतलें जाल्यार, जेवणाची खाशेली अशी रीत आसतालीच. 
ती कोणेय मोडल्यार ताका खावगो, पोटारो, ल्हेंबटो, फुको बी म्हणून घेवंचें 

पडटाले. 

आपल्या मावांक सवकास उठून जेंव दी म्हूण शेंवत्यान आपल्या घोवाक 
वाडून, आपूणय जेवन न्हिदूंक जातालें. पूण तशें घडलेंना. देमू जागो जाय म्हणसर 
जागीं रावपाचें थारावन तीं आपापले सुवातेर वणखलीं. तांकां थंयच दोळो लागलो. 
देमूक जेवंक उठयल्यार ताका परती झेम येवंची ना म्हूण मंदिरे जमनीर बसून 
रावले. ताणें आपली तकली सोप्याक तेकयली. ताकाय थंयच दोळो लागलो. 
अशे तरेन भुरगीं सोडून, घरभर लोकांक ते राती उपास घडलो. तातूंत सुणें- 
मांजरय सुटले ना. 

आतां कोंब्यान पयलो साद घालो. देमूक जाग आयली. पळे जाल्यार मंदिरे 
आंगार कांयच उडयनासतना सोप्याक तेंकून'बसलां. देमून आपलो बुर्नुस काडून 
अचळय ASA आंगार सोडलो. मागीर तो गोट्याकडे वचून उबो रावलो. 

येदो वेळ शांत पडिल्ली गोरवां, देमूक पळोबन सडसडीत उठली. सगळीं 
शेंपडी वयर करून मुतलीं आनी वांगडाच थापेलींय बी. मागीर गायो हामेल्यो. 
बैल फोंशेले. देमूक पळोवन सुणो येवन शेंपडी हालोवंक लागलो. 

गोट्यांतली हालचाल पळोवन मंदिऱ्याक जाग आयली. तें उठले. पळे 
जाल्यार सोंप्यार देमू ना. ताका कच्च जालें. तें भायर गेलें. देमू सुण्याक पोशेता तें 
पळोवन मंदिरें खुशाल भरीत जालें. ताणें देमूचो हात आपल्या हातांत घेतलो. 

देमूक आनी मंदिऱयाक एकठांय पळोवन कुपांनी दडिल्लो चंद्रीम भायर 
आयलो. कुपांतल्यान भायर सरतना देमूची ताचेर नदर पडली. आपूण बायले 
वांगडा उनो आशिल्ल्यान, आपल्याक आशीर्वाद दिवपाकच चंद्रीम भायर आयला 
असो देमूक भास जालो. त्या पवित्र मनांच्या जोडप्यान चंद्रिमाक हात जोडले 
मात, देमूले तकलेंतलो भ्रम खंयचे खंय नाच जालो. ताचे तकलेंतलो दुबाव उडून 
गेलो. काल जयवंत कितें कितें उलयलो ताची ताका याद जाली. चंद्रिमाचे सासायेन 
जयवंताकडे झुंजपाची तांक ताचे Hela आयली. घडिल्ली गजाल ताणें घरच्यांक 
सांगपाचो निश्चेव केलो . 

देमू आनी जयवंत हाच्या Ae भूतदोंगराविशी उलोवर्णी जाल्ली. पूण 
निर्णय कसलोच जावनाशिल्लो. तरी जयवंत आपल्याक जाय तेंच करतलो हाची 
देमूक पुराय खात्री आशिल्ली. कारण देमू जयवंताक भुरगेपणासावन वळखतालो . 
देमू सादो - भोळो आसूनय ताका मनशाची पारख आशिल्ली. रामशेणयल्या 
घरांतली जयवंत सोडून सगळीं मनशां मनशाळीं आशिल्लीं आनी जयवंत 
मनीसघाणो. ताच्या तोंडार केन्ना हाशें फुटिल्ले देमूक दिसले ना. सोबावच एकमुळो 
आनी खुनशी सो! घरच्यांकडे ताचें केन्नाच एकमत जालें अशें घडले ना. आपल्या 
घराब्यांतली आनी वाड़वडलांतली त्याग भावना इल्लीय वसलीना जयवंताचे 
कुडीत. पाश्चात शिक्षणान आनी संस्कृतायेन ताका सामको कुड्डो करून उडयल्लो. 
खा-पी मजा मार, इतलेंच भरिल्ले ताचे तकलेंत. 
ह्या जयवंताक लागून घरांत गोपिकाबायक मानसिक त्रास सोसचो पडटालो . 
जेवणा-खाणाकडे ताच्यो कटकटी आसताल्यो. जयवंताक चडशे इश्ट किरिस्तांव 
आनी पाश्‍चिमात्य संस्कृतायेत वाडिल्ले मेळिल्ले. ताका लागून गोपिकाबायलें 
सगळेंच सोवळेंओवळें आनी वागणे बुरशें-अडाणीपणाचें लागतालें. हाका लागून 
म्हऱ्यांत कोण ना तें पळोवन जयवंत गोपिकाबायची उणी-दुणी काडटालो. 
आपल्याक आवय नाशिल्ल्यान असले भोग भोगचे पडटात, असलीं उतरां 
गोपिकाबायक खुबदां आयकयल्लीं जयवंतान. ह्या उतरांनी गोपिकाबायच्या 
काळजाक घरे पडटाले तरी ती मोन्यांनी सोंसताली. कोणाकडे कागाळ्यो 


समर्पण /४५ 


करिनाशिल्ली. भावाकडे तर नाच ना. dea ती भावामुखार जयवंताची तोंड 
भरून तोखणाय करताली. जयवंत असल्या घडणुकांचो फायदो उठयतालो. 
आपल्या वायट करण्याचो थांगपत्तो तो कोणाकच लागूंक दिनाशिल्लो. भावाकडे 
उलयल्ले भयणीक कळूंक दिनाशिल्लो. भयणीक सांगिल्ले बापायक 
'कळनाशिल्लें. हांगा एक, थंय दुसरें करपाचे वृत्तीक लागून, ताच्या काळ्या मनाचें 
दर्शन सट्ट करून GAH घडनाशिल्ले. 

जयवंत भूतदोंगराविशी देमूकडें जें किदें उलयलो, ताचो पत्तो ताणें आपल्या 
बाप्पाक कसोच लागूंक दिलो ना. पूण देमूकडे उल्यतासतना मात तो अशे तरेन 
उलयल्लो की आपूण जें कितें उलयतां तें घरच्यांच्या एकमत्तान. 

जयवंता असलो पाडो आनी PAM मनाचो मनीस रामशेणयल्या घरान्यांत 
हे आदीं Hara जल्माक आयलोना. ताका लागून तो घराबो लोकांमदे वंदनीय 
आशिल्लो. घराब्याच्या जणेका वांगड्याचें मन आनी चरीत्र पवित्र आसतले, 
आनी आसूक जाय अशें लोकांक दिसतालें. 

न्हय कितलीय स्वच्छ आनी पवित्र आसली, तरीय तिचें उदक स्वच्छ आनी 
जीव देणे दवरप तिच्या हातांत नासता. तिच्या व्हावत्या प्रवाहाक खंयीं तरी आडखळ 
येवन, बांद पडून, उदक कोंडून तें विखाळें जावक शकता. आनी हें विपरीत 
घडोवपाचें काम मनीस न्हय तर सैम घडयता. तें मनशाच्या हातांत आशिल्ले 
जाल्यार जयवंता सारखो पाडो मनीस रामशेणयल्या पवित्र घराब्यांत कसो जल्माक 
येतलो आशिल्लो? 

कांय लोकांच्या तोंडांतल्यान केन्ना केन्नाय म्हणण्यो भायर पडटात, “बीं तशें 
भात', 'फुडले जोत चलता तशे फाटले चलता', पूण प्रत्यक्षांत तशे घडटात अशें 
ना. तशे घडिल्लें जाल्यार आमच्या देशांत कितलेशेच महात्मा गांधी आनी शिवाजी 
बी जल्माक येतले' आशिल्ले. TATA सारखो भुरगो रामशेणयल्या कुळांत जल्माक 
येवंचो नाशिल्लो. सैम कोणाच्या कुळांत केन्ना कसलो मनीस जल्माक घालीत, 
eld चित्र कोणाच्यान काडू येत? 


समर्पण / ४६ 


अशें म्हणटात की, दोंगरावेली झाडां खंय देव शिंपता. देमूकय तशेंच दिसता. 
ताका ताचो अणभव आसा. गांवांतल्या झाडांक उदक भरपूर मेळटा. मनशां 
आपल्या फायद्याक शिंपतात, तरीय तांतलीं थोडीं केन्ना केन्नाय मरतातच. 
दोंगरावेली झाडां मनीस शिपूंक वचना, तरीय तीं दुसरो पावस ये मेरेन तग धरून 
रावतात, तिगतात. आपलीं मुळां खडपां-फातरांनी रोमून जियेतात. केन्ना-केन्नाय 
ती मेल्यांत - सुकल्यांत अशीं दिसतात. पूण वसंत रूतु येतकीर तीं पालेतात, 
फुलतात आनी फळटात. व्हडले रूखच न्हय तर हुस्केसारख्या झुडपांची बडयेन 
बडी गोणेता. कोण करता हें? देमूक दिसता ही देवाची करणी. दोंगरावेल्या गरीब 
झाडांक देव शिंपता, तेच परी गांवांतल्या दुर्बळ मनशांक देव राखता, असो देमूचो 
भावार्त. 

देमूक पुस्तकां वाचूंक कळना तरी ताका गिन्यान आसा. तो कायदेपंडीत 
न्हय तरी ताका रजांव कळटा. 

देमून हे भुंयेर येवन खूब पावसाळे काडल्यात. तो दुडवांकार आनी भाटकार 
न्हय. पूण व्हडले व्हडले दुडवांकार आनी भाटकार व्यसनां आनी देमांदाक लागून 
रसातळाक गेल्यात तें ताणें आपल्या दोळ्यांनी पळेलां. जयवंतय त्याच वळेरींतलो 
मनीस हें पारखूक देमूक कळाव लागलो ना. कोणाचें सांगणें - म्हणणें ना आयकुपी 
जयवंत सोता वांगडा हेरांचोय घात करतलो ही गजाल देमूक कळून चुकिल्ली . 

कांय गजाली अशो आसतात की त्यो टाळूंक गेल्यार टळनांत. यत्न केल्यार 
लेगीत बळिष्टां मुखार दुर्बळांचो निभाव लागना. तेन्ना गरजे भायर माथ्यार चेंपण 
घेवन चलपांत कांय अर्थ ना हें देमून आतां मनांत पक्कें केल्लें. ताणें आतां भूत 
दोंगराची आस सोडिल्ली. जयवंत आनी ताच्यामदें भूतदोंगराविशीं जाल्लीं 
उलोवर्णी घरच्यांक सांगून आपूण हुस्को विरयत रावंचो अशें ताणें थारायलें. 

कश्टी गावड्यांचें जिवीत हें शिस्त आनी सवंयेचेर आदारिल्लें आसता. 
गावडे गांवगिरे आसूं ना जाल्यार रानवटी, ते सकाळी खोप सोडटात आनी 
दिवोलावणेर घरा येतात. दीसभर पावस-वारें आनी सावळी-वोतांकडे Gad 

पडटा तांकां. तेच नेमान देमूलीं मनशां आयज घर सोडून जळामळा गेलीं. मंदिरे 
धाकट्या पोरांक घेवन शेतांत कणगां SETH गेलें. देमूलो पूत आनी सून आंबली 
बुडकुलो आनी शिता तोप घेवन दोंगरार काजू पुंजावंक गेलीं. पूण देमू मात घराच 
बसून रावलो. ताचे पांय ताका भूतदोंगरार व्हरूक तयार नाशिल्ले. ताचें मन ताका 
निवृत्तीच्या वाटेकडे वळयतालें. तरी त्या कर्मयोग्याक घराकडे निश्क्रिय बसूक 
कशेंच पुटवना जालें. ताका एक सारके चिमटे येवंक लागले. भूतदोंगरावेली 
रूखावळ आनी फळावळ ताका साद घालता असो ताका भास जावंक लागलो. 
काजूमुट्टे, आंबले AU, पणसा कुंबले, अणसुलां बी ताच्या दोळ्यांकडे नाचूंक 
लागलीं. खिणांत ताका दिसले, फुडें कितेंय जावं आतां दोंगरार वचून कामाक 
लागचो. फळावळ दोळ्यांत साठोवन घेवंची. तांची राखण करची. दोंगरार बचूक 
ताची पावलां भायर पडटात, आनी तेन्नाच जयवंत सोरपा रूपान फोस्स करून 
मुखार Sat राविल्ल्याचो ताका भास जाता. 

आतां सांजेची पांच वरां जाल्ली जावंये. देमूक दिसलें, खडपां तळ्यावेल्यान 
एक पासय मारून येवंचो. ताणें बोगोत केलो ना. सल्लो भायर. पांयांत जोते 
लकयलें. लागलो चालीक. 

देमू पासयेक भायर सरिल्ल्यान बिदींतल्यान गेलो ना. थंय ताका दाट रूखावळ 
आनी झोंपावळ लागताली. ताका लागून सगळेकडे उदासेचें सावट पातळिल्लें. 
आनी देमूक जाय आशिल्ली सूर्याकिरणाची उब. ती ताका खड़पा तळ्याच्या 
पुर्वेकडे गेल्यारच मेळपाची. तो आपल्या घराचे फाटले वाटेन वळ्ळो. भाटांतल्यान 
मेरो हुंपत गावड्यां वाड्या दिकेन चलत Taal. Hala तरी आड वाटेन, 
खोपट्यांतल्यान वाट काडीत तो खडपा तळ्याच्या उकत्या मळार पावलो. 

हें उकतें मळ थंयच्या गांवगिर्‍यांक सुखदेणें आशिल्ले. खरें म्हळ्यार हें मळ 
नाशिल्लेंच. ती एक झाडां-पेडां नाशिल्ली उकती सुवात आशिल्ली. गांवच्या 
मळाचेर गोरवां चरतात. हांगा गिमांतच न्हय तर पावसांतल्या शिरवाणांत लेगीत 
गोरवां फिरकनाशिल्लीं. ते garda, दोंगुल्लीय म्हणप समा जायनाशिल्ळें. तो 

एक लांब-रूद उंचवटो आशिल्लो. ल्हान ल्हान पसरट तळपांचो. पयस रावन 
नदर माल्ल्यार हीं सान तळपुलां काळे शेणा थापे कशे दिसताले. एके कडे तळपुलां 
कुशीक ताळखिळ्यांची सुकीं ताड़ां तर दुसरे तळपा देगेक सुक्‍या परिपाटाची 
रोपटां दिसताली. ह्या परिपाटाक गांवचे किरिस्तांव 'पोरपोटो' म्हण वळखताले. 

ह्या तळपां मळार झाडां नाशिल्ली. तरी एक-दोन चाफ्यां रूख तळ्यावशीं 
OPA, उदकांतल्यान आपले रूप पळोवंक सपना देखताले. पूण तांच्या नशिबात 
तें नाशिल्ले, कित्याक तर तळें तांच्या पासून खूब म्हळ्यार खूबच पयस आशिल्ले. 

एका चाफ्यां मुंदांत एक नितळ तळप आशिल्ले. देमू त्या तळपार वचून 
बसलो. ताचें तोंड तळ्या दिकेन आशिल्ले आनी तळे आतां अस्तमीकडे पडिल्ले. 

देमू जे सुवातेर बशिल्लो, ते सुवातेर चाफ्यान आपलीं सुकीं चाफीं पातळावन 
दवरिल्ली. कांय ताजीं चाफीं तळपारय हांगां - थंय फाफडून सोडिल्लीं. अशें 
दिसतालें की देमूक येकार दिवंक चाफ्यान ही वेवस्ता केल्ली. 

सुक्या चाफ्यांचो घमघम देमूच्या नाकांत शिरलो आनी ताची सगळीं गात्रा 
सुखावलीं. इतक्यांत वयल्या दोंगरावेल्यान वाऱ्या FSR आयल्यो. पयलीं ताणीं 
चाफ्याची सुकीं पानां हुबयलीं. मागीर देमूच्या केसांनी शिरल्यो. मातसो वेळ 
देमूक हांगा थय खातकुल्यो केल्यो आनी मागीर खंय तरी त्यो झुळक्यो नाच 
जाल्यो. ह्या सगळ्या सैम खेळांत देमूक आपूण सुखासनाचेर बसला असो भास 
जालो. 

देमून पयले तर्डीतल्या रूखावळींतल्यान खडपा तळें पळोवन घेतिल्लें. पूण 
आयज ताका तें खुबूच भव्य आनी सुंदर दिसूक लागिल्लें. देमू चाफ्या मुंदांत पांय 
सोडून तळपार बशिल्लो खरो, पूण ताका आपूण सैमा मांडयेर बसून सर्गसूख घेतां 
असो भास जातालो. 

तळ्याचे पलतडी एका कोनशाक मसंड आशिल्ली. मसंडीतल्यान Yau 
लोट कोणाचो तरी आत्मो घेवन सर्गार वता अशें ताका दिसतालें...तळ््याच्या 
पलतडचे देगेर दोन-तीन सावरी रूख तांबड्या फुलांनी भरिल्ले दिसताले. थंय 

कसलो तरी सुवाळो चलता आनी ताका लागून सावरी तांबड्या बोंदेरांनी सजयल्यात 
शो दिसताल्यो. 

फाल्गून म्हयनो आसूनय तळें काळशा उदकान भरिल्ले आशिल्ले. तळ्यामदीं 
एका कोप्यांत धवीं साळकां तर तांच्या पसून पयस रावन आपलो ख़ाशेलो वेगळोचार 
दाखोवपी तांबड्या साळकांचो संवसार थटिल्लो दिसतालो. जे सुवातेर साळकीणी 
ना थंय नुस्ते उडयो मारचेल्यांनी खेळटालें. आलतडचे देगे पासून मातशें पयस 
कोणे तरी कोंड्या भरे कुसत घाल्ले. तांचेर बळारी बसून उडट्या नुस्त्याक 
पकडपाचीं सपना पळेताल्यो. 

तळ्यांतल्या काळशा उदका वयर निळशें मळब. आनी त्या मळबांत खूब 
बयल्यान घोणी पासयो मारताल्यो. तांच्या खाला कावळ्यांचें उडप जातालें. 
पिशे कशे उडटाले. कित्याक देवाक खबर! 

सैमान तळ्या सरभोंवतणी सगळे तरेचे रंग भरून थंय एक सुंदर चित्र निर्माण 
केल्ले. 

सांज जाल्ल्या कारणान सूर्यदेव चड गतीन धांवतालो. ताचीं तिरपीं किरणां 
आतां रूखां तेंगशांचेर पडून त्यो भांगराळ्यो दिसूंक लागिल्ल्यो. काय किरणां 
तळ्या उदकार पडून थंय माणकां-मोतयांचो चकचक निर्माण जाल्लो. हो चकचक 
देमूक श्रीकृष्णाच्या कुंडलांचो सो दिसलो. निळे मळब ताका श्रीकृष्णाचे आंग 
कशे दिसले. रूखा तेंगशांवेलें हळदुवेशें आनी भांगराळें वत ताका श्रीकृष्णालें 
पितांबर कशें दिसूंक लागिल्लें. gata ताका कृष्णाचे ered तोंड दिसले. 

देमून सौभद्र नाटकांतलो श्रीकृष्ण पळेल्लो. त्या कृष्णांतले सगळे रंग ताका 
खडपा तळ्यार जळीमर्ळी पळोवंक मेळिल्ले. ताका आतां कळून चुकिल्लें की, 
हो सगळो संवसारच कृष्णमयी जावन आसा. 

देमू तळपार बसून सैमानंद भोगतालो आनी एक रेडो तळ्यांत बसून उदकानंद 
घेतालो. देमू जें भोगतालो तेंच रेडो भोगतालो. मनीस आनी रेड्याचे कुडींत वेद 
वास करताले. ज्ञानेशवरान रेड्याच्या तोंडांतल्यान वेद वदयल्ले. 

' आतां आमोरी जावपाचीच आशिल्ली. सैम देवतेन सूर्यदेवांत तांबडो रंग 
भरून ताचो सौभाग्य तिळो केलो आनी आपल्या कपलार चडयलो. तेन्ना चराचराक 
आपले विश्रांतीची याद जाली. मळबांत उडपी घोणी आता दिसना शो जाल्यो. 
मोन्यांनी हांगा-थंय हेडपी कावळे आतां आड्ड्येवंक लागले. सुकणीं आपल्या 
घोटरांकडे येवंक लागलीं. रस्त्या वेल्यान एक गावडो खांदार निऱ्या गार्राफांव 
घेवन चलतालो. निर्‍याचो वास देमूच्या नाकात शिरलो आनी देमून कच्च करून 
आंग काडलें. ताका जयवंताची याद जाली. तो फटफटीत उठलो. ताणें घरची 
वाट धल्ली. आतां ताका घरा वचून ताच्या मनांत दाटिल्ली सगळीं काळी कुपां 
पयस करपाची आशिल्लीं. जयवंताले मनसुबे घरच्यांच्या कानार घालपाचे 
आशिल्ले. 

हिन्दू गावड्या वाड्यार आमोरी फुलता आनी दिवे लावणी चलता. दीसभर 
थकून भागून आयिल्ले जाणकार गावडे. गावडो सोप्यार आनी SAIN बसून 
सुखदुखांच्यो खबरो करतात. रान्नीर शिता बुडकुलो शीत शिजयता. त्याच वोगतार 
Vater दिव्या साक्षीन पाखणा फातरीर घरची सून ना जाल्यार आरसाटी ya 
आळेण वाड्टा. तुळशीकडे पण्टी मिणमिणटा आनी घरातल्या देवाऱयांतलो लामण 
दिवो घरच्यांक देवाचो उगडास करून दिता. 3 

देमू आतां हांगा थंय भोंवत भोंबत तळपा मळावेल्यान घरा आयला. तो 
आतां आंगणात वोगीच हांगा-थंय गणयता. मर्देच शतपावली मारिल्ल्यावरी 
करता. आपलें मन मेकळें करपाची ताची ती तयारी आसता. 

देमू आतां उकत्या मनान आनी हांसत्या तोंडान सोप्यार येवन बसलो. ताचेर 
आता कसलेच AIT नाशिल्लें. ताणें सगळ्या घर-वांगड्यांक साद घालो. नातरां 
सोडून सगळी देमू म्हऱ्यांत आयली. देमूल्या घरांत लोकशाय चलताली. गांवांत 
गांवपण चलता A देमूले घरपण. घराब्या विशींचो कसलोय प्रस्न उप्रासल्यार 
तो बायले-भुरग्यांकडे उलोवन, तांचें मत घेवनच निर्णय घेतालो देमू. 

देमूलो साद आयकून मंदिऱयान हातांतलें काम जंयचें थंय उडोवन तें चोवकेर 

वानांकडे येवन बसलें. किरवटेचो बोटवो काडलो. चुन्या डबयेंतलो चुनो काडून | 
पानाक लायलो. पानाची गुटली करून तोंडांत चोंबली. बोकडेवरी तोंड हालयत 
देमू तोंडाकडे चतरायेन पळेत रावले. 

गोमू बायल-शेंवतेंय दाराकडे येवन आंग चोरून So रावले. देमूलळी भयण 
साळू आयिल्ले आशिल्ले. तेय आपले भावजे म्हर्‍यांत येवन बसलें 

गोमून घरांतली बाकेन हाडून वण्टीक फाट तेकोवन तोय चोवकेर येवन बसलो 

मोंदिऱ्या, हांव fast सांगतां तें दोये धांपून आयक. देमून समजावणेच्या 
सुरांत मंदिऱ्याक म्हळें. 

'तू चिजें सांगता गा. माझे कान फुंहल्या, हांव आयकोन्ये?' मंदिऱ्यान झगड्या 
सुरांत प्रस्न केलो. तो पळोवन गोमून 'च्ये' करून तोंड घुंवडायलें. तेन्ना iad 
मुमुरक्‍यां हासले. 

'आमचो दोंगोर आतां जेयेंत भाडकार हावोंक सोदता?' हें आयकून गोमून 
कान फांकारले. 

'जेयेंत भाडकार दोंगोर हावोंक सोदता? आब्बा? fast तोर तें, चिंबोड? 
हावोंक!' मंदिऱ्यान तोंडांतलो पाना गुळो तसोच गिळळो. तोंडांतली तांबडीच 
पीक dred करून भायर माल्ली. तोंडार हात भोंवडायलो. मोठ्ठे दोळे करून, 
फुडलें आयकूंक कान फांकारून देमूकडे पळोवंक लागलें. 

तो भाडकार, तेज्यान चिजेंय कोरू जाता'. उलयता उलयतांच देमून आपल्या 
PAR Hes करून ATS मारून जळारी धांवडायली. 

'व्होडले भाडकोराक होबोर आहा?” 

'व्होडल्या भाडकोराक होबोर आहली आनी नाहली जाल्यार कित्याक 
उपकात्ता? आतां सोगल्यांची शेंडी जेयेंत भाडकोराच्यां हातींत आहा. तो शिकला 
न्हो गो! तेजे उतरा भायर कोणूच बोहपा ना.' देमून आपलो अणभव उकतायलो . 

'तोहे जाल्यार आमर्ची पोरां वाऱ्यार पोडचीनां गा?” 

'दोंगोर इकल्या उपरांत तो आमहां लाक मेजूंक तोयार आहा. ' देमू मातसो 

निरशेवनच उलयलो. 

लाखांची गजाल आयकना फुडें दाराकडे उबें आशिल्ल्या शेंवत्या न्हेसणाची 
कास फस्स करून सुटली. तें कास सारकी करूंक तशेंच घरांत Mae. ताच्या 
फाटल्यान गोमूय खुशालभरीत जावन धांवलो. मागीर रोकडींच भायर येवन ताणीं 
आपापली सुवात आडायली. साळूय खोशेन उठून मंदिऱया म्हऱ्यांत वचून मांडी 
सोडून बसलें. 

` देमूच्या तोंडांतल्यान लाखांची खबर आयकून गोमू, शेंवतें आनी. SION 

खोशेली. पूण मंदिऱ्याक मात लाखां नोटांचो वालोर काजू प्रोव्यू[ gaa N > 
आशिल्लो. काजू पोत्रो जाचेर उज्या कीट पडल्यार खिणांत sist ar तंसलो ; 

शेवते आज खोशेन भरिल्लें. भूतदोंगोर विकले उपरांत जेयेक्लंबांबे-.--- 

लाख दितलो, हें ताणें Udi देमूकडल्यान आयकल्ले, Mad मराठी चोवथी शिकून 
इंग्लीश पांचवी शिकताले तेन्ना ताणें मर्देच इस्कोल सोडिल्ले. ताणें शंबरा वयर 
दुडू पव्ठोवंक नाशिल्ले. कितले शंबरांचो हजार, हें मात तें जाणां आशिल्ले. पूण 
लाखांचे Hid ताचे तकलेंत भरू नाशिल्लें. ताचो विचारच देमूल्या घरांत कोणे 
केन्ना केलो ना. काजू बियो आनी हेर फळावळ विकून घर खर्च जातालो. खर्च 
जातालो तो फकत कपडेलत्त्याक आनी परबांक. हातरूण पळोवन पांयें पसरपाची 
सवंय लावन घेतिल्ली देमूच्या घराब्यान. ताका लागून रिणाबिणाचे भानगर्डीत 
देमू केन्नाच पडलो ना. नीत आनी सादी रावणेचेर आदारून चलतालो देमूचो 
घराबो. तीच ताच्या वाडवडलांची परंपरा आशिल्ली. 

पयशांची साठवण नाशिल्ल्यान चोरांबिरांचो भंय नाशिल्लो. तकलेचेर | 
कसलोच पेज नासतालो. ताका लागून दुयेंस आनी म्हातारपण सदांच पयस उरताले, 
देमूल्या घर-वांगड्याचें! 

लाखांची उतरां शेंवत्याच्या कानार पडलीं आनी ते रातीकडे ताका न्हीद 
पडली ना. ताच्या दोळ्यांकडे भांगरा-कांकणां, sat वेडी, नाकापिली आनी 
उंची उंची कापडां धालो खेळूं लागली. दोंगोर विकून लाखांनी दुडू मेळटात जाल्यार 
भिकेसपनां कित्याक पळोवंक जाय? रात आनी दीस दोंगरार कित्याक खपूंक 
जाय? वोतांतल्यान, कांट्या-खुट्यांतल्यान मुट्टे, भिण्णां बी कित्याक पुंजावंक 
जाय? लाख मेळ्ळे जाल्यार खंयी तरी विडयां पोसरो ना जाल्यार गाडो घालून, 

९खोडा~बाटल्यो, कोकाकोला, पानसुपाज्यो विकल्यार लाखांचे कोटी करूंक जातात 
“ata fd तरी पुरशालो काटू पयर कोणाक तरी सांगतालो. तें कितेंय जांव, 

फाल्यां दनपरां काजूमुंदांत बसून जेवता तेन्ना 'आमगेल्यांकडे उलोवंक जाय.' 
असो मनांतलो विचार पक्को करून शेंवतें free सुवादीन जालें. 

देमूल्या उतरांनी गोमूय अस्वस्त जालो ते रातीकडे. सदांच आपल्या 
बापायभशेन आपलें काम बरें, आपूण बरो म्हण चिंतना विरयत जिवीत जगपी 
गोमू आतां मातसो उंचबळ जाल्लो. ताचेय तकलेंत आतां लाख शिगमो खेळूंक 
लागिल्ले. खरें म्हळ्यार लाख अजून कोणाच्याच हाताक लागूनाशिल्ले. ते 
जयवंताचे तकलेंतल्यान भायर पडून वाऱयार हुबताले. देमूक आनी मंदिऱ्याक 
तांणीं दुखां गळोवंक लायिल्ली. गोमू - शेंवत्याक सपनां रंगोवंक लायताले.' 
जयवंताक एके सुवातेर बसूंक दिनाशिल्ले. लाखांची शकत आसताच तशी. जो 
मेरेन मनशाक तांची याद जायना, मनीस तांच्या मोगात पडना तो मेरेन मनीस 
सुखान जगता. एकदां लाखांचें भूत मनशाच्या मेंदवांत शिरले रे शिरले, मनशाक 
तें मनीस म्हूण जगूंक दिना. लाखां आशेनच मनशांनी गोंयच्या खाजनांनी खारे 
उदक घेवन शेतां पाड घाल्यांत. झाडां मारून दोंगर बोडके केल्यात. भायल्या 
लोकांक घरां बांदूंक जमनी विकून भाटां पाड घाल्यांत. हांव करतां म्हण तू करता. 

एकमेकांच्या देखादेखीन गोंयच्या सैमाचेर एक सारको बलात्कार घडत आसा. 
लोक दोळे धांपून हें सगळें पळयतात तें लाखांच्या आशेनच. हे लाख केन्ना कोणाक 
भुलोवणी घालीत हाचो नेम आसना. 

लाखां उतर कानार पडटकीर Vad भुल्लुसलें तेच परी गोमूय उचंबळ जालो. 
आपूण एका शेतकाराचो पूत. आपलें नातें पयशांकडे नासून तें धरतीमांयेकडे 
आसा हें तो खिणांत विसरून गेलो आनी तसोच वोगोत आयल्यार आपूण जयवंत 
भाटकारा वांगडा रावंक फाटीफुडे सरचोना, असले विचार ताच्या मनांत घोळू 
लागले, आनी कोंब्यान साद घाली मेरेन तो हातरूणार तळमळत रावलो. 

कांय मनीस काळजान नितळ आनी मनान पक्के आसतात. Hed व्हडलें 
संकश्ट आयल्यार ते आपल्या धर्माक विसरनांत. धर्म? हय, धर्म. धर्म म्हळ्यार 
कर्तव्य. खरेलो मनीस आपले सगळें वोगडावंक शकता. गिरेस्तकाय, भाटां- 
बेसां, पयसो -आडको. पूण तो आपल्या कर्तव्यांकडे मात केन्ना फाट करचोना. 
आपल्या इमानाक, पवित्रतायेक सट्ट करून दाग लावंक दिवंचो ना. एकाद्री 
पतित्रता आपल्या पवित्रकायेची राखण करपाखातीर, वोगतार प्राणत्याग करूक 
फाटी-फुडें सरना, तेच परी आपणे दिलले उतर पाळपा खातीर केदोय त्याग करपी 
मनीस ह्या देसांतल्या गांवगिर्‍या वाठारांत खंय ना खंय सापडटाच सापडटा. 

आयज कोर्टात गितेचो सोपूत घेवन खरें उलयतलों म्हण सांगून फट उलोवपी 
लोकच चड़ सापडटात. पूण मिशयेचो, शेंडयेचो आनी मुंडाशाचो सोपूत घेवन 
खरें तेंच उलोवपी लोक ह्या राज्यांत आशिल्ले आनी आयजय आसात. आयज 
बँकांतल्यान रीण घेवंचें जाल्यार फाव तें तारण दवरचें पडटा. पूण ह्या राज्यांत 
एक काळ असो आशिल्लो की, उतरान पयशे घेवपी आनी दिवपीय लोक 
आशिल्ले. देमूचो आसपाव त्या पंगड़ांत करू येता. कारण देमू हो ह्या विशाळ 
भारत देसाच्या साद्या-भोळ्या शेतकारांचो आनी भूंयपुतांचो प्रतिनिधी जावन 
वाबुरता. हो भूयपूत आपलो जीव दीत, पूण उतराक फाल्स म्हणटात तो Hara 
जावंचो ना. 

ay आपलें मन उकतें करून हुस्को विरयत जालो. विरार Sled मंदिरेय 
ल्हवू ल्हवू आतां शांत जावपाचे वाटेर आशिल्लें. शेंवतें - गोमूच्या तकलेंतलें 
गिरगिरें मात ह्या फुडें सोपेपणान बंद पडपाची शक्‍यताय नाशिल्ली. जो मेरेन 
देमूचे हात-पांयें धडधाकट आशिल्ले, तो मेरेन गोमूक तकलेर पेज घेवपाची 
गरज पडूं नाशिल्ली. तशें पळोवंक गेल्यार देमूची हाडां आजूनय घट्ट आशिल्ली. 
भूतदोंगोर माङ्डोवन माडूडोवन ताकत आयिल्ली ताका. पूण ह्या फुडें भूतदोंगराचो 
तेंको नासल्यार, देमू केन्ना आड पडत हाचो भरवंसो नाशिल्लो. ताका लागून 
गोमूक आतां घाळ रावन कशेंच कोताक ये UH नाशिल्ले. कश्ट करून पोट 
भरपाक मनशाकडे HAS ना HAGA कायमचें सादन आसचें पडटा. सगळ्या 
सादना Ae शेती हेंच उत्तम सादन अशें जाणकार सांगत आयल्यात. शेतकार हो 
अशिक्षित आनी अडाणी आसलो तरी तो सादो-भोळो, नितीमान आनी शांतीप्रिय 
आसता, ed कारण ताचे खोपटेंत भांगर-शिंगर नासले तरी तांदूळ-गोटो ना 
जाल्यार नाचणे-कुळदांचो साठो जाल्लो आसता. ह्या नाड्यार तो आपलें जिवीत 
हुस्क्या विरयत, सैमदेखीन सारता. ताका जिवितार्थ समजूंक शाळा-कॉलेजींची 
गरज केन्नाच आसना. सैम ताचो गुरू आसता. सैमांतले रूख भूंयपुतांक समाजवाद 
शिकयतात, दोंगरा तेंमयो तांकां स्वाभिमान शिकयतात. न्हंयो तांकां पवित्रकायेन 
जगूंक शिकयतात. बारें तांच्या जिवितांत थंडसाण टिकयतात. सूर्य तांकां अन्याया 
आड पेटूक शिकयता. वादळां तांकां केद्याय व्हडल्या संकश्टांक तोंड दिवपाचें 
बळें दिता. असलो हो सैमगुरूकडल्यान शिकप घेतिल्लो भूंयपूत परिक्षेत नापास 
म्हणटा तो केन्नाच जायना. देमू हो तसलेच कुळयेंतलो भूंयपूत आशिल्लो. 

देमूक केन्नाच आपूण गिरेस्त जावंचो अशें दिसलेंना. ताच्या घराचे पारे 
मातयेचे आशिल्ले. पाकीं कोलवाचीं, जमीन शेणांन सारयल्ली. हातांत चार 
पयशे एकठांय जाले तरीय घराक सुळचे नळे घालचे, जमनीक सिमेंट ना जाल्यार 
तिजुले बसोवंचे अशी वानसा ताका केन्नाच जाली ना. ताका जाय जाल्यार ताच्यान 
भूतदोंगरा नाङ्यार तशें करूंकय जाताले. पूण त्या खातीर ताका धनयांक फटोवन 

पयशे एकठांय करचे पडटले आशिल्ले. आनी तो खंयचेय परिस्थितींत आपल्या 
धनयांक दुखोबंक सोदी नाशिल्लो. Gah दुखोबन झगझगांत रावंचे परस, 
थोडे दगदग सोसून देवान दिलां तें हरगतीन खावपांतच खरेलें सूख आसा, अशें 
देमू मानतालो. 

जणेका घराब्याची आपली अशी रीतबात आसता. रामशेणयल्या घराब्याची 
जशी खाशेली अशी संस्कृताय आशिल्ली, तशीच देमूल्याय घरांत पारंपारीक 
रीतबात आशिल्ली. देमूल्या घराब्याचेर जाल्ले संस्कार त्या घराब्याच्या वांगड्यांनी 
आपल्या वांगडा भायर व्हेल्ले. धुवांनी आनी पुतांनीय बी. पूण सगळीं मनशां एक 
सारकीं आसनांत. दोन घराब्यांचीं मनशां एके देखीचीं आसताच अशें ना. घराबे 
फामाद आसले तरी त्या घराब्यांनी एक-दोन मनशां कुसकी आनी किडेल्लीं चड 
करून आसताच. तेच खातीर सोयरीगती करच्या वोगतार, व्हंकलेकार नहंवरेकारालीं 
मनशां पारखुपा खातीर आपलीं जोतीं झरयताले. हेत हो की आपले धुवेक सासरचीं 
सगळींच मनशां बरीं मेळचीं. 

देमूची भयण साळू. आपल्या घराब्याक सोब सारखोच थंड आनी भावार्ती 
सोबाव तिजो ! देमूच्या बापायन साळूचें लग्न भुरगेपणांतच लावन दिल्ले. 
हें लग्न फकत न्हंबर्‍या-व्हंकलेचेंच नाशिल्ले. गांवसवाड्यांवेल्या एका घराब्याचें 
लग्न जल्मीवाड्यांवेल्या दुसर्‍या घराब्यांकडे जाल्ले. दोन घराबे एकामेकांची सुखां- 
दुःखा वांटून घेताले. देमू शेतकार आनी दोंगरकार. देमूचो भावोजी कुळागारी. 
भावोजील्या कुळागारांतल्यो पान-सुपाऱ्यो देमूगेर पावताल्यो. देमूल्या मरडाच्यो 
तांदळा पोटल्यो आनी दोंगरावेले आंबे-पणस साळूगेर पावताले. गरज पडटा 
तेन्ना साळूलो घोव, फटी देमूल्या दोंगरावेल्यो काजू मळूक येतालो. कापणे वोगतार 
शेत लिवूंक येतालो. साळूली भुरगीं तर व्हड जाय म्हणसर मामागेरच आसताली. 
साळू आपल्या भावागेर केन्ना येतालें आनी केन्ना वतालें हाचो कोणाक पत्तो 
लागनाशिल्लो. साळूचे देर-नण्णोय बी देमूगेर नाटकां-जागराक येता वताल्यो. 
हाकाच लागून म्हणचें पडटा की ते खरेल्या अर्थान दोन घराब्यांचें लग्न आशिल्ले! 

देमूक एकूच धूव आशिल्ली. अपुरबायेची. तिचें नांव आशिल्लें गंगा. गोमू 
व्हडलो आनी गंगा धाकलें. गंगा घरांतल्या सगळ्या वांगड्यांचें बाय जाल्ले. हेर 
लोक, शेजारी पाजारी ताका बायच म्हणटाले. 

स्वतंत्रकाये उपरांत गांवसवाड्यार मराठी शाळा सुरू जाली. देमून गोंगाक 
शाळेत घालें. मंदिज्याक मात गोंग शाळेक गेल्ले नाका आशिल्ले. शेत-दोंगरारय 
गोंगान काम करचें न्हय अशें मंदिऱ्याक दिसतालें. व्हडलें जातकीर गांवच्या फुलूगेर 
वचून शिवणसूत शिकचें. फाविल्ल्या बोगतार घर सांबाळचें. बरे देखीचें भुरगें 
करून मागीर ताका बरोसो भुरगो पळोवन लग्न करून दिवंचें अशें मंदिऱयाचें मत. 
पूण देमून ताका फोर्सान शाळेंत घालेंच. 

गंगा थड सोबावाचें, गोरें गोमटें आनी पळोबंक सोबीत. Mas आसूनय बरें 
न्हेसयल्यार सुंदरकायेंत कोणाकय फाटीं मारी सारखेंच आशिल्ले तें. 

गंगा वाड्यावेले शाळेत चोवथी मेरेन शिकलें. मागीर तें थंयच्यान गांवांतले 
दुसरे शाळेंत गेलें. हे शाळेंत मराठी सातवी मेरेन शिकयताले. गंगा ते शाळेंत 
मराठी सातवी पास जालें. मागीर मात देमून ताका शाळेंत वचपाचो फोर्स केलो 
ना. 

तरी मंदिऱ्यान गंगाक मेकळें सोडलेंना. ताणें ताका घरचीं सगळी कामां 
करूक शिकयले. फातरीर मिरसांग कशी वाटची, शीत केन्ना आनी कशें वाळचें, 
आंबील-पेज कशी रांदची, जमीन कशी सारयची, रांगोळी घालप, तुळशीकडे 
दिवो-वात लावप, हांण्णेर कळसो घेवन कशें चलप, आयल्ले-गेल्ल्याकडे कशें 
उलोवप, तांकां ऊठ-बस कशें करप ही गावडे लोकांची रीत-बात सहजतायेन 
शिकोवन बऱ्यांतली बरी गावडी तयार केली मंदिऱ्यान गोंगाक | 

करतां करतां गंगाक आतां पिरायेची चोबदा वर्सा सांपून पंदरावें लागलें. 
ताच्या आंगावेली गोरसाण अदीकच वाडिल्ली. आंग भरून आयिल्लें. तोंड 
तिकतिकूक लागिल्लें. देमूले सोयरे-धायऱ्यांचें शितीद आतां गोंगाचेर पडूंक 
लागिल्लें. आपली Ya वाडूंक जाय तेसून इल्ली चडूच वाडल्या ही गजाल 

मंदिय्याच्या ध्यानांत आयली. 

चैत्र म्हयन्याचे दीस आशिल्ले. देमू सांतेक सावन घरा येवन सोंप्यार न्हिदिल्लो. 
सांजेची पांच वरां See. दनपारचें वारें मंदावल्ले. उकाडो वाडूक लागिल्लो. 
इतल्यान घ SSS स्स करून माडाचें एक चुडत पडलें आनी देमूक जाग आयली. 
तरी आळसायेन देमू उठून बसलोना. ताची नदर कोवडेंतल्यान सहज भायर गेली. 

घरा पासून मातशे पयस आंब्याचे झाड आशिल्ले. आंब्या मुंदांत बैल गोठेल्ले. 
सगळो आंबो आंब्यांनी भरिल्लो. कांय आंबे बैलांच्या फाटीकडे तेकिल्ले. कांय 
जुनेल्ले, कांय गोबरेल्ले, तोडयेकडेन तामशेल्ले, मंद AI धोलताले | 

अकस्मात देमूची नदर एका खाशेल्या आंब्याचेर गेली. ह्या आंब्याक 
हळदुळसाण मारिल्ली. देंटा सकयल कावळ्यान चोंचय मारिल्ली. देमूच्या लक्षांत 
आयले आंबे पिकूक लागले. आतांच कोबलें लायलेंना जाल्यार अर्दे झडून काबार 
जातले. सगळीं कामां वोगतार जालीं ना जाल्यार निमणें पश्चताप करपाची पाळी 
येता मनशाचेर. सैमाचो नेमच तसो आसता. 

इतले म्हणसर गोंग उदकाची बाल्दी घेवन आंब्या मुंदांत आयले. ताका 
पळोवन दोनूय बैल सडसडीत उठले. शेंपडी वयर करून घसघसीत मुतले. गंगान 
बैला Md उदक दवरलें. बैल समजुतकायेचे. देमूले न्हय तर ते! पयलो उदक 
पियेसर दुसरो वोग्णी उबो. 

देमूली बैलांवेली नदर आतां गोंगाचेर पडली. आपली Ya आतां लग्नाची 
जाल्या. अजूनय आपल्या दारांत कोण कसो आयलोना? देमू अजापलो. 

गावड्या लोकांगेर चली भुरगे वाडटकीर न्हंवऱ्याकडचे लोक सोयरीगत 
घेवन वतात. (आदी वतालेच). पूण गोंगाक अद्याप सोयरीगत येवनाशिल्ली. 
हार्चे कारण गोंग सातवी शिकिल्लें आनी सदांच देशेंत रावतालें. ताका पोजिसांवय 
बरें आशिल्लें. दुसरी म्हत्वाची गजाल म्हळ्यार तें शेतातले काम करूंक नकळ 
आशिल्ले. असल्या चली भुरग्याक खंयचो गावडो मागणी घालीत? तशें पळोवंक 
गेल्यार, गावड्या समाजांत हांगा थंय शिकिल्ले भुरगे साप्प नाशिल्ले अशें ना. 

देमू दुडवांकार आशिल्लो जाल्यार तांतलो कोणय एक गोंगाक मागणी घालतलो 
आशिल्लो. पूण खंयचेय समाजांतलो गरीब मनीस मातसो वयर सरतकीर आपूण 
ते गांवचो नाच, अशी भुमिका घेता. थंय मागीर गुणाची पुजा जायना, म्हत्व येता 
तें भपक्याक ! 

मनशाच्या जिवीतांत केन्ना केन्नाय अजापाच्यो घडणुको घडटात. देमूच्या 
जिवितांतय आज तशेंच घडलें. देमू सोंप्यार पोवडलेलो आसतनाच घरा कुशीक 
आशिल्ल्या पानझड्या आंबाड्यावेलो कावळो अकस्मात आङ्डेवंक लागलो. 
कावळ्याची कावकावी आयकून गोंग भायर आयले. कावळ्याचो करकरो 
आवाज ताका आज सुखदेणो लागलो. केदो वेळ तें आवाज आयकत रावले. 
मागीर ताणें कावळ्याक teed, “कित्याक रोडटा रे कावया, कोणूय सोयरो येता 
जाल्यार उडोन वच!” ते बराबर कावळो उडून गेलो. गोंग भितर गेलें आनी 
खऱ्यांनीच पयसुल्ल्यान कोण तरी दोग जाण मनीस देमूगेर येतात ते देमूचे नदरेक 
पडले. 

“मंदिरे हूं जेला गो!” देमून आकांतान म्हळें. तो सोप्यावेलो सडसडीत उठलो. 
मनशांच्या भेसावेल्यान ते आपल्यागेर कसल्या तरी खास कामांखातीर येतात, 
अशें देमून ताडले. ताणें सोंप्यावेलें फटकूर फांफुडलें. परतून सोंप्यार पातळायलें. 
“गोंग, आवोक आपोय गो”. म्हणून तो भायर आंगणांत गेलो. 

“आमी ey गावड्याक मेवोंक येयला.” 

“हांवूच तो देमू गावडो! येवाय, भितोर येवाय.” देमून सोयच्यांक हांसत्या 
चेऱ्यान येवकार दिलो. तांकां हाताक धरून मानान सोंप्याचेर बसयले. आपूण 
थंयचे एके म्हाणायेचेर बसलो. गोमूक उलो मारून सोयज्यांक विडी-फसक हाडून 
दिवंक लायलें 

मंदिरें घरा फाटल्यान पोत्रो एकठांय करतालें. गंगान शिटकायना बराबर 
चकचकीत तांबयांत उदक आनी केळीच्या चोवक्याचेर गोडा खडो हाडून सोयऱ्यां 
मुखार थेयलो. आपूण वचून दाराकडे उबें रावले 

। 


“कोहलें काम आहलें, आमी ओवकोंने तुमहा.” देमून नमळतायेन प्रस्न 
केलो. 

“ओवकोचोनाच, आमी हे ओद्दान सोट कोरून पावोने. आमी शेजारच्या 
गांवचे जोल्मी. हांव नोनू जोल्मी आनी हो मोगादाद.” माथ्याक मुंडासो आनी 
भेंडाक धवें फुल्ल पुडवें रेवडायल्ल्या नोनून आपली वळख करून दिली. 

“आतां गोडगोडीत उलोय. सांज जाता. मादूदोवा वोहोंक मोटोर मेवोंक 
जायें.” सत्तर वर्साच्या मोगादादान आपली खंत उकतायली. 

“तुमच्या पोरसांत एक फूल फुलता. तेजो पोरमोव आमच्या नाकांत जेला, 
देखून आमी येयला इंगा !” 

ay आनी मंदिरें किते समजूंक जाय तें समजलीं. मंदिऱयाच्या चेच्यार हांशें 
फांकलें. देमूच्या कपलार मात मिरयो पड़ल्यो. ताका गोंग इतले वेगीं घरांतल्यान 
भायर सरून Nee नाका आशिल्ले. थकून भागून घरा येतकीर देमूची तान-भूक 
न्हिवताली गोंगाक पळोवन. गोंग ताच्या काळजाचो कुडको आशिल्लो. तो 
पयस जाल्यार देमूचें जिवीत अळणी जातले हाची खंत देमूक आशिल्ली. 

मंदिऱयाक मात गोंगाचें लग्न जाता तितलें वेगी ses जाय आशिल्ले. 
कारण हालीं हालीं गांवांतले गावडे आनी किरिस्तांवाले पोर गोंगाची फकणां 
करूक लागिल्ले. तें वाटेवेल्यान चलता तें पळोबन शिळोण्यो घालताले. गोंग 
मात तांचेकडे दूकून पळेनाशिल्लें. मान सकल घालून तें झडझडीत घरा येतालें. 
हाका लागून मंदिरें दिसान दीस खंती जायत आशिल्ले. आतां आयिल्ल्या सोयऱयांक 
पळोवन ताच्या जिवाक सू 5 5 जाल्ले. 

“आमचें बाय शिकलां.” देमूच्या तोंडांतल्यान अभिमानाचीं उतरां भायर 
पडलीं. 

“आनी आमचो शोंकोर शिकोने?” नोनून तितलेच नेटान जाप दिली. गोंग 
शिकलां आनी शोंकोरूय शिकला. पूण कोण कितलें शिकला तें मात कोणाक 
खबर ना. शोंकोर पाद्रील्या इस्कोलांत खूब वर्सा शिकतालो इतलेंच नोनूक खबर 

आशिल्ली. 

नोनू मूळ गांवान अंत्रुजेचो जल्मी. ताचो मामा तिसवाडींतल्या कुडकीचो. 
ताका लागून तो मामागेरच आसतालो. मोगादाद नोनूचो चुलतभाव. ताका लागून 
तो नोनूगेर येवन वचून आसतालो. 

नोनूल्या मामालो काजूंचो व्हडलो एक दोंगोर आशिल्लो. आजो आनी 
मामा मरतकीर दोंगोर नोनूक सांबाळचो पडलो. पूण नोनूर्चे लक्ष आशिल्ले ताणें 
गांवांत घाल्ल्या TESA. पसरो विकून ताणें खूब पयसो कमायल्लो. 

नोनूलो पूत शंकर. एकटोच अपुरबायेचो. पाद्रील्या इस्कोलांत तीन वेळां 
णवेक फेल जावन घरा बशिल्लो. आतां आतां ताणें बापायल्या माणावेले पयशे 
व्हरून किरिस्तांवाल्या तरणाट्यांवांगडा फोल्गां मारूक कोमेस केल्लें. आपलो 
पूत लग्न जावन संवसाराक लागचो म्हूण मोगादादाक घेवन नोनू गोंगाक मागणी 
घालूंक आयिल्लो. गोंगाच्या बरेपणाची गजाल नोनूच्या काना मेरेन मोगादादाल्या 
सोयऱ्यांनी पावयल्ली. 

देमूल्या घराब्याची खबर नोनूक आशिल्ली. पूण देमू नोनूक वळखनाशिल्लो. 
ताका लागून देमून नोनूचो मानसन्मान करून ताका आव्हियार केलो. सोयरीगतीची 
उलोवणी आतांच कोमेस जाल्यांत, तीं फुडें चालू उरचीं अशें दोनय पक्षांनी 
थारायले. 


de करून लोकांचो समज असो आसता, की गावडे लोक सादे, सरळ 


आनी भावार्ती आसतात. जो मेरेन ते सैमाच्या सांगातान जियेतात, तो मेरेन ते सत 
आसता. देमू सैममोगी आशिल्ल्यान ताका हो नेम लागतालो, पूण नोनूक न्हय. 
देमू आनी नोनू दोगय दोंगरकार. दोगूय कोणाचे तरी भागेली म्हूण जियेताले. 

दोगांचेरय भाटकाराचो शेक चलतालो. पूण देमू आनी ताचो धनी-राम शेणय 
हांच्यामदें जो भावार्त आनी मोग वसतालो, तसो तो नोनू आनी ताच्या भाटकारामदें 
नाशिल्लो. नोनूलो भाटकार ताका मात्तय पातयेनाशिल्लो. भाटकार - भागेल्याचीं 
तोंडां म्हळ्यार छत्तीसांचो आंकडो. एकट्याचें तोंड उर्देतेकडे तर दुसर्‍याचे 
अस्तमेकडे. ताकाय कारण आशिल्ले. 

नोनूलो भाटकार पोर्तुगीज तेंपार गांवचो रोजिदोर आशिल्लो. ताचो एक 
बापोल भाव जुईज आशिल्लो. त्या तेंपार ताणीं नोनू आनी ताच्या बापायक खूब 
सतायल्लो, मारिल्लो, बडयल्लो आनी खोटायल्लोय बी. एकदां तर नोनूच्या 
बापोलभावाक जुईज भाटकारान स म्हयने कादर्येत कुसयल्लो. हें ताणें कोणाच्या 
तरी सांगणेन केल्ले. 

नोनूली भाटकान्न तर सामकीच चामटी आशिल्ली. चामडी दीत पूण केन्ना 
दमडी दिवचिना. भाटां-बेसां हिसपा भायर. दुडू कुसतालो. पूण घरा कुशीच्या 
आंब्याचे एक कल्ल कोणाच्या हाताक लागूंक दिनाशिल्ली. पोरसांतल्या पेरीच्या 
काकाड्याक एकाद्रया भुरग्यान हात लायलो जाल्यार, पडत-मरत ताका मारूक 
धांवताली. नोनूल्या बायले-भुरग्यां कडच्यान तर ती रात आनी दीस मरसर कामां 
करून घेताली. नोनूक त्या घडणुकांचो खूबच राग आशिल्लो. आतां पोर्तुगीजाचें 
राज्य नाशिल्ल्यान, नोनूल्या भाटकाराचो पावोर आनी फावोर कोणाकडे 
चलनाशिल्लो. नोनून ताचो चडांत चड फायदो घेवपाचो थारायलो. 

पोर्तुगेजा तेंपार मुंडकार - भागेली आनी हेर किरिस्तांव लोक भाटकार म्हळ्यार 
थारायंच भिताले. तांच्या दोंगोर - भाटांत शिरून एक फळ तोडपाची कोणाक 
कापास्ताद नाशिल्ली. पूण आतां पोर्तुगेज गेल्ल्यान भाटकारांचो पावोर उणो 
जाल्लो. तांच्या दोंगरावेले आंबे-काजू कोणय तोडून व्हरूक लागले. चोरांक 
मुंडकार -भागेल्यांचें कोंत अशें नाशिल्लें. तांतले तातूंत होनुलो भाटकार चामटो, 
हिमटो आनी मालक्रियाद आशिल्ल्यान ताच्या दोंगरार घाम गळोवन फळावळ 
पिकयल्यार नोनूक व्हडलो सो फायदो नाशिल्लो. ताका लागून नोनून दिशीं दिशीं 

दोंगरार मन लावन काम करपाचें सोडून दिल्ले. 

नोनूक जल्माक शिकप नाशिल्लें, पूण तो तकलेन सामको फीन आशिल्लो. 
कोणाकय शापोतां सांगूंक लागल्यार तान-भूक विसरतालो. आयकुपीय ari 
तीं शापोतां मिटक्यो मारून, रूचीन आयकताले. 

नोनूल्या भेसाकय गांवगिरे लोक भुल्लुसताले. नोनूलो भेस गावड्या - 
जल्म्यांचोच. पूण हेरांपपस नितळ. झेताचो. गांवांत आसतना माथ्याक मुंडासो . 
आंगाक बानयेन. भेंडाक तांबडीगूंज काश्टी. घराकडे आसतना मात ताचो मुंडासो 
एके खुटयेक लायिल्लो आसतालो. कोणय ताका मेळूंक आयल्यार उकतें बोड 
दाखय नाशिल्लो. मुंडासो अचळय ताच्या बोडार वचून बसतालो. गांवांत खंयी 
भोंबतासतना SHA कुल्यानी भोंबतालो. भायर वतना भेंडाक Ta फुल्ल Yea 
रेवडायल्ले आसताले. ताच्या म्होवाळ, तेजाळ उतरांक आनी नितळ भेसाक 
लागून ताका गांवचे हेर लोक व्हडलो जल्मी म्हणटाले. 

गोंय स्वतंत्र जाल्या उपरांत नोनू जल्म्याक आपूण व्हडलो गिरेस्त जावंचो 
अशें दिसूक लागलें. पोर्तुगेजा तेंपार ताची मत भेरेल्ली. आतां ती कात सोडिल्ल्या 
सोरपावरी जाल्ली. ताच्या चिंतनाक मातर्शी मातर्शी पाखां फुटूंक लागिल्लीं. 
ताका सदांच कितें करू कितें नाका अशें दिसतालें. 

नोनूल्या वाड्यार कचकचीत घरां. घरां कसलीं? खोपट्यो म्हळ्यार जाता. 
चडश्यो चुडटांनी शिविल्ल्यो. मल्लांनी सजयल्ल्यो. मदीं मदीं गोरवां गोठे. 
गोठ्यांचेर आनी घरांचेरय बी कितलोच तेंप दुदी -कुंवाळे लोळटाले. शेणा वासान 
सगळो वाठार घमघमतालो. 

थंयचे जल्मी गावडे दिसावड्याच्या पगाराचेर जियेताले. गांवांत पसरो 
नाशिल्ल्या कारणान दिसपटूरे सामान तांकां सांतेक ना जाल्यार पयसुल्ल्या बाजाराक 
वचून हाडचें पडटालें. नोनून चिंतलें, हांगा पसरो घालूंक वाव आसा. आपणे 
घालोना जाल्यार खंयचोय तरी 'बामोण' येवन रिगतलो. ताणें वोगोत केलो ना. 
माती कालोवन चार वण्टी तयार केल्यो. सुलचे नळ्यांनी शिवून कूड तयार केली. 


समर्पण /६४ 


ते कुडीत पसरो फुलयलो. ह्या TAK आतां भायल्या गांवांतलें गिरायकय येवंक 
लागिल्ले. 

गावडे Ales तेंपार सोऱ्याक तोंड लायनाशिल्ले. आतां एक-दोन गावड्यांक 
लागून नोनू जल्म्यान सोरो विकूंक कोमेस केल्लें. थोड्याच दिसांनी त्या दुकानाचें 
बार जाल्ले. वाडो आडकळीचो आशिल्ल्यान गांवचे तरनाटे चोरून सोरो पिवंक 
नोनूल्या बार्रार येताले. 

अशे तरेन नोनू जल्मी आतां व्हडलो नेगोशियांती जाल्लो. ताच्या एकट्याच 
अपुरबायेच्या पुतान कितलोय पयसो फोल्गां मारून होगडायलो तरी तो उणो 
जावपाची चिन्नां नाशिल्ली. 

नोनूक आतां काळजी आशिल्ली ती आपल्या पुताच्या लग्नाची. फाटल्या 
आब्रिलाक चालीक लागिल्ली सोयरिगत ओवतुंब्र मेरेन स म्हयने चल्ली. देमूल्या 
सोयऱ्याधायऱ्यांनी न्हवऱ्याची बारीकसाणीन चोवकशी केल्ली. 'न्हवरो शिकला, 
न्हेसता झेतार, भोंवता नेटार. हाताक घडयाळ घालता. मास्कोत घालता. गळ्यांत 
सरपळी घालता. लांब पेंट घालता. मदीं मदीं इंग्लिशय मारता. गांवच्या लोकांकडेन 
मानान वागता, उलयता. न्हवरो गंगाक फाव तसोच आसा. आनीक कितें जाय? 
दोळ्यांनी मातसो तिरसो आसा, आसूं ! हेंय सोयर्‍यांनीच थारायलें. 

करतां करतां धाकली दिवाळी सोंपून व्हडली दिवाळी आयली. 

धाकटे दिवाळे पयलीं गावड्याल्या घरांनी वानार फोव कांडूक नेट येता. 
दामण्यांनी फातोडेर भात चळचळटा. वानार फारार फार पडटात. धप्‌ धप्‌ आनी 
मर्देच कट्‌ असो आवाज जाता. भुरगीं घाण्या आशेन शियां कुडकुड्यार 
माथ्यावेल्यान पांगरूण घेवन वानाकडे थाण मारून बसून रावतात. तांकां Hla 
खावच्या परस दिवाळेची उमेद चड. ही उमेद दिवाळे दिसांनी उणेंच पंदरा दीस 
तिगून उरता. 

दिवाळे दिसांनी गावड्यावाड्यार घराघरांनी गिरेस्तकाय नंदता. खोपट्या 
कोनशांनी नाचण्या बोंडांच्यो राशी. भाता कणसांचे झेले आनी मुडयो आपलें 

दर्शन घडयतात. माळ्यार दुदी, तवर्शी, Hares, कांटेकणगां, कारांदो, चिरके, 
माडयो बी मांडून दवरिल्ल्यो आसतात. 

तेच परी व्हडली दिवाळी लागीं पावता पावता म्हळ्यार आंगण शेणान 
सारोवंक सुरवात जाता. तुळशीचेर नवो लेप चडटा. आंवाळे - चिंचे ताळयो 
एकठांय जातात. उसकांडे, जिन्न्या बडयो, तेल-पण्ट्यो घरांतल्या भुरगे - बाळांक 
हावेस हाडटा. 

पावस सोंपिल्ल्यान दोंगरावेल्या सुक्या करडाक भांगराळो रंग चडटा. 
दोंगुल्लेबयल्यो कणेरी फुलतात. वोंवळी रूखार धोंडे तांबडेतात. काजू कळेतात, 
कांय आंब्या रूख पालयेतात तर कांय कोंबरेतात. सगळें वातावरण गांवच्या 
न्हवरे-व्हंकलां आसवाडें आनी सुखदेणे आसता. 

तुळशी लग्ना उपरांत पयल्याच म्हुरतार गोंगाचें 'लोग्न' ठरलें. देमूक लग्न 
इतलें वेगीं नाका आशिल्लें. पूण शंकराक व्हकलेक घेवन सिनेमाक केन्ना वचनशें 
जाल्ले. नोनू जल्म्याकय सोयरीगत मोडत म्हूण भ॑य दिसतालो. कारण गोंग लाखात 
एक आशिल्ले. ताचे असली सून मेळूंक कोणाकय नशीब जाय हाची पारख 
नोनूक आशिल्ली. हाकाच लागून पुताक लग्न करीसर ताका थार नाशिल्लो. 

लग्नाक पंदरा-वीस दीस आसात म्हळ्यार नोनू दोगां बायलांक आनी दोग- 
तीग दादल्यांक घेवन देमूगेर आयलो आनी लग्नाचो बेत कसो आसचो हें थारावन 
गेलो. नोनूले घरांत नवे पिळगेतलो पयलोच लग्न सुवाळो. तो ताका व्हडा दबाज्यान 
करपाचो आशिल्लो. ताका आपलें व्हडपण आपले जमातीक आनी हेरांक 
दाखवपाची संद आयतीच चलून आयिल्ली. ती तो कशी सोडीत? आनी कित्याक 
म्हूण तो सोडटलो? कितें उणे आशिल्लें ताका? तो नेगोशियांती आशिल्ल्या 
कारणान ताच्यो वळखीपाळखी खूब आशिल्ल्यो. येलिसांवांच्या वोगतार लिडर 
लोक ताकाच येवन मेळटाले. ते भायर ताचो पूत, न्हवरो णव्वी शिकिल्लो. फेल 
जालो म्हूण कितें जाले? वाड्यार आठवी पास जावन णवेक पाविल्लो गावड्यालो 
भुरगो म्हळ्यार एकच, आनी तो म्हळ्यार नोनूलो “शोंकोर'. सातवी पास जाल्ले 

व्हकलेकडे णव्वी फेल जाल्लो न्हवरो लग्न जातालो. अशें पयलीं केन्नाच घडू 
नाशिल्लें नोनूल्या वाड्यार. 

लग्ना दीस लागीं पावलो आनी देमूल्या घरांत बोवाळ सुरू जालो. गोंगाले 
लोग्न खंयचेय हॉलांत बी जावपाचें नाशिल्लें. घरामुखारच एक व्हडलो, लांब- 
रूंद माटोव घालपाचें थारायलें देमून. माटोव घालूंक खाशेल्या मानायांची गरज 
नाशिल्ली. पयसुल्ले भावोजी, काका, मामा, दादी बी एकठांय जाल्ले. ताणीं 
आपाआपले परीन माटोव उबारलो आनी सजयल्लोय बी. माटवा मेढी भिल्लमाडा 
चुडटांनी सजयल्ल्यो. रंगयाळ्या फोलींचीं बोनेरां तयार केल्लीं. मदें He बोमाडे 
फुलोवन लांबयल्ले. माटवाच्या दरवट्यांकडे एक सोबीत आर्क तयार केल्लें. 
आंब्यापानां गुंथून, तांच्यो सोबीत माळो आर्काक लांबयल्यो. पानां आनी फुलां 
भरसून केल्ल्यो माळो माटवाची सोबीतकाय वाडयताल्यो. 

माटवा मदीं दोन तीन बाकांचेर मडवळाल्यो धव्यो फुल्ल चादरी मांडून एक 
मदलस तयार केल्ली. मदलशींत ल्हान-व्हड बोयांचे लाडू मांडून दवरिल्ले. लाडू 
आनी हेर खाणां परस फळांकच चड म्हत्व feos देमून ! ताणें तरेक तरेचीं फळां 
फयदो करून मदलशींत मांडिल्लीं. 

देमूले सोयरे-धायरे आनी गांवचे लोक म्हळ्यार उणेच दोनशें ते अडेचशें 
लोक लग्नाक येवपाचो आशिल्लो. ताका लागून लोकांक उठपा-बसपाची आनी 
जेवणा-खाणाची वेवस्ता वेवस्तीत जावची म्हूण वाड्यावेले गावडे - गावड्यो 
झुडून कामाक लागिल्ल्यो. गावड्यांतल्या घरांतले बांक, किरिस्तांब इश्टांलीं 
कदेलां लग्नाच्या माटवांत एकठांय जाल्लीं. 

कदेला? हय कदेलां | गोंगान आपल्या वळखीच्या टिचरांक आनी सरांक 
आपल्या लग्नाक येवपाचो आग्रो केल्लो. इस्कोलांत शिकतासतना गोंगाक सर- 
टिचरी खूब बरें करताल्यो. मागीर गोंगा तांकां लग्नाक व्हवळीक दिनासतना करें 
रावत? आनी टिचरी लग्नाक आयल्यो जाल्यार तांकां बांकार बसोवप समा जायत? 
बांकार गावड्यांनी बसपाचे आनी सर-टिचरांनी, बामणांनी, भाटकारांनी बी 

कदेलांचेर बसपाचें हैं कोंत गोंगाचे तकलेंत आदीं सावन घोळटालें. ताका दिसतालें 
दोनशें कदेलां भाड्यान हाडचीं. पूण गाडी दारांत पाबनाशिल्ली. 

तशें पळोवंक गेल्यार आतां गावड्यांनी आपलीं लानां देवळांनी नाजाल्यार 
सभाघरांनी करपाक कोमेस केल्लें. नोनू-शंकराच्या मनांतय तशेंच करपाचें 
आशिल्ले. पूण देमून आडमेळें हाडलें, देमून आपले धुवेचें लान दारांतल्या माटवांत 
जावंचें, असो हट्ट धरलो. नोनूनय 'अडला हरी गाढवाचे पांय धरी' म्हणून देमूच्या 
मना सारकें केलें. कारण नोनूक गोंग सून म्हणून घरांत आयिल्लें जाय आशिल्ले. 

जेवणा खातीर नोनून घाल्ली अट मात देमून व्हडा खोशेन मानून घेतली. 
न्हवरेकाराल्या लोकांक जेवणांक सोजी, वडे आनी Gerad आसूंकच जाय ही 
ती अट. वयल्यान पापोडय आसूंक जाय. गावड्यांगेर जेवणार पापोड आसप 
म्हळ्यार व्हडलें. ताणीं केन्ना पापड केलेय ना आनी भाजलेय ना. नोनू बामणांगेर 
जायते फावट जेवणाक आशिल्लो. थंय ताणें हिंगा वासाचे पापड खूब वेळां 
खाल्ले. आतां तो जेवणार पापड वाडून आपुणय नी उणो ना, अशें आपल्या 
लोकांक दाखोवन दिवंक सोदतालो . 

न्हवरेकाराल्या लोकांक व्हंकलकार चड करून जेवण घालता. हांगा 
न्हवरेकारान जेवणाक अमूकच जिन्नस आसूंक जाय म्हूण अट घाल्ली. ताका 
लागून जेवणाचो सगळो खर्च नोनू करूंक तयार आशिल्लो. 

गावड्यांगेर लग्नाचे तयारेक खुनशा लोकांचें हात-बोट लागता. गोंगाच्या 
लग्ना आदीं देमूगेर गावड्या वाड्यावेलो सगळो लोक गर्दी करूंक लागिल्लो. 
कसल्यो वस्तू जाय नाका तेची जणेकलो येवन वास्तपुस्त घेतालो. कोण जळोव 
फोडटालो, कोण जेवणाखातीर तोप-हांडे एकठांय करतालो. कोण दूदी, कोण 
पोपायो, कोण. केळीं, जें जें आपल्यागेर आसा तें तें erga देमूगेर लोटूटालो . 
देमूल्या घरांतलें लग्न कार्य म्हळ्यार वाड्यावेल्या सगळ्या लोकांचें कार्य, 

गाबड्या लोकांगेर लग्नाक कितलोय लोक येवं. जेवणाची वेचस्ता दोब्राद 
जाता. पोटभर जेवपाचें, उरिल्लें आयदणांनी भरून घरा व्हरपाचें. कोणेंय व्हेलेंच 

ना जाल्यार दुसरे दिसा जमनीक फोंड काडून पुरपाचें. देमून पत्राबळींचे स पेळे 
हाडून दवरिल्ले. 

पोरसांत एक व्हडलो चर मारून जेवण शिजवपाची वेवस्ता केल्ली देमून. 
दादले - बायलो मेळून धा-बारा लोक जेवणाचे तयारेक लागिल्ले. 

मनीस, तो मागीर कोणय जांव, गरिब जांव जाल्यार गिरेस्त. कसल्याय तरी 
आदारान, त्या आदाराच्या नेटान तो आपलें जिवीत फुलोवपाचो यत्न करता. देमू 
आपल्या भुरगेंपणांतसान भूतदोंगराच्या आदारान जिवितानंद भोगतालो. फुडें ताच्या 
जिवितांत आयले तें गोंग, तशें पळोबंक गेल्यार देमू सगळ्यांचेर मोग करपी. पूण 
ताचो चड जीव आशिल्लो तो गोंगाचेर. जेवणा बोगतार गोंग म्हऱ्यांत आसल्यार 
दोन उंडयो चडच देंवताल्यो देमूच्या घशांतल्यान. गोंग सांगाताक आसल्यार 
कसलेंय कार्य करपाक देमूक भलतोच नेट येतालो. गोंगालीं दोन-गोड उतरां 
देमूच्या कानार पडलींना जाल्यार, देमूलो दीस अळणी वतालो. आनी आतां तर 
तें कायद्यान ताच्यापासून पयस जाल्ले, ताची सगळी गिरेस्तकायच कोणे तरी 
लुटून व्हेली अशें ताका दिसूंक लागिल्लें. 

गोंग घोवागेर गेल्ल्याचें दुख्ख हलकें जातां जातांच भूतदोंगरान देमूक जबरदस्त 
धसको दिलो. 


एके दिश्टीन गोंयांत पुर्तुगेज तेंप बरो आशिल्लो. हुकुमशायेच्या आदारान 


भाटकारशाय मुंडकार-भागेल्यांक आपल्या चेपणाखाला दवरताली. ताका लागून 
झगडीं-केस्तावांक चडसो वाव नासतालो. भितरले भितर खंय ना खंय धुसफूस 
चलताली. तरी भायल्यान शांतकाय पसरल्या अशें भासतालें आनी भासयतालेय 
बी. 

पूण आतां तशें नाशिल्‍लें. एकेकडे खुट्ट जाल्यार ताचो आवाज खिणांत 
सगळेकडे फांकतालो. भूतदोंगराचें गुपीत देमूल्या तोंडांतल्यान भायर पडलें, आनी 
साळू कडल्यान तें ताच्या घोवाच्या कानार पडलें. थंयच्यान मागीर ताका गावड्यां 
वाड्यार पावूंक चड कळाव लागलो ना. देमूच्या वांगड्यांचेर आयलो कपकप! 
दोंगोर भाटकाराचो आसलो खरो, पूण थंयच्या गावड्यांचें जिवीत भूतदोंगराच्या 
आदारान चलतालें. भाटकारान दोंगर विकलो जाल्यार खुबशा गावड्यांचो दिसवडो 
ना जावपाचो आशिल्लो. जळोव मेळचो नाशिल्लो. मळे रोवप बंद जातलें 
आशिल्ले. नाचणें आनी हेर ओरोव रोवंक मेळचो नाशिल्लो. हाका लागून सगळे 
गावडे चवताळळे. ल्हान-व्हड जयवंत भाटकाराच्या नांवांन कडकडीत बोटां 
मोडूंक लागले. मनांतल्या मनांत खेपो घालूंक लागले. 

देमूल्या वांगड्यांक देमूचोय आतां खूब राग आयिल्लो. इतलें सगळें घडून 
देमून तांकां कांयच सांगूं नाशिल्लें. देमू भाटकारालो हक्‍्काचो भागेली जालो 
म्हण कितें जाले? भाटकाराकडें भागेल्यांनी खालतेपणान रावपाचे दीस आतां 
उरूक नाशिल्ले, हाची जाणविकाय सगळ्या गावड्यांक जाल्ली. जो मेरेन कोण 
कोणाच्या पोटार पांय दिवंक फुडें सरना, तो मेरेन सगळें थंडसाणेन चलता. आज 
मेरेन देमू, हेर गावडे आनी दोंगरा भाटकार हांचे मदें धुसफूस केनाच जालीना. 
आतां मात जयवताच्या रूपान FERS हातांत चूड घेवन गरिबां फाटल्यान लागिल्लो.. 
असल्या वोगतार गप्प कोण बसत? तरी ते सवंये प्रमाण आवंडो गिळून वोगी 
रावले. मनांत आसुनय ते भाटकारागेर वचून खरें-फट कितें तें सोदून काडूंक 
शकनाशिल्ले. आनी वतले कशे? fad संबंद आशिल्लो तांचो भाटकाराकडे? 
भाटकार तांकां देमूले मानाय म्हण वळखतालो. भाटकाराकडे उलोवपाचो हक्क 
आशिल्लो तो फकत देमूक. पूण PSs पावल HM उडोवंचें हें ताका कळनाशिल्लें. 
तो सामको लोलो आनी भजो आशिल्लो अशेंय न्हय. आपलें हीत कित्यांत 
आसा हेय तो जाणा आशिल्लो. पूण आपल्या अन्नदात्याकडे कोंत्रसाण करप हैं 
ताच्या मनाक पटनाशिल्लें. तरी आसतना फुडें feed घडटा तें घडूं दी म्हण तो 

देवाचेर ward दवरून, तोंड धापून बोगी आशिल्लो. देव आपल्याक 
अडचणींतल्यान वाट दाखयतलो, हाची ताका खात्री आशिल्लीच. 

दुसरे वटेन जयवंताची कारस्तानां चालूच आशिल्लीं. देमू आड चलिल्ल्या 
कारस्तानांचो पत्तो तो आपल्या घरच्यांक कसोच लागूंक दिनाशिल्लो. ताका 
पुराय खात्री आशिल्ली की देमूचें इल्लेंय वायट जाल्ले आपल्या बापायक आनी 
गोपीकाबायक आवडचेंना म्हण. व्हडल्या भावाचें ताका व्हडलेशें कोंत 
नाशिल्लेंच! 

जयवंत ह्या दिसांनी परत परत भूतदोंगरार वता ते पळोबन रामशेणयन आपणें 
वचपाचें बंद केल्ले. हरशीं तो आत्रेपेल्यान वतालोच. रामशेणयक आतां दिसूंक 
लागिल्ले, जयवंत आतां भाटां-बेसांत लक्ष घालूंक लागला. लक्षणां वायट न्हय. 
शिकिल्लो मनीस तो. कायद्याचे गिन्यान आशिल्लो. ते भायर ल्हान-व्हडांकडे 
कशें वागूंक जाय हें तो जाणांच आसतलो. आज मेरेन आमी अन्नाडीपणान दीस 
काडले. ह्या फुडें म्हजो जयवंत आमच्या घराक नावलोवकीक मेळोवन दितलो. 
हे विचार रामशेणयले तकलेंत घोळटाले. 

एक दीस सुट-बुटांतलो जयवंत 'टकू-टक्‌ करीत घरांत भितर सरलो. रामबान 
बल्कावांत बसून HAS तरी दिसाळे वाचतालो. जयवंताच्या फातान ताका दिसाळें 
बंद करूक GAS. फातांतलो मनीस -तो मागीर कोणय जांव-मुकार आयलो 
म्हणटकीर रामबाब एका जाग्यार तिगनाशिल्लो. तो फट्ट करून उठलो आनी 
जयवंता फाटल्यान चार पावलां फुडें गेलो. 

“बाब जयवंत!” रामबाबान जयवंताक दचकून उलो माल्लो. 

“कितें बाप्पा?” जयवंतान फार्टी वळून पळेत जाप दिली. 

“ह्या दिसांनी ey दिश्टी पडलो ना मरे. तूं दोंगरावेल्यान आयला?” 

“ना बाप्पा, हांव पणजे गेल्लों.” 

“सांजे बी वतलो दोंगरार?” 

“वचन एकाद्रो, कित्याक? कसले काम आशिल्ले?” 

“ना. तूं वचना जाल्यार हांव वचूंक सोदतालों.” 

“तूं आनी असल्या गरमे दिसांनी कित्याक वता दोंगरार! कसले काम आसा 
जाल्यार म्हाका सांग, हांव वचत आसा नही!” 

“मातसो देमूक आफयला म्हूण सांगता? खूब दीस जाले फिरकू ना तो आमगेर, 
काजू भार उणो जालो मरे आतां.” 

“काजू भार उणो जाल्यार. हेर कामां नांत तर ताका? आनी देमू आतां 
आदले भसेन उरूक ना बाप्पा. ताचें म्हातारपण तकली वयर काडूंक लागलां. 
ताचे पांय एका जाग्यार थारनात. तकलेनय सारको ना तो ह्या दिसांनी. eta ताका 
घरा ted घेवंक सांगला. काजू बियो बी घरा व्हरनासतना मरडांतल्या लोजांतच 
सुकोवन भरल्यात बाप्पा ताणें.” 

“आरे, इतलें सगळें घडला आसतना कोणें म्हजे कानार कायच घालेंना 
मरे!” 

“बाप्पा, भूतदोंगरार कितें घडटा तें म्हाका कळळ्यार पुरो ना? देमूभसेन 
तुजेय वय जालां बाप्पा आतां. बेटोच माथ्यार पेज घेवन बसूं नाका पळोवया, हांव 
पळोवन घेतां तें सगळें!” 
जयवंत फटफटीत उलयलो आनी तरतरीत भितर गेलो. ह्या दिसांनी तो आपल्या 
बापाय म्हऱ्यांत चडसो उबो रावनासलो. आपल्या व्हडल्या भावाक तर ताणें 
केन्नाच बोल्सांत घाल्लो. 

मनशाच्या तोंडांतल्यान भायर पडिल्लीं Sau एकेच तरेचीं नासतात. कांय 
बुद्दीच्या आदारान भायर पडटात तर कांय काळजाच्या. CAAA, बरें मागत्याच्या 
उतराक सदांच काळजाचो वोलावो आसता. जयवंताचीं उतरां बुद्दीच्या 
फोरमेटांतल्यान भायर पडिल्लीं. असलीं उतरां आयकुप्यांक सदांच बुचकळ्यांत 
उडयतात. जयवंताच्या उलोवण्याक कायद्याचो वास आयिल्ल्यान रामबाबालें 
तर्कगिन्यान जागें जालें. जयवंत आपल्याक कितेंय तरी लिपयता असो भास 
जालो ताका. तो एके सुवातेर बसूंक शकलोना. तसोच उठून USA सात-आठ 

पासयो मारल्यो ताणें. 

'काजू बियो लोजांत भरून दवरल्यात' हें जयवंतालें विधान रामबाबाक 
खटकलें. देमू काजू बियो दोंगरार केन्नाच दवरिनाशिल्लो. दिसपट्ट्यो बियो व्हरून 
तो आपल्या घराफाटल्या खळार सुकयतालो. आतांच तो लोजार कित्याक 
दवरतलो? सांजे वोगतार कितलींशींच कामेऱयां घरा येतालीं. तांच्या माथ्यार देमू 
बियां पिशव्यो दवरतालो. सून-पूत तर दोंगरार कितेंच सोडूंक तयार नासतात. 
मागीर अशें कशे घडलें? कितेंय जांव. खरें-फट किते तें देमूकच विचारून घेतल्यार 
बरें अशें म्हण रामबाबान देमूक मेळपाचें थारायलें. 

दुसरे दिसा सांजेच्या स वरांच्या सुमाराक रामबान देमूगेर गेलो. मायाचे निमाणे 
दीस आशिल्ल्यान उकाड्याची राजवट चलताली. रामबाब बिदींतल्यान वयर 
सरता तो देमूल्या सुण्यान पळेलो. तरी सुणो भोकलो ना. रामबाबाक पळोवन 
पळोवंकच ना अशें करून तो घरा भितयेक वचून बसलो. तरी ताची नदर 
रामबाबाचेरूच आशिल्ली. रामबाबाक सुण्याची मोनी भास समजली. 

रामबाबान देमूल्या घराचेर नदर मारली. दार उक्तें आसुनय घरांतल्यान कोणूच 
भायर आयलोना. घडये भाटकाराक पळोवन ताका तोंड दाखोवंचें न्हय म्हूण 
हांगा थय लिपल्यांत जावये. 

हे आदीं रामबान देमूगेर केन्ना केन्ना येत आसतालो. ताका पळोवन घरांतलीं 
सगळीं मनशां धावून येतालीं. ताका उठ-बस करतालीं. आतां मात रामबाबाक 
आपूण मसंडींत पाविल्ल्यावरी दिसले. दार Sad आसा त्या अर्थान घरा भोंवतणी 
कोण तरी आसूंकच जाय, हाची खात्री रामबाबाक जाल्ली. आनी कोणय भाटकार 
जाल्लो जाल्यार रागान थंयचो पांय काडटलो आशिल्लो. पूण रामबाब देमूची 
खबर घेतले बगर वचपी आसामी नाशिल्ली. रामशेणय भाटकाराच्या नात्यान 
भागेल्याक मेळूंक येवनाशिल्लो. तो आपल्या मनशांक मेळूक आयिल्लो. खंयी 
गेल्ली आसलीं तरी आमोरेचेर मठयेर येतलींच, ह्या इराद्यान रामबान आयिल्लो 
देमूगेर! 

घरांतल्यान कोण भायर येना तें पळोवन, घराच्या आंगणांतल्यानच थंयचो 
वाठार नियाळपाचें रामबाबान थारायलें. 

तशें पळोवंक गेल्यार देमूली मठी आनी ताची सरभोंवतण कोणेंय दोळ्यांत 
साठोवन दवरी सारखीच आशिल्ली. घर चुडटां-मल्लांनी सजयल्ले आशिल्ले. 
मठयेचें आंगण सारयल्लें आशिल्ले. आंगणांत दारा सामकाराक एक तुळस 
आशिल्ली. वृन्दावनाचेर कितलेशेच देव कोरायल्ले आशिल्ले. मायाचो म्हयनो 
आसुनय तुळस बारीक बारीक पानांनी भरून आशिल्ली. तुळशीचे पेडयेर मातयेचे 
पण्टेंत अर्दजळी वात तशीच पडून आशिल्ली. तुळशी मुखार काल घाल्ले 
रांगोळेंतलें स्वस्तीक फासनासतना आजय जशाचें तशेंच आशिल्ले. शेणान 
सारयल्ल्या आंगणाक तुळस सोबाय हाडटाली की आंगण तुळशीक हें कळूक 
कठीण आशिल्ले. 

तुळशीचे एके कुशीक मल्लार भिण्णा-सोलां सुकत घाल्लीं. दुसरे कुशीक 
एका साकाट्याचेर तांबड्यो तांबड्योच मिरसांगो सुकत घाल्ल्यो. त्याच 
साकाट्याच्या एका कोनशाचेर तन्न्या मिरसांगाचीं पोलां सुकतालीं. ह्या पोलांचो 
सुको-धवसो कोर पळोवप्याचो मनमोर नाचयतालो. आंगणातच आनीक एका 
व्हडल्या मल्लाचेर काथ्यासयत आंब्यां-सोलां पातळायल्लीं. ह्या सोलांक 
चडिल्लो हळदुवो कोर भांगरा याद दितालो. आंगणाचेच एके कडेक दोन-तीन 
पिके रसाळ पणस दाळाक लायिल्ले. ह्या पणसां वासान देमूली मठी घमघमताली . 
ही सगळी गिरेस्तकाय जयवंताल्या तकलेतल्या लाखांहून कितलेच पटींनी व्हड 
आशिल्ल्याची जाणविकाय रामशेणयक जाली. 

आंगणावेले शिंतीद भुर्र करून उडून थंयच्या गिरेस्त रूखावळीचेर पिसोळें 
जावन हेडूंक लागलें. आब्रिल म्हयन्यांत फळांनी गच्चं भरिल्ले आंबरूख आतां 
आपले आंग फाफडून पावसाळ्याची वाट पळेताले. तांच्या पांचव्याचार, दाट 
पानांनी चानयो फळाशेन ताळयेन ताळी उडकेताल्यो. पूण तांच्या पिशेषणाक 
लागून सैमदेवता तांकां पानांतल्या पानांत हांसताली आनी म्हणटाली, “बायांनो, 

ह्या वर्सा पुरतें आतां आंब्या काम सोंपलां, आतां तिसालाची वाट पळयात.' 
तरीय पिश्यो चानयो थंय कोणाचें सांगणें -म्हणणें आयकनासतना हेडतच 
रावल्यो... 

आंब्या मुंदांत एक तणाकुडें Sat आशिल्लें. ताच्या मुंदांत ल्हान-व्हड कुकडां 
fed तरी उस्तून खातालीं. कुड्याचे तेमशेर बसून एक कोंबो तांचें फुडारपण 
करतालो. कुड्याक तेकूनच एक कणगांवालींचो उडो आशिल्लो. त्या उड्याक 
तेंकूनच, पूण मातसोसो पयस शेणींचो दाळ आशिल्लो. 

देमूल्या घरा शेजराक कितलेशेच रूख इश्टागतीन उबे आशिल्ले. तातूंत 
आंबे, पणस आनी चिंचांचो आसपाव आशिल्लो. 

देमूले मठये शेजराक, पूण तेकूनच थोडेच माड आशिल्ले. पूण मनशांचे 
जागीन ते सुखान वाडिल्ले. देमून तांकां स्वताच्या हातांनी सारें-उदक घालून 
माये-मोगान वाडयल्ले. तांचे कळव नाल्लांनी भरिल्ले. 

मठये फाटल्यान एक वड़ा झाड केन्ना सावन मातिल्लें देवाक खबर! 
रामशेणयची नदर त्या वडार गेली. पळे जाल्यार एक माकोड़ ताळकांनी सुशेगाद 
बसून हांगा थंय पळेता. हो माकोड त्या वडार केन्ना सावन येवन बसला हें कोण 
सांगतलो? तरी हो भूतदोंगरावेलो, देमू फाटल्यान आयला जावये. देमूक कसलेच 
लुकसाण करिनासतना वडार बसून दीस काडटा जावंक जाय. ह्या माकडान 
रामबाबाक हे आदी भूतदोंगरार पळेला जावंये. ताकाच लागून तो रामशेणयक 
पळोवन आपले दांत विचकायतालो, खाके खरपितालो. तो आपले भाशेन 
भाटकाराक विचारतालो जावये, हे नरकुटो', तुजे हांगा काम कितें काय म्हणून! 
माकडान जयवंताचें वागणे पळोबन रामशेणय विशींचें आपलें वायट मत करून 
घेतलां जावंये. शेकीं माकोड तो माकोड! माकडाक गोडाची चव कशी कळटली ? 
सांज जाता म्हणसर रामशेणयन, देमूली मठी आनी सरभोंवतणचें चित्र आपल्या 
मनांत साठोवन घेतलें. भूतदोंगरानच ताच्यांत सैम मोग निर्माण केल्लो. 

इतले म्हणसर मंदीरे पागेलांतल्यान फुट करून भायर सल्ले. रामशेणय आयला 

तो पळोवन फाटले खोपयेंत तें दड मारून बशिल्लें. फाटल्यान भेंडये मुंदांत चुडटांचेर 
फटकूर उडोवन देमून दनपरां ताणून दिल्लें. आमोरी जाय मेरेन तो मरून पडिल्लो. 
भाटकार आयला ती खबर आसुनय मंदिऱयान ताका सांगू नाशिल्लें. सांगिल्लें 
जाल्यार तो मार्थे खरपीत येतलो आशिल्लो. 

मंदिरे पागेलांतल्यान भायर सरून भाटकाराक पळोवन पळोवंकच ना शें करून 
बद्द गोठ्यांत गेलें. रामशेणयक तें खटकले. हे आदीं अशें केन्नाच घडूनाशिल्लें. 
आनी कोणय भाटकार जाल्लो जाल्यार धेंगसो घालून मंदिऱयाक गोठ्याभायर 
काडटलो आशिल्लो. तो मंद पावलांनी गोठ्या पावळेकडे उबो रावलो. 

“मंदिर्‍्या!” रामशेणयन थडसाणेन उलो मारलो. 

“Fast भाटकोरा!” मंदिऱयान हातांतलो सान्नी खुटो थंयच आपटून भाटकारा 
Ted येवन, मान खाला घालून, तितलेच थंडसाणेन जाप दिली. 

“देमू येवना गो दोंगरार साकून ?” 

“तो दोंगरार a जेला तोरू!” 

“दोंगरार वचूना जाल्यार खंय गेला तर तो?” 

“हो चोय भेंडये मुंदांत पोडला.” 

“भेंडये मुंदांत पडला? कित्याक! बरो आसा मुगो तो?” 

“ते qa dare विचाल्यार बरें नो भाटकोरा!” 

“हेय, भाटकार येयला तो देखोने?” 

भाटकाराचें नांव आयकना फुडें देमू फटफटीत उठलो. भाटकारा म्हऱ्यांत 
उबो रावलो खरो, पूण आदले भसेन उत्सुकताय मातय नाशिल्ली . : 

“fed जालां रे eq, असो कावरो बावरो जालासो. कितें घडला रे तुजे? 
आनी घरांत सगळें किण्ण पडलांशें। सगळें बरे भशेन चल्लां मरे?” 

“भाटकोराक कोदेल दी गो!” मळबाकडे पळेत देमून मंदिज्याक ओर्द दिली. 

“कदेलबिदेल मागीर पळोवया, हांव बसूंक येवना रे हांगासर. कितले दीस 
जाले, तुजो पत्तोच ना म्हूण म्हळें खबर घेवया एकदांची. तूं बरो ना, अशें जयवंत 

म्हणटालो. कितें जालां रे तुका, दोतोराक बी दाखयला काय ना रे?” 

“तुका ओहें सांगले, धाकटे भाटकारान! माहां कांय जाइन्ये. हांव घोट आहां. 
अशें म्हणून देमून मान खाला घाली. 

“तशें जाल्यार तूं दोंगरार कित्याक वचना तर?” रामशेणयन प्रस्न केलो. 

रामशेणयल्या प्रस्नान देमू अजापलो. कितलो वेळ तो ताच्या तोंडाकडे पळेत 
रावलो. पयलीं ताका दिशिल्ले जयवंत कितें करता तें आपल्या बापायक 
विचारूनच करता. आतां मात तो मातसो दुबावलो. आपल्या भाटकाराल्या 
चेर्‍यावेलो भाव ताका वेगळोच दिसलो. जयवंताल्या वेव्हारांत कितेंय तरी गडबड 
आसा. तो आपल्याक दाखय लिपय करता, ही गजाल आतां देमूल्या भेजांत 
हळुहळू उतरूक लागली. 

“खोरेंच भाटकोरा, धाकटे भाटकोरान तुका कितेंच सांगोने?” 

“सांगूना कशे तर, सांगला म्हणूनच आयला न्हय रे धावून. तूं बरो ना, आनी 
ह्या दिसांनी दोंगरार वचपाचें Ga उणें केलां, अशें सांगला म्हाका ताणें.” 

“तोहे न्हो भाटकोरा! दोंगोर आनी मोरडाचें कार्यिच सांगोने?” 

“आरे पापया, तशें कितें विशेश सांगिल्ले जाल्यार तुजेकडे उलयले बगर 
रावपाचो रे हांव? हेरांचें सोडून दी. हावें तुका केन्ना कितेंच लिपोवन दवरलां रे? 
तुका लिपोवन test कितें बरें जावचेलें आसा?” 

देमूचो भाटकाराचेर भावार्त आशिल्लो. ताका आतां पक्के कळून आयलें 
की जयवंत तांकां दोगाकय मामा करूंक सोदता. ताणें fads, मोण्णा दिवंचे 
परस सरळ विशयाक हात घाल्यार बरो. 

इतले म्हणसर धानू-गोमूलो जिवाभावाचो इश्ट तांचे कुशीक येवन sat 
रावलो. देमू ताका घरांतलो आपलोच एक वांगडी कसो मानतालो . 

“होरेंच सांग भाटकोरा, तुमी दोंगोर इकूक काडिने? धाकटे भाडकोरान माहां 
तोहेंच सांगलां.” 

उलयतां SHAM देमूच्या दोळ्यांतल्यान गळळ करून दुकां गळ्ळीं. 

“भाटकोरा, जयवंतबाबान माहां दोंगरावयलें कितेंच घारा हाडूंक दिवना. 
तेणें माहां सांगलां जुनाक तुमी दोंगोर इकताय म्हणोन." 

देमूल्या उतरांनी रामशेणयल्या तकलेचेर कोणें तरी दांडो मारिल्लेवरी जालें. 
ताची तकली खिणांत भेरेल्ल्यावरी जाली. ताका आपल्या पुतार्ची पाडीं करतुबां 
स्पश्ट दिसूंक लागलीं. उजवाडांत खिणांत सुर्याक गिराण लागलें असो भास 
जालो ताका! दोळ्यांकडे उप्पाट काळोख. ह्या काळखांत आंगणांतलीं 
भिण्णांसोलां, आंबसोलां बी काथ्यांसयत AIS जावन भाटकारा भोंबतणीं नाचू. 
लागले. मागीर हे काजुले उडून झाडां -पेडांचेर वचून बसले. मागीर कितें पळयतलो! 
थंयची झाडावळ, भांगराळ्या काजुल्यांसयत, मुळासकट उडून नाच जाली. देमूले 
मठये भोंवतणची रूखावळ उडून वता ती पळोवन हेर भाटांतले माड आनी 
दोंगरावेल्यो काजू आपल्यो सुवातो सोडून पसार जाल्यो. झाडां पळटात तीं पळोवन 
तळ्यांतलें उदक खिणांत आटून गेले. मागीर उल्ले ते फातर आनी रेंव! रामशेणयन 
पयस-पयस आपली नदर भोंबडायली. ताचे नदरेक पडलें तें रखरखीत वाळवंट! 
रखरखत्या वाळवंटा मदें देमूली मठी. आनी मठये भायर हातांत कड़ी घेवन भीक 
मागपी जयवंत! आपल्या शिकल्या सवरिल्ल्या पुताची ही गत पळोवन तो केन्ना 
SHAR कोसळळो हें ताकाच कळळें ना. ताच्या मुखावेले काजुले आनी उजवाड 
Gad खंय नाच जालो. उल्लो तो काळोख आनी काळोख! 

असले दिसाचें सपन रामशेणयन हे आदीं केन्नाच अणभवू नासलें. सपन 
कसले इफेर्नच तें. भुरगे करतात पाप आनी जाण्ट्यांक दिवची पडटा जाप, अशें 
म्हणपाचो वोगोत आज रामशेणयचेर आयिल्लो.. 

' रामशेणय आतां शिंतीदार आयलो. पळे जाल्यार मंदिरें कांदो फोडून 
रामशेणयच्या नाकाकडे धरून बसलां. उशाकडे Vad पेजे वाटली घेवन sal 
रावलां. रामशेणयक जाग येतकीर मंदिऱ्यान पेजे वाटली ताच्या तोंडाकडे धरली. 
आपल्या मरडाच्या तांदळांचो थंड निवोळ पितकीर तो सावशीक जावन उठून 
बसलो. इतक्यांत आमोरी वाजली. रामशेणयन घरा वचपाचो बेत रद्द केलो. 

आपल्याक रातीकडे उकड्या तांदळांची पेज करून वाड म्हणपाची ale ताणें 
मंदिऱ्याक दिली. 

भाटकाराली वोर्द आयकून आमोरेच्या काळखांत देमूगेर कितलेशेच सुर्या 
उदेले! तांच्या किरणांनी सगळ्यांच्या मनांतली कोडसाण भायर सल्ली. 


रामेण आतां आतां चड़सो रातीचो भायर रावनाशिल्लो. खयीं 


गेलो जाल्यार आठां पयलीं घरा येतालो. आयज रातीचीं साडेआठ जालीं तरी तो 
घरा पावलोंना तें पळोवन घरचीं मातर्शी काचाबूल जाली. घरचीं म्हळ्यार चड 
करून गोपिकाबाय आनी गोविंद! बाकीच्यांक व्हडलेशें कोणाचें कांयच 
पडूनाशिल्लें. 

इगर्जेची आठांची घांट वाजली आनी गोपिकाबाय रानचे कुडींतल्यान सट 
करून भायर आयले. आपलो भाव सोप्यार ना तो पळोवन ताका कच्च जालें. 

भावज मर सावन गोपिकाबाय आपल्या भावाक खूब जपतालें. ताकाय 
आपलेपण दाखोवपी त्या घरांत भावाबगर आनी कोण नाशिल्लो. आपल्या भावालीं 
भुरगीं व्हड जातकीर तीं लग्न जावन आपापल्या संबसारांत रमतली. मागीर आपली 
गत कोनशांतल्या सान्नीखुट्यावरी आनी भावाची माळ्यावेल्या मोड़के सत्रेवरी 
जातली, हाची चड़ जाणविकाय आशिल्ली ती गोपिकाबायकच. एक गोविंद 
सोडलो जाल्यार जयवंत आनी प्रफुल्लाची लक्षणां तितलींशीं बरीं नाशिल्लीं. तीं 
हेरांकडे पळेतासतना दुबावाचे नदरेनच पळेतालीं. हक्‍्काचो नासलो तरी, 
गोपिकाबायक आपलोसो दिसतालो तो रामशेणयच. हाकाच लागून तो मातसो 
दोळ्यांआड जालो जाल्यार गोपिकाबायचो जीव सखलवयर जातालो. आसूंक 

फाव ते परसय चड माया ते भाव-भयणांत वसताली. 

रात वाडत वताली. गोपिकाबायचें काळीज कलकलत वतालें. आतां तिचें 
मन घरच्या कामाक लागना जालें. घरांतलीं सगळीं कामां सोडून तें आतां दारांतल्या 
सोंप्यार वचून बसलें. भावाची वाट पळेत. 

गोविंदाकय आतां आपल्या बापायची काळजी दिसूंक लागली. बाप्पाक 
लागून आपलें आतें खंतेलां तें पळोवन तो आपले कुडींतल्यान भायर आयलो. 

“येतलो गो आत्या बाप्पा, बेटोच हुस्को करू नाका.” 

गोविंदान मर्देच उबो रावन आपल्या आत्याक धीर दिवपाचो यत्न केलो. 

“हुस्को कसो करूं नाका तर, केदी रात जाली पळे मरे बाबा भायर!” 
गोपिकाबायन माथ्यावेलो पदर सावरीत जाप दिली. 

“येतलो गो. रघूदादागेर बी बसला आसतलो, झाकड्यो मारीत.” 

“म्हाका दिसना. हांवें ताका ताकीद दिवन दवरल्या. खयीं गेलो जाल्यार, 
आठां पयलीं घरा येतलो म्हूण. आतां तर साडेआठ जावन गेलीं.” 

“जांब कितलींय. हांव रघुदादागेर वचून पळेतां.” अशें म्हणून गोविंद हातांत 
बॅटरे दिवो घेवन भायर सल्लो. 

रघुदाद हो रामशेणयलो sxe. तांची इश्टागत ल्हानपणांतसावन चलत 
आयल्या. दोगय एकामेकांचे बरे मागपी. आपलेच न्हय, तर शेजाऱया पाजाच्यांचें, 
गांवच्यांचें, सोयऱ्या-धायऱ्यांचें - इतळेंच न्हय तर दुश्मानाचें लेगीत केन्ना ताणीं 
वायट faded ना. रघुदादाच्या मनांत कसलेय प्रस्न उप्रासले तर, वेळकाळ 
पळेनासतना तो रामबाबांकडे धांवन येतालो. रामबाबालीय तीच गत आशिल्ली. 
अशें आसले तरीय गोपिकाबायक मात आपलो भाव रघूदादागेर येदी रात मेरेन 
चकाटां मारीत बसत अशें मनांत सावन दिसनाशिल्लें. पूण वचून पळोवपाक 
कसली हरकत आसा, अशें म्हूण तिणें गोविंदाक वचूंक मान्यताय दिली. 

गोविंद भायर सरता थंयच आसा, इतल्यान पणजे गेल्लो जयवंत भितर सल्लो . 

“इतले रातचो खंय वता रे दादा?” 


समर्पण / ८० 


“बाप्पाक सोदूंक! बाप्पा पाचांक भायर सरून गेल्लो अजून येवंक ना. 
रघूदादागेर बी आसा जाल्यार पळोवन येतां.” 

जयवंत कितें समजूंक जाय तें समजलो. बाप्पा शेर्त देमूगेरच गेला आसतलो . 
काल तो ताची चवकशी करतालो. देमू कितलेशेच दीस जाले आपल्याक मेळूक 
येवना म्हूण खंती जाल्लो. शेणिल्लीं गोरवां खंय करमळेच्या तळ्यार सापडटात. 
बाप्पा हे वेळार रघूदादागेर न्हय, तर देमूगेरच आसूंक जाय. जयवंताची पक्की 
खात्री जाली. कारण देमूले आनी आपले बापायले संबंद ताका खबर आशिल्ले. 

“दादा, बाप्पा देमूगेर गेला आसतलो.” 

“तुका कशें कळळें?” गोपिकाबायन अजापान प्रस्न केलो. देमूचें नांव 
कानार पड़ना फुडे गोपिकाबायचे कान आपसूक फुलताले. आपल्या भावा उपरांत 
देमूचेंच नांव तिच्या कानाक सूख दितालें. पूण ह्या बोगतार रामाचे देमूगेर कसले 
काम आसतलें, हें जाणोवन घेवपाक गोपिकाबायन आपले कान फुलयले. तरीय 
ह्या विशयाचेर चड भासाभास करची सोडून गोविदाक रघूली वाट सोडून, देमूले 
घरची वाट धरूक लायली. 

गोविंद देमूगेर पावता म्हणसर आतां बरीच रात जाल्ली. रामशेणय देमूल्या 
सोंप्यार आजून पडून आशिल्लो. देमूल्या उलोवण्यावेल्यान जयवंतालें कारास्तान 
ताच्या लक्षांत आयिल्ले. देमूक दोंगरा पसून पयस दवरप, भरपूर दुडू मेळटा म्हूण 
वाडवडलांनी वसयल्ल्या दोंगरावेलीं झाडां कापून दोंगर घरां बांदपाक बिल्डरांक 
दिवप, हें रामशेणयक कशेंच पटपा सारखें नाशिल्लें. कांय fear फाटीं जयवंत 
देमूकडे दोंगोर विकपा गजाली उलयल्लो. उपरांत देमूची जी गत जाल्ली, तीच 
गत आतां रामशेणयची जाल्ली. तो आतां घरा वचून आपल्या पुताच्या तोंडाक 
लागूक सोदिनाशिल्लो. ताका जयवंताचो सोबाव खबर आशिल्लो. एकदां मनांत 
हाडटकीर तो खंयचेंय काम प्रत्यक्षांत हाडल्या बगर रावपी न्हय, हाची पुराय 
खात्री रामशेणयक आशिल्ली. दोंगोर विकून पयशे करपाचो विशय हाचे पयलीं 
ताणें आपल्या बापायकडे काडिल्लो. पूण रामशेणयन ताका तेंको दिवं नाशिल्ल्यान 

तो भितरल्या भितर जळफळटालो. तरी आपल्याक काळखांत दवरून तो देमूकडे 
उलोवणी करतलो, हें ताणें सपनांत लेगीत चितूंक नाशिल्लें. हो वेळ मेरेन 
रामशेणयल्या घरांतल्या भुरग्यांनी जाण्ट्यांक विचारल्या बगर कसलोच निर्णय 
घेवनाशिल्लो. जयवंताली आतांची करणी शेणयल्या कुळाक खताळचेली 
आशिल्ली. खंयच्याय परिस्थितींत तिका मान्यताय दिवपाक रामशेणयक शक्य 
नाशिल्लें. जयवंताली पाडीं करतुबां पळोवन तोंड धांपून ओगी बसल्यार, कितलेशेच 
लोकांच्या पोटार पायें दिवंचे पडटले. कितलेश्याच लोकांची दुस्मानकाय पत्करची 
पडटली. ते भायर ग्रामदेवता-कुळदेवतांची रागणीं पडल्यार घराबो नेस्तनाबूत 
जातलो. भूत दोंगोर बोडको जाल्लो तो पळोवन आख्खो गांव शी-थू करतलो. 
दोंगरावेल्या जिवाळेचे शिराप सोंसचे पडटले. हें सगळें टाळटलो जाल्यार, हे फुडें 
जयवंताकडे संघर्श करचो काय नाका, हाचो विचार करीत रामशेणय आपल्या 
पुडव्याचो एक पदर माथ्यार उडोवन, free सवंग घेवन पडिल्लो. 

आपलो भाटकार आपले खबरेक म्हूण आयिल्लो. आतां तो घरा वचनासतना 
आपूण जावन हांगा रावला. तसो तो हाचे पयलीं जायते फावट देमूगेर आयिल्लो. 
खूब वेळ बसून देमू-मंदिऱयाकडे खबरो केल्ल्यो ताणें. पूण काळोख मेरेन केन्नाच 
रावलो ना तो तांगेर. पूण आयज तो घरा वचनासतना तांगेर कित्याक रावलो? 
देमूच्या घरच्यांक हें एक व्हड कोडेंच आशिल्ले. रामशेणयलो राबितो देमूल्या 
घरच्या सगळ्या मनशांक दुखदेणो आशिल्लो. कारण येदो व्हडलो भाटकार घरांत 
आसतना तांकां मेकळेपणान वावरूक मेळनाशिल्लें. एक भुरगें ह्या कोनशाक तर 
दुसरें त्या कोनशाक बसून आशिल्ले. देमूलो पूत आंगणात तर सून फाटल्या दाराकडे 
घुटमळटाली. भाटकाराक जाग येवंची न्हय म्हूण मंदिरे कसलीच हाल-चाल 
करिनासतना दाराकडे गुटली करून बशिल्लें. भाटकार अकस्मात उठलो आनी 
ताका कितेंय जाय बी पडत म्हूण देमू ल्हव पावलांनी भाटकारा कुशीक पासयो 
मारतालो. पूण आशे हैं केन्ना मेरेन चलतले आशिल्ले? भाटकाराक तसोच सोडून 
तीं जेवन-खावन न्हिंदूंक शकनाशिल्लीं. देमूक भाटकारा म्हऱ्यांत दवरून 

बाकिच्यांनी जेवन न्हिदूंक जातालें. पूण कोणूच निर्णय घेवंक शकलोना. आपूण 
घरा वचचोना अशें भाटकारानय कोणाक सांगलें ना. आपूण हांगा पडून रावलों 
जाल्यार देमूल्या मनशांक त्रास बी जायत असो मातूय विचार रामशेणयन आपले 
तकलेंत हाडलोना. आपलेंच घर मानून आपलेच तंद्रेत तो विचारचक्र घुवणावंक 
लागलो. तशें करतना भायल्या जगांत कितें घडटा, तें तो सगळें केन्नाच विसरून 
गेल्लो. 

इतले म्हणसर बॅटरे दिव्याचो फोक थंय कोण्णो काडून बशिल्ल्या मंदिऱ्याचेर 
पडलो. तो पळोवन देमू बल्कावांतलो सट करून आंगणांत गेलो. कोणय तरी 
भाटकाराकच सोदूक आयला जावंये, हें कळूक घरांतल्या मनशांक कळाव 
लागलोना. गोमू सट करून उठून बापाय म्हऱ्यांत आयलें. हेरां चोरपावलांनी येवन 
मंदिय्यासयत बल्कावांत येवन उबीं रावलो. 

“देमूदाद आसा रे घरांत?” गोविंदान वाटेरच रावन प्रस्न केलो. 

देमून चार पावलां मुखार वचून आपल्या वोठांचेर बोट दवरून गोविदाक 
बोगी राव म्हणपाची खूण केली. ताणें गोविंदाच्या हाताक धरून, बल्कावांत 
व्हरून बापाय FEA उबो केलो. बॅटरे दिव्याच्या उजवाडान रामशेणय फट्‌ करून 
उठून बसलो. बिटबिट्या दोळ्यांनी ताणें आपल्या पुताचेर नदर मारली. 

“बाप्पा, हें कितें? कितें जालां तुका? आतां रात केदी जाली खबर आसा 
तुका? देमूदाद, बाप्पा बरो ना जाल्यार आमकां रकाद तरी धाडपाचो मरे qa!” 

गोविंदान एकाच पावटीन प्रस्नांचो शिंबोर केलो. उपरांत बापायच्या हाताक 
धरून ताका उठोवपाचो यत्न केलो. पूण रामशेणय घरा वचपाचे तयारेन आपूण 
जावन उबो रावलो. 

“हांव बरो आसा रे. हांगाचे शेणाचे दर्पसाणीन आनी पणसांच्या वासान 
म्हजो मेंदू सुखावलो. आनी दोळ्यांचेर झांपडी येवन हांव ह्या सोप्याचेर केन्ना 
BASS! तें कळ्ळेंच ना म्हाका. बरें जालें तूं आयलो तो. ना जाल्यार हांगाच 
सुखावतलों आशिल्लो. सुखाची चड आस धरिल्ली बरी न्हय पुता!” अशें म्हणून 

रामशेणय आपसूक उठलो आनी आपलेच तंद्रेंत चलूंक लागलो. 


कोय मनशां बोबाटी आसतात आनी कांय मुनकीं. बोबाटीं बोब मारून 


मेकळीं जातात. तांच्या हातांतल्यान कांयच जायना. मुनकीं मनशां चड 
उलयनासतना आपले काम सादोवन घेतात. जयवंताचो आसपाव मुनक्यांतच 
करपाचो. तोय बी अतीहुशार मुनक्यांत. एक सांगल्यार चार समजवपी. आदोवगाद 
आशिल्ल्यान तर्कशास्त्राच्या आदारान खुबशीं फुडलीं कामां तो आदींच सोपीं 
करून दवरतालो. 

आपलो बापूय देमूक मेळूंक गेलो, तेन्नाच जयवंत कितें समजूंक जाय तें 
समजलो. रामशेणय आपलो बापूय जालो तरीय तो कसल्याय कामा बाबतींत 
देमूचोच वोसलो वोडटलो, हाची पुराय खात्री जयवंताक आशिल्ली. तेन्ना भावनेच्या 
व्हाळांत व्हावनासतना, कसलोच खळखळ करिनासतना फकत कायद्याच्या 
फोर्सान भूतदोंगोर चूपचाप बिल्डरांक कशे तरेन लाटचो, हाची माण्णी करतालो 
जयवंत. 

भूतदोंगराचे संबंद फकत शेणय कुटुंबाकडे आशिल्ले जाल्यार, सगळ्यांक 
गुंडाळून तो मेकळो जातलो आशिल्लो. हांगा तो कायद्यापरस भावनेचो चड 
उपेग करतलो आशिल्लो. पूण भागेल्यांवांगडा लडटलो जाल्यार कायद्यांतल्यो 
पळवाटो, नाडपणां, फटिंगपणाचो तेंकोच घेवंचो पडटलो हाची पुराय जाणविकाय 
जयवंताक आंशिल्ली. कायदो तर भागेल्यांच्या फावोरार आशिल्लो. कायदो 
हातांत घेवन न्याय आपले वटेन करून घेतलो जाल्यार फटिंगपणां आनी नाडपणांच 
करची पडटलीं. आनी तशें करतलो जाल्यार तें एकट्या-दुकट्याचें काम न्हय. 

ताका एक फटिंगांचो, तड़्डक्यांचो आनी गुंडांचो चोमो Bat करचो पडटलो. 
जयवंत आतां भितरले भितर त्याच कामाक लागिल्लो. 

गांवांत एक चलेबाब म्हूण विचित्र इसम रावतालो. हो एका तेंपावेलो व्हडलो 
भाटकार. हाचेकडे भाटां कशीं आयलीं आनी कशीं गेलीं, हाचो सोद लावपाच्या 
भानगडींत पडचें न्हय. एक मात्र खरें, तो खंयचे संस्कृतायेंतल्यान वयर आयला, 
हें ताचे एकेक करणेवेल्यान दिसून येता. आतां ताचेकडे भाटां-बेसां नांत. पूण 
ताच्या पोन्न्या आनी मोडक्या घराचो आटाप-मोद पळयल्यार ताच्या घराब्याचो 
कोणाच्यानय अदमास लांव येता. 

ह्या चलेबाबाचें GS नांव श्रीपाद शेणय. पूण ताका स्वताक चलेबान म्हणून 
घेवपाक खूब आवडटा. पूण गांवचे लोक ताका आवड़टा तशें करूंक तयार 
नाशिल्ले. चडशे लोक ताका शिरपुटो भाटकार म्हणटाले, तर कांय जाण शिरफुटो 
भाटकार! कोणाकय ताचो उपेग करून घेवपाचो जाल्यार तो चलो जातालो. ना 
जाल्यार चड करून शिरपुटो-शिरफुटो. 

ह्या चलेबाबाक येणावळ उणी आनी भुरग्यां भुरावळ मोटी. पांच चलयो 
आनी निमणो एकूच चलो. आठ जिवांचो संवसार चलोवपाक ताका तारेवेली 
कसरत करची पड़टाली. बायलेक दोन सटरफटर साड़यो हाडून दवरच्यो आनी 
चलयांनी त्यो भायर-भितर सरतासतना आळीपाळीन न्हेसच्यो. हाचेवेल्यान 
चलेबाबालें पोजिसांव कशें आशिल्ले तें समजुचें. 

अशें आसले तरीय चलेबाब न्हेसतालो मात AAR. आपल्याली पोकोळसाण 
कशी लिपोवंची ती तो बेसबरी जाणा आशिल्लो. धवें फुल्ल पुडवें, रिस्काद 
खोमसाचेर हळदुवसो फेर्राद कोट. माथ्यार काळी तोपी. पायांत चामड्याचें अर्दपोन्ने 
Sid. तेय देवळांत गेल्लेकडे कोणाले तरी अचळय पायांक चडोवन हाडिल्लें. 

कोट-तोपी गांवां भायर गेल्यारूच वापरतालो. हररशी धोतराचेर हाताचें बानयेन 
घालून, हातांत बडी घेवन गांवभर भोंवपाचें काम. गांवांत कोणागेर खंय कितें . 
शिजलां-करपलां हाची कोणाकय खबर जाय जाल्यार ताणें चलेबाबाकडे वचून 

घेवंची. 

इतलेंच न्हय, तर गांवांत खंय खंय कसले कसले तंटे उप्रासल्यात, ना जाल्यार 
नवे उप्रासून ते मिटोवपा खातीर मध्यस्तीचें कामय चलेबाब बेस बरें करतालो. 
कोणाल्याय घराक उजोय तोच लायतालो आनी सगळ्यांत पयलीं पालोबपाकय 
तोच धांवतालो. हीं दोनय कामां करपाक लोकांकडच्यान पयशे कशे उठोवंचे हेय 
ताका कोणें सांगपाची गरज नाशिल्ली. थोडक्यांत सांगपाचें जाल्यार चिकाणां, 
नाडपणां, फटिंगपणां करून ह्या बोटावेली थुकी त्या बोटार कशी करची, वोगतार 
पानां कशीं परतवचीं हाची विद्या चलेबाबान आत्मसात केल्ली. हे विद्येचेरच तो 
आपलो संवसार चलयतालो. आपल्या चलयांचोय तो गांवांखातीर बेस बरो उपेग 
करून घेतालो. कोणागेर म्हाळ, कोणागेर स्त्राद्ध तर कोणागेर सत्यनारायण पूजा 
आसल्यार चलेबाबाले एक तरी चली यजमानागेर आपयनासतना वतालें. काम 
करूंक न्हय तर कार्य सोबोवंक. ताका लागून एकट्या-एकट्याचो खावपा- 
जेवपाचो प्रस्न आपसूक सुट्टालो. 

असल्या ह्या चलेबाबाचो, जयवंतान आपल्या कामाक उपेग करून घेवपाचें 
थारायले. 

जयवंत आनी चलेबाबाची जोडी आतां गांवांत गुपचूप वावरूक लागली. 
एक मनीस पुडव्यांतलो, दुसरो फातांतलो. एक पोन्नो, दुसरो नवो. ह्या फात- 
पुडव्यात वसतालीं तीं फकत चिकाणां आनी नाड़पणां. 

देमूली नदर जयवंताचेर आदीसावन आशिल्लीच. आतां चलेबाबाक जयवंता 
वांगडा पळोवन, देमूच्या काळजांत कपकप भल्लो. हे राहू -केतू एकठांय जाल्ले 
पळोवन, भूतदोंगोर आनी देमूली मठी उपाट काळखांत बुडल्या अशें देमूक भासले. 
चलेबाब जयवंताच्या सांगातान वावुरता ही गजाल रामशेणयल्या कानार पडनाफुडें 
तो सामको गर्बगळीत जालो. रामशेणयन ह्या चलेबाबाक घरांतलो वोसमाराद 
दिवन धांवडायल्लो. भोवन भोवन येतालो तो रामशेणयगेर. येवन भायर नी बसप 
ना. बह रानचेकुडींत वचून गोपिकानायच्या म्हऱ्यांत बसप. कोणें बस म्हणपाची 

बी गरज नाशिल्ली ताका. आपुणूच थंयचो पाट घेवन गोपिकाबायचे कुश्शीक 
थाण मारतालो. दिसभर घरांत पडून आशिल्ल्या गोपिकाबायकय गांवांवेल्यो गजाली 
सांगपी कोणय तरी जाय आशिल्लो. गोपिकाबायकडल्यान पेलोभर दाट दुदाची 
च्याव पडटकीर, रानचे कुडींत चलेबाबाल्या गजालींक बरो नेट येतालो. 

रामशेणयक च्याव खपिल्ल्याचें दूख नाशिल्लें. पूण ताका गांवावेल्यो गजाली 
आपले रानचेकुडींत अजिबात नाका आशिल्ल्यो. एक दीस चलेबाब आनी 
गोपिकाबाय रानचेकुडींत किटकिट्टात तें रामशेणयन पळेलें. रामशेणयक आयलो 
राग. ताणें चलेबाबाक तेन्नाच सांगले, “हें पळे चलेबाब, तूं आमकां आमगेर 
आयिल्लो नाका अशें न्हय. येवन खुशाल सालांत ना जाल्यार बल्कावांत बस. 
रानचेकुडींत नाका. आनी एक सांगतां. आयज मेरेन गांवांवेल्यो गजाली हांगा 
सांगल्यो त्यो सांगल्यो, हे फुडें नाकात.” 

रामशेणयली शिटकावणी चलेबाबाक म्हारग पडली. बल्कावांत बसून गजाली 
फुकट सांगूक चलेबाब पिसो नाशिल्लो. रानचेकुडींत गजाली सांगून तो मोल 
वसूल करतालो. सदची च्याव आसतालीच. ते भायर दोन-दोन दिसांनी गोड- 
सोय घाल्ली, तव्यार गावंठी तुपाचो वास लावन भाजिल्ली, गवांची दाट भाकरी 
तो गोपिकाबाय कडल्यान मागून घेतालो. ह्या फुडें तर च्याव - भाकरी मेळपाची 
आस नाशिल्ली, तर बल्कावांत बसून गजाली कोण सांगतलो? आनी त्यो 
आयकतलो तरी कोण? चलेबाबान तेन्नाच्यान जी पळे कूस मारिल्ली, हो वेळ 
मेरेन मागीर ताणें आपलें तोंड रामशेणयल्या मनशांक दाखयलेंना . 

आनी आतां आपल्याच पुताचे मान्यतायेन, चलेबाब आपल्या कारभारांत 
मेत्यार जाता तो पळोवन रामशेणयली तकली विरार जाली. पूण करतलो कितें? 
दांतय आपले आनी वोठय आपले म्हूण तुर्ताक तरी ताका गप्प बसचेंच पडलें. 
तरीय देमूक भेटून आयले उपरांत रामशेणयली तकली पेर्तुबार जाल्ली ती आजून 
जाग्यार येवनाशिल्ली. ती जाग्यार दवरून फुडलो विचार करपाची गरज आशिल्ली. 
घडटा तें घडू दी म्हण हात पांगरून बसल्यार भूतदोंगोर हाताभायर वतलो . खंयचेय 

परिस्थितींत ताची राखण जावंक जाय. देमू आनी जयवंत हांचेमदें म्हाभारत पेटपाचो 
वोगोत आयला तें पेटोवपाचें काम चलेबाब करतालो. असले वोगतार भाटकारपण 
विसरून देमू फाटल्यान उबो रावपाचो निश्चेव ताणें केलो. 


रामशेगय येवन गेल्या उपरांत देमूचो जीव हुसक्या मेकळो जालो. 


कितेंय जांब, भाटकार आपल्या फाटल्यान उनो आसा हाची ताका खात्री जाली. 
मंदिच्याकय बरें दिसले. शेंवत्यालें मन मात भाटकाराल्या फावरार नाशिल्लें. गोमूले 
पांय दोन व्हड्याचेर आशिल्ल्यान कोणाची कड घेवंची हें ताका कळनाशिल्लें. 
ताचो जीव आवय-बापायचेर आशिल्लोच, शिवाय बायलेच्या उतरा भायरय तो 
वचूक शकनाशिल्लो. गोमूच्या मनाची घालमेल ताच्या तोंडावयल्यान पळेतल्याक 
कळटाली. आपल्या बायलेच्या मनाचो थाव ताका कळून चुकिल्लो. गोमूबायलेक 
दिसताले, भाटकारान दोंगोर विकल्यार तीं गिरेस्त जातलीं. केन्ना पळोवना तितले 
पयशे हातार पडटले. 'कितलोय जाल्यार दोंगोर भाटकारालो. भाटकार आपल्या 
दोंगराचें केन्नाय कितेंय करूंक शकता. देवा कुरपेन जयवंतबाबाक बरी बुदूद 
आयल्या. तो जी दुडवांरास दिता, ती घेवन सुखान रावपांतच खरेलें शाणपण 
आसा, अशें शेवत्याचें मत्त आशिल्ले. आपले मत तें उकतेंपणान उलोवंक 
शकनाशिल्लें इतलेंच. तरी ताची जाणविकाय तें आपल्या घोवाक दीत आशिल्ले. 
मंदिज्याक मात स्वताचें अशें मतच नाशिल्लें. देमूचें मत्त तेंच मंदिऱयाचें. तेन्ना 
देमूची तकली आसतना, Gada बाबतीत आपल्या बोडाचेर पेज दिवपाचे 
भानगडीत पडलेंना मंदिरे, देमू देवाचेर भार घालून आपलो सगळो वेपार चलयतालो 
आनी मंदिरें आपलो भावार्त देमूचेर दवरून जिवीत सारतालें. 

आनी देमू? देमूक तर धनीपणाची - मोटेपणाची कसलीच आस्त म्हणटात 
ती नाशिल्ली. ताचें जेवण-खाणय सामकें सादे. गोडधोड खावपाची खाशेली 
सवंय लावन घेवनाशिल्ली देमून आपल्या घराब्याक. खंयचेय परबेक गोडा हापू 
ना जाल्यार सोजी भुरकायल्यार ते गोडसाणीनच धादोसकाय मेळटाली 
भुरगेंबाळांक. सदांची शीत-कडी, आंबील- पेज आनी फाव्ठक्यार थापून, कयलार 
भाजून चुलींत फुलोवन खाल्ली भाकरी तांच्या जिवाक सदांकाळ घटसाण हाडूक 
पुरो जाताली. हो दिसपट्टो घास मेळोवपाक देमूक भूतदोंगराचीच गरज आशिल्ली 
अशें न्हय. गांवांतल्या कोणाल्याय शेता-भाटांत घाम गळयल्यार ताका आपली 
रोजी सहजकायेन मेळूंक शकताली. ते खातीर ताका भूतदोंगराक वेंग मारून 
बसपाची गरज नाशिल्ली. दोंगोर विकपाखातीर भाटकाराचेर तशेंच कसलेय मोठें 
अरिश्ट आयिल्ले जाल्यार तो व्हडा खोशेन भूतदोंगराचेर उदक सोडूंक तयार 
आशिल्लो. पूण जयवंताले विचार ताका मानवनाशिल्ले. जयवंत निजाचें सोडून 
अडेच्याक AT मारूक सोदतालो. हातचें सोडून पळत्याच्या फाटीक लागूंक 
सोदतालो. उजवाड सोडून काळखांत शिरूक सोदतालो. सताचो मार्ग सोडून 
कांट्या-खुट्यांनी भरिल्ली दुखदेणी वाट गुड्डोबंक सोदतालो. जयवंतार्ली काळीं 
करतुबां GAAS पंगडाक गोड फळदेणी नाशिल्लीं. मागीर गिन्यांनी देमू जाणां 
जावन, जयवताल्या पाड्यापणाक तेंको कसो दीत? 

रामशेणयलो तेंको जयवंताक ना म्हणपाचें देमूल्या ध्यानात आयले आनी 
तोय आतां इल्लो इल्लो तेमाक पेटूंक लागलो. देमूल्या मनांतलो ईश्वर आतां 
खुदूंक लागलो. खंयच्याय प्राण्यांतलो ईश्वर जागो जावंक लागतकीर प्राणी एके 
सुवातेर तिगना. तांच्यातलो शक्तीदेव जागो जावन ताका सतकार्याक प्रवृत्त करता. 
अन्याया आड ताका वावरूक लायता. पापाचे घडे भरसर ईश्वर कुड्ड्या सवंग 
घेवन वोग्गी रावता. चडच विपरीत घडटाशें दिसतकीर तो खंयच्याय प्राण्याकडल्यान 
ना जाल्यार पंच भुतांकडल्यान आपलें काम पुराय करून घेता. हें काम करपाक 
तो मूय-हत्ती, मातयेकण-दोंगर बी चणाचराचो, समोपेग करून घेता. हें करतना 

ईश्वराक ल्हान-व्हडाचो भेद करपाची केन्नाच गरज पडना. ताकाच लागून इतले 
दीस संथ आनी मोवाळ आशिल्लो देमू खिणांत काश्टी खोवन, भेंडाक वालो 
गुंडाळून चळवळीक उबो रावलो. ताणें आतां जयवंताकडे लडाय करपाचें 
थारायलें. फुडली लडाय करपाक ताका पाळ-कोयत्याची न्हय तर बुदूदीची गरज 
आशिल्ली. झगड्यां वोगतार पाळ-कोयत्यांचो उपेग अडाणी करतात आनी 
देमू गावडो आसलो तरी तो अडाणी आनी शिरफिरो नासलो. ताचेकडे लडायेक 
फाव ती बुदूद नासली तरी गांवांत ताचे बरें मागपी बुदवंत उणे नासले. ताणें 
गांवांतल्या बच्यांतल्या बर्‍या बुदवंताचे पायें धरपाचें थारायलें. 

रघूदाद हो रामबाबालो काश्टी-इश्ट. रघूदाद आनी रामबाब भुरगेंपणांत पयलीं 
मराठी आनी मागीर इस्कोल प्रिमारीयु, माथ्यार काळ्यो तोपयो दवरून, शेंडये- 
पोतां मानेर सोडून वांगडाच शिकले. घरांत आवयांनी आनी बोडक्या आज्ययांनी 
केल्ले उत्तम संस्कार, पोर्तुगीज 'पोरोसोर' इबाडूंक शकले नांत. बरें बियांचीं फळां 
तें विखाळे वारे खतावंक शकलेंना. रामबाब मातसो मंदबुद्दीचो पूण रघूदादाल्या 
मेंदवाक सदांच धार चडत आसताली. कोणेंय कितेंय सांगू, बुद्दी साणयेचेर 
घासलेबगर रघूदाद ताका मान्यताय दिनासलो. ताका लागून पावला कणकणी 
रामबाबान केल्ली पिशेपणां रघूदादाक निस्तारचीं पडल्यांत. फुडें फुडें तर रघूदादाचें 
मत्त घेतले बगर रामबाबाले HAST पान हालनासलें. दोगय इश्टांक 'ग' ची पिडा 
म्हणटात ती केन्नाच बादलीना. दोगय एकमेकाली ताकत वळखून वागताले. 
एकमेकाक मजत करताले. तीय ल्हान-व्हडाची भावना मनांत बाळगिनासतना. 
दोगांयचेंय वागणें कोणेंय देखघेणें अशेंच आसले. 

अशें आसलें तरी गांवांत चड पेजाद आसलो तो रघूदादच. कोणय अडचणींत 
पडचो आनी रामबाबान ताची सोडवणूक करचे खातीर रघूदादाकडे ब्हरचो . 
कोणाचीच भीडभाड धरिनासतना खरो आनी फाव तोच सल्लो रघूदादान ताच्या 
Feld बतल्यांक दिवंचो . 

रामबाब आनी रघूदाद हांचे मदली घट्ट इश्टागत लक्षांत आसूनय देमू एक 

दीस दचकनासतना सक्काळीफुडें रघूदादागेर गेलो. 

रघूदादालें घर म्हळ्यार एक रूशीलो मठ. गर्देपासून पयस एका दोंगराच्या 
पालसणाचेर वसला. दोंगरावेल्या उदकाक वाट मेळची म्हण तीन कुशींनी चर 
खणल्यात. घरा फाटल्यान आंबे-पणसाचे उच उंच रूख उबे रावन घराक थंडसाण 
दितात. घराफुडें दोनय वाटांनी तरेकतरेकचीं फळझाडां लायिल्लीं आसात. 
फुलझाडांक केन्नाच उदक उणें जावचें न्हय म्हण खाशेली बांय मारिल्ली आसा. 
रघूदाद स्वता ते बांयचें उदक काडून पोरसांतलीं फुलझाड़ां शिंपता. सगळ्या 
तरेच्या फुलांची मशागत करपाक रघूदादाक खोस भोगता. शेवतीं, आबोलीं, 
गुलाब, मोगरी, जायो, जुयो, अनंत, कणेर, रातराणी, चमेली बी सगळे तरेचीं 
फुलझाड़ां गोडीगुलाबीन नंदतात. रघूदादाल्या पोरसांत ह्या फुलांनी फुलचें, 
सरभोंवतण सुवासीक करची आनी मातयेभरवण जावंची इतलेंच काम त्या फुलांचें. 

पोरसांत आबे-पणसाचें एकय झाड ना. आसात तीं चिकू, पेरा, डाळमा, 
जगमा, आदमाची फळझाडां. ह्या झाडांनी फळा दिवंची तीं मनशां खातीर न्हय 
तर सवण्यांखातीर. हीं Hat खावपाक सगळे तरेचीं सुकणीं रघूदादाल्या पोरसांत 
हाजिरी लायतालीं. आपल्या आवडट्या सुकण्याचीं गीतां आयकुपाखातीर रघूदाद 
वरांची वरां बल्कावांत अशे सुवातेर बसतालो की ताची नदर सगळ्या पोरसाचेर 
पडची. सगळ्या तरेच्या सुकण्यांची तेळणी आनी नियाळणी घडची. 

आजूय सकाळीं सकाळीं सगळे तरेचीं झाडां शिपून जातकीर रघूदाद 
बल्कावांत येवन कसलें तरी fears वाचीत बसलो. Wala एकदां कितेय वाचूंक 
बसलो म्हण्टकीर संवसाराक विसरतालो. ताका लागून देमू येवन इस्कादीच्या 
खांब्याक तेकून केन्ना उनो रावलो तें ताका कळळें ना. देमूनय ताका जापावन 
ताचो वाचनभंग केलो ना. सावित्रीबाय - रघूदादाली घरकान्न चाये पेलो घेवन 
भायर आयली तेन्नाच देमूचेर ताची नदर पडली. 

“आरे देमू, किते रे पापया तूं, येवन खांब्याक तेंकून वोग्गी sat रावला?” 
रघूदादान घरकान्नीच्या हातांतलो चाये पेलो घेत प्रस्न केलो. 

रघूदादान सांगिनासतना सावित्रीबाय देमूक च्या हाडूंक भितर गेली. 

“रोघूबाब, माहां तुकोडे चिजें उलोवंक जायें आहले.” देमू उबयांच उलयलो. 

“उलोवया रे, पूण पयलीं तूं बस पळोवया.” रघूदादान च्याचो घोट घेत 
देमूक बसूंक सांगले. 

“arg रोघूबाब! हांव तुजो चोड वोगोत घेयिन्ने.” 

“तुका दिवंक म्हजेंकडे खूब वोगोत आसा. गरजे भायर वोगोत पेड्ड्यार 
करूंक येवंचो ना तूं म्हजेकडे. सांग, कित्याक आयिल्लो? रामान धाडला कसल्या 
कामाक?” 

“तेणें धाडूना माहां. हांवूच येयलां.” 

“बरें आसा. सांग. कसलोच दचक धरू नाका मनांत.” 

इतले म्हणसर सावित्रीबायन च्याचो ग्लास हाडून देमू म्हऱ्यांत दवरलो. 

“पयलीं च्या पिवन घे. मागीर सवकास जाय तितलें उलोवया. तूं आमचोच 
मरे.” 

देमू रघूदादागेर पयलेच खेप येवनासलो. HAST खास काम ना जाल्यार 
निरोप आसल्यार रामशेणय ताका मुजरत धाडटालो रघूदादाकडे. रघूदाद ताका 
पयलीं च्या पिवयतालो आनी मागीरच ताका आवियार करतालो. ताच्यो गजाली 
आयकून. 

च्या पिवन जातकीर आपलें दु:ख रघूदादाक कशें सांगचें हाचो विचार देमू 
करूक लागलो. थोडो वेळ तो घुटमळ्ळो. थोडो वेळ भावार्तीपणान रघूदादाच्या 
तोंडाकडे पळेत Taal. शेकीं ताका आपलें तोंड उगडचेंच पडलें. 

“रोघूबाब, तुका हांव कोहें सांगो, तेंच कोवोने! हांव व्होडल्या भाटकोराची 
कागाव झेवन येयिन्ने. तो सामको देवमुनीस! ast कितेंच वांकडे उलोयल्यार जीब 
तुटोन पोडटोली म्हाजी. पूण जेयेंतबाब कोत्ता तें साप्पूच सोसपा न्हो.” 

“आरे राम किते आनी जयवंत feed, तांचें अजून कोणे कितें वांटूक ना. तें 
feed करतात तें एकमेकाक विचारूनच करतले. तशीच रीत आसा ते मठयेची.” 

“तोहें आहलें जाल्यार, हांव इंगा येताहलो रोघूबाब! तूं उलोयता ते भासेन 
तुका कोहलीच होबोर ना, थिगा fast घोडटा तेजी.” 

असें कशें जातलें? राम आनी म्हजी ह्या दिसांनी भेट जालीना, हें खरें 
आसले तरी तशेंच कितेंय आसल्यार राम म्हज्या कानार घाल्याबगर रावचो ना. 
तरी तुज्या मनांत म्हाका कितें सांगपाचें आसा तें सांगून मेकळो जा. कोणाक 
कितेंय समजावपाचें आसल्यार तें करपाचें काम म्हजे. कोणाच कडल्यान तुजेर 
अन्याय जावंक दिवचोना हांव. हांव तुका वळखतां. तू कोणाचो एक केंस वांकडो 
करचोना हाची पुराय खात्री आसा म्हाका. रामबाबय तुजेविशीं सदांच अशे उलयत 
आयला, उलय तू!” 

आयज मेरेन जयवंतान केल्लीं कर्मा देमून कसलेंच तिखटमीट लायनासतना 
रघूदादाल्या कानार घाली. देमू फट उलोवचोना हाची पुराय खात्री रघूदादाक 
आसली. जयवंत दोंगोर विकूंक सोदता ही गजाल रघूदादाल्या कानार आयज 
मेरेन कोणेंच घालूं नाशिल्ली. सद्या दुडवांक लागून भाटकार आपलीं शेतां - 
Wel विकून तांचेर व्हडल्यो-व्हडल्यो इमारती बांदूक दितात. रघूदादाक तें साप्प 
मानवनाशिल्लें. झाडां-पेडांची जाल्ली कत्तल ताच्यान पळोवं नज आशिल्ली. 
आनी आतां भूतदोंगोर विकपाक वता तें आयकूनच रघूदादाली तकली भिरभिरली . 
दोंगोर रामशेणयलो जालो म्हूण कितें जाले? त्या दोंगरावेली सगळ्या तरेचीं गोड- 
गोड़ फळां रघूदादाल्या भुरगेंबाळांनी वर्साचीं वर्सा चाखल्यांत. कितलेशेच घराबे 
फळां खावन धादोस जाल्यात. रामशेणय दोंगोर विकूक कसोच तयार जावंचोना. 
हें कुकर्म जयवंताचें. 

जयवताच्या नांवान आतां रघूदाद बोटां मोडूक लागलो. जयवंताक स्राप 
सोडचे अशें ताका दिसले. ताच्या काळजांत सावन सुटिल्ले स्रापबाण खर 
आसतात. ते जयवंताक लागल्यार इश्टपुत्राक लागून ताचें वायट जातलें. थोडो 
वेळ रघूदाद WI तांबड़ो जालो. ताचे हात-पांय थरथरले. शिरान शीर तट्टटली. 
दोळे विस्तारले. पूण तो कांयच करूक शकनासलो. जयवंताचो जन्मदातो जर 

जयवंताक आडावंक शकना, तर रघूदाद कितें करूंक शकतलो? इश्ट जालो 
म्हण कितें जालें? सत्तेफुडें शाणेपणां चलतात? दोंगराचो मालक जयवंत. तो 
आपल्या दोंगराचें कितेंय करूंक शकता. मनांत आयल्यार लासून गोबोर लेगीत 
करूक शकता तो आपल्या दोंगराचो आनी घरादाराचोय बी! 

हें सगळें खरें आसलें तरी देमूर्चे कितें? आनी देमू एकलोच भागेली ह्या 
संवसारांत आसा? देमू असल्या कितलेशाच भागेल्यांनी रगताचें उदक करून 
शेतां-भाटां वसयल्यांत. ताका लागूनच देसांतल्या लोकांचीं पोटा भरतात. जमनीचेर 
हक्क गाजोवन कश्टकान्यांनी वाडयल्लीं फळदेणी झाडां-पेडां कापून उडोबप हीं 
पिशेपणां न्हय? पिकाळ जमनीचेर सगळ्यांनी घरां बांदली जाल्यार लोकांनी खावचें 
जेवचें कितें? लोक उपाशी मरूक लागलो जाल्यार घरांनी रावतलो कोण? भुता? 
सत्ताधीशांचीं हीं कुकर्मा जाता तितले वेगीं कोणे ना कोणे थांबोवचींच पडली. 
फुडें कोण थांबयता तो थांबयता. आतां म्हज़्या इश्टाक - रामशेणयक आनी 
देमूक जयवंताच्या तोंडांतल्यान सोडयना जाल्यार मागीर तो रघू कसलो? थरलें 
तर! पांयांकडे आयिल्ल्या याचकाची मजत करूकच जाय! 

रघूदादाले तकलेत विचारचक्र केदो वेळ घुंवतालें आनी देमू ताच्या चेज्याचे 
बदलते भाव नियाळटालो. अकस्मात रघूदादाची तंद्री तुटली. ताका देमूची याद 
जाली. ताचे दोळे देमू दिकेन घुंवले. 

“देमू, तू वच आतां. तुजो प्रस्न समजलो म्हाका. तो सोडोवपाची माण्णी 
हांव करतां. तुका कांयच भिवपाची गरज ना. तुजो मार्ग सताचो आसा. देवाचेर 
भावार्त दवर. GAs केन्नाच मरण ना.” 

रघूदादाल्या उतरांनी देमू भारावलो. ताच्यांतलो नेट कितलेशेच पटीनी बाडलो. 
Gh केन्नाच मरण ना' हें रघूदादालें उतर देमूक भांगरान बांदिल्ल्यावरी लागलें. 
तें तो गांठीक बांदून घरचे चालीक लागलो. 

रघूदादान सांजेवेळा रामशेणयगेर वचपाचें थारायलें. सगळ्यां समक्ष जयवंताक 
जाप विचारूक! रामशेणयची कानउगडणी करूंक. रघूदाद आसाच तसो. GAH 

खरो खोट्याक खोटो. बय्याक बरो वायटाक वायट! ताच्या ह्या गुणांक लागून 
वाकड्या मार्गान चलपी लोक ताका थारायंच भियेताले. 

रघूदादान आनी वोगोत केलोना. 'शुभश्च शीघ्रम म्हणून तो तेच दिसा 
सांजेवेळा रामशेणयगेर गेलो. हेत हो की ताचें उलोवप सगळ्यां समक्ष जावंचें. 
भूतदोंगोर विकपाक जयवंताचेर कसलें अरिश्ट आयलां तें जाणून घेवचें. गरज 
पड़ल्यार ताका मजत करची. 


साजवेळची दिवोलावणी. चुडटांनी शिविल्ल्या गोठ्यांत गायो-वासरां 

शेपड्यो हालयतालीं. घरांत सवाशीण कोण नाशिल्ल्यान तुळशीकडे दिवो लावपाचें 
काम नेमान गोविद करतालो. ताणें तें सदचेभशेन आयजय केलें. 

मिर्गाचे दीस आशिल्ल्यान घरभोंवतणच्यो मोगर्‍यो फुलिल्ल्यो. प्रफुल्लाक 
जाय जाल्यार कितल्योश्योच विणयो करून माळूक जाताल्यो ताच्यान. पूण 
प्रफुल्ला म्हळ्यार स्त्री-मुक्तीचें वांगडी. केंसांचो ताका चड दुस्वास. मोगरी बावडी 
सवाशीणीच्या हातलावणेक आशेतालीं. 

रामशेणयल्या घराभोंबतणी शेतांच शेतां. शेतकाऱ्यांनी पोत्र्याच्या राशींक 
शेतभर उजो घाल्लो. धुंवराच्या लोटांनी शेतां गोबरेल्लीं आनी काळशेल्लींय. 
वारो खंय तरी लिपून बशिल्ल्यान पोत्रो धुंबरेतालो . 

लागशिल्लो दर्यो गाजतालो. किड्यांचो आवाज खर जाल्लो. सुकणीं 
रूखांचेर एकठांय जाल्लीं. कांय सुकणीं बेटींच कुचकुचतालीं. फाटीं shed 
कांय अदाशी कावळे एकेक करून घोटेरांत येताले. 

रामशेणय शेता धडेर उनो रावन सैमाचो खेळ पळोवन मनांतली उदासी पयस 
करपाच्या यत्नात आशिल्लो. इतले म्हणसर सगळे घरवांगडी घरांत येवन आपापले 

सुवातेर विसवले. 

घरांतलीं सगळीं मनशां आपापले तंद्रेंत आसतनाच दारांतलो सुणो भोंकलो. 

शेता धडेर Sat आशिल्ल्या रामशेणयन फाटीं वळून पळे जाल्यार रघूदाद! 
हातांतं बेटरे दिवो घेवन दारांत मोन्यांनी उबो. रामशेणयन आनी वोगोत केलो ना. 
दोनच धेपां मारून तो रघूदादाल्या म्हऱ्यांत आयलो. दोगय इश्ट एकमेकाकडे 
पळेत खिणभर तशेच उबे रावले. रघूदादाल्या चेज्यार चिंता आनी हे वेळार येवपाचें 
कारण कितें, असो रामबाबालो चेरो खुणायतालो. 

“आत्या, रघूदाद आयलो गे!” गोविंद खंयच्यान तरी आड्डेलो. ते बराबर 
घरांतलीं सगळी मनशां बल्कावांत जमलीं. बल्कावांतल्या सोप्यार रघूदादाक 
बसोवन ताका गराडो घालो. सोप्यार अशे तरेन बसप रघूदादाक आवडटाले. 
रघूदादाली विचारपूस जातकीर तो फुडें कितें उलयतलो हाची वाट पळेत जणेकलो 
रावलो. 

जयवंत मात एकटोच भायर येवन थंय मातय गणय नासतना बद्‌द आपले 
कुडींत वचून विचार करीत बसलो. रघूदादाक आपलें कारस्तान कळ्ळां जावंये. 
ना जाल्यार तो हे वेळार हांगा येबचोनासलो . हाची खात्री आतां जयवंताक जाली. 
हाकाच म्हणटात चोराच्या मनांत चान्ने. कारण रघूदाद कित्याक आयला, हें 
अजून ee जावपाचें आशिल्ले. जयवंताक शिताफुडें मीठ खावपा सारके कांयच 
घडू नासले. शेकीं जयवंतच तो! तातूंत वकील. रघूदादाचे आनी आपल्या बापायचे 
किते संबंद आसात, हें तो पुराय जाणासलो. तेन्ना रघूदादाक टक्कर कशी दिवंची 
हाचो विचार करीत तो बसलो. 

रघूदाद आयिल्ल्यान सगळ्यांत चड खोशी जाल्ली ती गोपिकाबायक. 
असल्या लोकांकडे गजाली करूंक तिका आवडटा. आतांय तिचेंच उलोवप 
हेरांपरस चड जातालें. पूण रघूदादाली मोख वेगळीच आशिल्ली. गोपिकाबायलीं 
सगळीं उतरा माथ्यावेल्यान वतालीं. तिका तो फकत वयलेतरांक हय-ना, हय- 
ना इतलेंच करतालो. ताका केन्ना काय जयवंताक आपोवन उजरावन काडचो 

अशें दिसतालें. 

“आयलाच न्हय, आयज सांजे राव आनी फाल्यां सकाळीं वच बाबा!” 
अशें म्हणून शेकी भितर वचूक उठले गोपिकाबाय. 

“हांव रावंक येवना हांगा. मातसो जयवंताक धाडून दी पळोवया. म्हाका 
ताचेकडे गरजेचे किते उलोवक जाय.” 

रघूदादान अशे तरेन सांगलें की गोपिकाबायन रकाद दिवंचें पयलींच तें 
जयवंतान आयकलें. 

येदोवेळ रघूदादान भूतदोंगराविशीं एक चकार शब्द काडूंनाशिल्लो 
रामशेणयमुकार. आनी काडून कांय फायदोय नाशिल्लो. उलयले उपरांत ताचें 
धड रेसपोस मेळटलें काय किते हाची उलोवचे पयलीं कल्पना आसताली रघूदादाक. 
आपलीं मोलाचीं उतरां बेटींच वाऱयार सोड़पाक तयार नासतालो तो! 

इतले म्हणसर खाकुडल्यांवरी जावन जयवंत आपले कुड़ींतल्यान भायर 
सरलो. 

“रघूकाका केन्ना आयलो.” जयवंतान साळसूदपणान प्रस्न केलो. 

“तूं पळोवन गेला मरे म्हाका भितर. आनी केन्ना आयला काय म्हण 
विचारता?” 

“विसरलोच काका हांव.” 

“विसरपाचोच. आदोवगाद जाला न्हय रे तूं आतां!” 

“ते आसू. म्हाका कित्याक आपयला सांग पळोवया.” 

“म्हाकाय वाड़ोवपाचें ना. यो सांगतां कित्याक आपयला तो. वोगीच ताकाक 
येवन गाड़गो कित्याक लिपोवं? स्पश्टच उलयल्यार बरें न्हय?” 

“हय काका. म्हाकाय स्पश्ट उलयल्लें आवडटा आतां.” 

“तू भूतदोंगोर विकपाची माण्णी करता म्हण आयकला हांवें. खरी गजाल 
ती?” 

“हावे बाप्पाक म्हणिल्लें asi. पूण अजून निश्चित करूंक ना.” 

“हो प्रस्ताव कोणाचो?" + 

“प्रस्ताव म्हजो. पूण तो मान्य बाप्पान करपाचो. 

“हय मरे. मागीर प्रस्ताव मान्य जायनासतना देमूकडे उलोवणी कोणे केली?" 

“तुका कशे कळळें, eid देमूकडे उलोवणी केल्यांत ती? तो आयिल्लो 
काय कितें तुजेकडेन? ' 

“-हजेकडेन येना जाल्यार आनी कोणाकडे वतलो तो? तूं ताचेर अन्याय 
करता. अन्याया आड लडपाची स्वतंत्रकाय जणेकल्याक आसूंकच जाय. ताका 
दिसलें जावंये, म्हजेकडे आयल्यार ताका आदार मेळटलो, आयलो तो! आतां 
ताचेर जाल्लो अन्याय पयस करप, हें म्हर्जे काम. 

“पूण आमी ताचेर अन्याय करूं ना काका! आमी दोंगोर विकलोच जाल्यार 
ताका भरपूर पयसो दिवपाचें उतर दिलां हांवें. 

“पूण ताका पयसो नाका. ताका जाय कश्ट करपाक भूंय! तो पयशांचो पूत 
न्हय, भुंयेचो पूत. भूय ताची आवय. तूं ताका ताचे आवय पसून तोडूंक सोदता. ' 

“पूण काका, भुयेचें धनी आमी. आमचो हक्क ताच्यान नाकारू येता?” 

“तू धनी कसलो रे? फकत नांवाचो. दोंगराचीं कागदां तुज्या वाडवडलांच्या 
नांबार आसात म्हूण तूं हक्क गाजयता. आनी देमूच्या वाडवडलांनी इतलो तेंप त्या 
दोंगरार घाम गळयलो, ताचें कांयच मोल ना रे? ताच्या मत्ताक कसलोच वालोर 
ना? तुमी ताका त्या दोंगराचो भागेली म्हण बागयतात मरे? भागेली हाचो अर्थ 
कितें रे? भागेली म्हळ्यार समान हक्कदार, हेय कळना तुजे असल्या शिकिल्ल्या 
सवरिल्ल्या मनशाक? तुज्या अशिक्षीत वाडवडलांनी जें पातक केलें ना, तें तूं 
करूंक सोदता? शिकून ब्रूत जावंक सोदता रे तूं?” 

“पूण काका.... 

“जाप काडू नाका. तुजीं शाणपणां आयकूंक येवना हांव. निमणे तुका एकच 
सांगतां. तूं जर दोंगोर विकून देमूक आनी ताच्या वांगड्यांक GIR उडयशी 
जाल्यार तांची कड घेवन हांव निमणे मेरेन लडटलों. तूं म्हाका बरो वळखना. हांव 

कितलो तेमोज आसा तो तुज्या बाप्पाक खबर आसा. येता हांव!” 

अशें म्हणून रघूदाद थंयच्यान राग्गान कडसलो. रघूदादाल्या रागाची 
जाणविकाय रामशेणयक आशिल्ली. पूण ताचो असलो अवतार तो पयलेच खेप 
अणभवतालो. रामशेणयल्या घरच्यांकय रघूदादालें खरेलें रूप आयजच कळून 
चुकिल्ले. 

रघूदादाल्या उलोवण्याचो परिणाम एक जयवंत सोडलो जाल्यार घरांतल्या 
सगळ्या मनशांचेर जालो. ताच्या उलोवण्या वेल्यान जयवंताच्या मनांतलें कारस्तान 
सगळ्यांक स्पश्ट कळून चुकले. एक रामबाब सोडलो जाल्यार जयवंताल्या ह्या 
कारास्तानाचो पत्तो कोणाक लागूनाशिल्लो. गोपिकाबाय आनी गोविंदाक तर 
जयवंताल्या करण्याचें खुबच वायट दिसलें. तीं जळफळ्ळीं आनी खंतेलींय बी! 
जयवंताक रघूदादालो आतां खूब राग आयिल्लो. पूण तो बापायमुखार कांयच 
उलोबंक शकलो ना. पूण रघूदादालो मात तो कायमचो दुस्मान जालो. 

रघूदाद रामशेणयल्या दारांतल्यान तडतडून गेलो. रागाभारान तो घरा केन्ना 
पावलो, तें ताकाच कळळें ना. रघूदादालो रागापारो एकदां चडलो म्हण्टकीर तो 
देवोबपाचें कामय ताकाच करचें पडटालें. ताचो राग आपसूक असो केन्नाच 
देबलोना. तो देंवयतलो जाल्यार रघूदादाक चोवकेर कितल्योश्योच शतपावल्यो 
मारच्यो पडटाल्यो. मागीर बल्कावांत येवन बोल्तेरार बसून दोळे धांपून शांत पडचो 
पडटालो. असले वोगतार कोणेय ताका जागोवपाचो यत्न केल्यार तशें करतल्याची 
धडगत नासताली. 

केन्ना HA शांत जावपाक ताका खंयचेय तरी एका देवाचो धावो करचो 
पडटालो. आज तो रागान इतलो पेटिल्लो आशिल्लो की रामाशिवाय दुसरो खंयचोच 
देव ताच्या दोळ्यां मुखार उनो Tah धजनासलो. आजय ताणें आपलो ताप 
देंबचो म्हण, मनातल्या मनांत रामजप चालू केलो. सतवचनी रामय रघूदादाले मन 
वळखून आशिल्लो. रघूदादालो जप कानार पडनाफुडें आपल्यो संवसार राटी 
सोडून तो धांवून येतालो, Was हांसतें मुखामळ दिसनाफुडें रघूदाद आपल्या 

मूळपदार येतालो. आतांय तशेंच जाल्ले. 

मनीस केदोय व्हडलो जांव, तो भडकलो की खलास! रघूदाद विचारी 
आशिल्लो, सज्जन आशिल्लो, नितीमान आशिल्लो. पूण ताका खंयी अन्याय 
दिसलो रे दिसलो, ताची शांत तकली भडकलीच. तकली थंड जातकीर आपल्या 
ह्या दुर्गुणाचो ताका पश्चाताप जातालो. आतांय बी तशेंच घडलें. आपल्या 
इश्टाल्या दारांत वचून ताच्याच पुताची सगळ्यां देखत खरडपट्टी काडली हाचे 
रघूदादाक We पिकासांव जालें. तो स्वताकच आतां कोसूंक लागलो. जयवंत 
कितलोय axe, सुवार्ती, पाडो आनी क्रूर आसलो तरी ताका दुखोवपाचो रघूदादाक 
कसलोच अधिकार नाशिल्लो. रघूदादाकडच्यान ती एक व्हडली चूक घडिल्ली. 
ह्या आदींय ताच्या facta खुबश्यो असल्यो चुको घडिल्ल्यो. फुडेय घडत 
आसतल्यो. रघूदादाल्या सोबावाचें तें एक खाशेलेंपण आशिल्ले. तें सुदारपाक 
कोणाकडेच वखद नाशिल्ले. 

रघूदादालें एक मन आतां सांगताले, आतांच वचून जयवंताकड़े केल्ले 
चुकीची माफी मागची. दुसरें मन सांगतालें, खबरदार asi कितेंय करशी जाल्यार. 
तशें केल्यार रघूदाद हो Wale उरचोना. राम हो एक वचनी आनी एक बाणी 
आशिल्लो. रघूदाद तर रामभक्त! एकदां तोंडांतल्यान भायर पडिल्लें उतर फार्टी 
घेता तो रामभक्त कसलो? शिवाय रघूदाद आनी जयवंताच्या इदादींत खूब अंतर 
आसा. जयवंता कडल्यान मोटो गुन्यांव घडला. आपल्या इश्टालो पूत तो आपलोच 
कसो. ताका सुदारपाचो अधिकार आपल्याक आसा. आनी सुदारलोना जाल्यार 
ताका बुदूद शिकोवंकच जाय, ताका मेकळो सोडल्यार तो आपल्या 
बापायकडल्यान आळबंदाक येवंचोना. अशें चितून Wale सेसुस्त जालो. 

रघूदाद आपल्या बापायपरस खर आसा, हाची जाणविकाय जयवंताक 
आशिल्ली. ताच्या फुडें बापायचीं शाणेपणां चलची नांत, हेय जयवंत जाणां 
आशिल्लो. रघूदादाल्या फणफण्यान जयवंताक सणसणो माल्लो. ताचें हून रगत 
आतां चडच सळसळू लागलें. जयवंत खिणभर फुगलो. चड फुगल्यार रगता 

` आताक येता हें तो जाणां आशिल्लो. रागा भरान तो मूठ आवळून कुडींत धांवून 
गेलो. कुडीचीं दारां बंद करून बाज्जेर पडलो. राग सोसू नज जावन ताणें घब, 
घब करून उशीं धुमकायलीं. धुमक्यांचो आवाज प्रफुल्ला सोडून हेर सगळ्यांच्या 
कानांत घुसलो. प्रफुल्लाच्या मनांत देसेंत न्हवरे खेळ खेळूक लागतकीर भायर 
मळब कोसळ्ळ्यार लेगीत तें शिंतीदार येवपी भुरगें न्हय! 

जयवंत खूब जळफळ्ळो, तडफडलो आनी मागीर इल्लो इल्लो करून 
शांतेलो. रघूदादाकडे आतां ताका झूज दिवपाचें आशिल्ले. तेंय बी रघूदादाल्या 
जाण्ट्यापणाचो मान राखून. स्वता ल्हानपणाचें सवंग घेवन. हेरांक हुलकावणी 
आनी भुलसावणी दिवन. 

ताणें आतां गोपिकाबायक थंडसाणेन उलो माल्लो. असो की तिणें ताची 
काकुळट करची. 

गोपिकाबायय येदो वेळ कान फाकारून बशिल्ली. ती कुडी दाराकडे आयली. 
तिणे दार टकटकलें. ती टकटक आयकून जयवंतान दार काडिनासतना बाज्जे 
वेल्यान पिरंगल्यावरी केले. “आत्या, म्हजी तकली फोड़टा!' 

“दार उगड, बाम काडटां.' गोपिकाबायन खंती जावन जाप दिली. 

“'बामबिम कांय नाका आत्या! हांव असोच थोडो वेळ पडून रावतां. मातसो 
दोळो लागल्यार आपसूक थांबतली तकली. '' 

“बरें आसा. जेवणां वेळार उठयतां.'' 

“नाका नाका. जागो जाल्यार हांवच जागयतां तुका वाडपाक. '' 
हाचे वयर गोपिका कांयच SHAS ना. आनी उलोवन कसलोच फायदो नाशिल्लो. 
कितलेंय सांगल्यार तो आपल्या मनांतलें सोडिना हें जाणां आशिल्ले गोपिका. तें 
तशेंच फाटले पायांनी रांदचे कुडींत गेलें. कामाक लागचे पयलीं बोवाव्ठ न करपाक 
सगळ्यांक ताकीद दिवपाक मात विसरले ना तें! 

खरें म्हळ्यार जयबंताची तकली फोड़पाक ती अशी लेचीपेची नाशिल्ली . 
एक मात खरें, रघूदादाक लागून तो आतां इल्लो चडच शादूर जाल्लो. रघूदादाक 

तो आतां आपल्या मागविलो व्हडलो कांटो समजतालो. हो कांटो Ala करतलो 
जाल्यार, पयस करतलो जाल्यार उग्र रूप धरिनासतना इल्लीं कोलेपणांच | 
बरीं, अशें ताच्या मनांत आयलें आनी तशेंच करपाचें थारायलें ताणें! 

` आतां तो हळूच उठलो. चोर पावलांनी दाराकडे गेलो. आत्यें कामांत रमलां 
काय ना हाची खात्री करून घेतली. दाराची खिळी सारखी बसल्या कायना तें 
पळेलें. आलमार उगडून एक चेपटी बाटली भायर काडली. उशाक तेंकून 
आशिल्ल्या मेजार दवरली. दिवो वाडयलो. मागीर कोपा उपेग करिनासतनाच 
बाटली ताळ्यांत वोतली आनी ते राती पुरतो देवागेर गेलो. 


उपाशी पोटार तांबडे रसायन पोटांत रकोवन साबुद्देभायर गेल्लो जयवंत 


फांतोडेर जागो जालो. गांवचे इगर्जेच्यो घांटी आनी खोजन्यांनी ताका जागयलो, 
ना जाल्यार आठां पयलीं तो हातरूण सोडपी मनीस न्हय. 

रामशेणयचेर मात घांटी-खोजन्याचो परिणाम केन्नाच जालोना. 
झिळमिळट्यावेलीं सुकण्यां गीतां ताका भायर वोडून व्हरतालीं. उठना फुडें हातांत 
तांबयो घेवन, घरा पसून पयस खंयतरी वचून येतना, जानवें कानाक खोवन, एरंडाचे 
बडयेन दांत घाशीत घराभोंवतणी पासयो मारप. मागीर मान्न्यांत वचून हांड्यांतल्या 
हून उदकान न्हावप. मागीर फुलां पाटलो घेवन, पांयांत खडावो चडोवन पोरसांतलीं 
फुलां तोडून हाडप. मागीर ताचो आठ मेरेन देवाज्यांत बसून पुजेचो आक्त 
चलतालो. ताच्या ह्या देवकाऱयांत कोणच मेत्यार जायनासलो. खासा गोपिकाबाय 
लेगीत. धूप-उजवातीच्या वासान सगळें घर घमघमतालें. घांटीचे किणकिणेन 


कानाक थंडसाण मेळटाली. पुजे वोगतार घरभर लोकांचे कान, दोळे आनी नाक 
धादोस भरीत जातालें. 

आयज रामशेणयन पुजेक सदांपरस इल्लो चडच वोगोत घेतलो. ताकाय 
कारण आशिल्ले. ह्या दिसांनी ताच्या जिवितांत भलत्योच घडामोडी घडटाल्यो. 
ताच्या वाडवडिलांनी संवसाराची बसोवन दिल्ली घडी कोण तरी विस्कट्टा अशें 
ताका दिसूंक लागिल्लें. आपले कितेंय पूण खंयतरी चुकलां. ताका लागून 
वाडवडलांचें रागणें पडलां जावंये. ताच्या मरून गेल्ल्या पुर्वजाच्यो खुणो डबयांनी 
भरून देवार्‍यांत मांडून दवरिल्ल्यो. रामशेणयन तांकां सगळ्यांक हात जोडून 
नमस्कार केलो. बापूय, आजो, पणज्याची बी मनांतल्या मनांत नांवां घेवन, 
आपल्या जयवंताक तांणीं बरी बुध्दे दिवंची अशी मागणी केली. ग्रामदेव- 
कुळदेवता हांचोय उगडास करून सवस्कायेची मागणी केली. 

आपलो बापूय केदो वेळ जालो पुजेपाठ सोडिना तें पळोवन जयवंताच्या 
मनांत पाल चुकचुकली. ताका दिसले आपल्या बापायची मनस्थिती इबाडल्या. 
कोणाय भशेन ताका दुखापासून पयस दवरपाची माण्णी करूंक जाय. 

तशें पळोवंक गेल्यार जयवंत केन्ना देवाक नमस्कार - निमस्कार करपाचे 
भानगडींत पडलो ना. देवाचेर ताचो भावार्त नाशिल्लो. तरी तो आदोवगाद 
आशिल्ल्यान, मानसशास्त्राच्या आदारान मनीस सबावाची पारख तो बरी करतालो . 
ताचे खावपाचे दांत वेगळे आनी दाखोवपाचे वेगळे आशिल्ले. दाखय लिपय 
करून मनशाचेर वागरें घालपाक ताका कोणें शिकोवपाची गरज नाशिल्ली. ताणें 
आतां INAS, आदोवगाशी आनी मोठेपण मातें कुशीक दवरून, थोडो तेप 
मुयेरूपान साकर खावपाचो यत्न केल्यार तेंच शाणेंपण थरतलें. 

रामशेणयली पुजा चलतासतना गोपिकाबाय गरज नासतना बेटेंच गुटमळरटालें. 
गोविद आनी वावराडी लागसाराक आसा तें पळोवन जयवंत संत पावलांनी 
देवार्‍्याकडे गेलो. ताणें हात जोडून मुजरत देवाक नमस्कार केलो. जयवंत देवाक 
पाय पडटा तें पळोवन हेरांचीं तोंडा उजळळीं. जयवंतांत जाल्लो बदल पळोवन 
सगळीं अजापलीं. एकामेकाच्या तोंडाकडे पळेत रावलीं. 

रामशेणय पुजा आटपावन उठ जाल्यार जयवंत हात जोडून म्हऱ्यांत उबो . 

ताका पळोवन रामशेणयंक सूर्या अस्तमेक उदेल्याचो भास जालो. ताणें परत 
एकदां देवाऱ्यांतल्या देवांचेर नदर माल्ली. पळे जाल्यार देवाऱ्यांतले सगळे देव 
उबे रावन जयवंताक आशिर्वाद दितात अशें ताका दिसले. 

जयवंत आतां देवांकच पांयां पडून वोगी रावलोना. तो बापायकय पांयां 
पडलो. हो देखावो पळोवन भोळो रामशेणय इतलो भुल्लुसलो की ताका दिसलें 
की तसोच धांव मारून ही गजाल रघूदादाक सांगची. पूण खिणांत ताचें मन 
बदल्लें. ताका दिसले, मातसो धीर धरल्यार बरो! 

हे घडणुकेन चड खोस भोगली ती गोपिकाबायक. ताणें अपुरबायेन 
जयवंताच्या ALAR हात वोडलो आनी तरतरीत भितर वचून चाये आक्त कोमेस 
केलो. जयवंतय तोंडार खोशयेचें हाशें परगटायत सगळ्यांमदें. वावरू लागलो. 
पूण हें हाशे नकली आशिल्लें हाचो सरळ आनी साद्या मनशांनी विचार केलो ना. 
तांकां दिसलें, जयवंत आतां सुदारला. देवान ताका अशीच बुदूद दिली जाल्यार, 
सगळें Ud जाग्यार पडूंक वेळ लागचोना. 

जयवंतान आतां थोडे दीस भुतदोंगराचो विशय न काडपाचें थारायले. ताणें 
देमूक दोंगरार आपोवन व्हेलो. दोंगराचो कारबार आदले भशेनच चलोवपाची 
ale ताणें देमूक दिली. देमू खोशी जालो. ताणें ही गजाल आपल्या घरच्याक 
आनी हेर वांगड्यांक इल्लोय वोगोत लायनासतना सांगली. सगळ्यांनी मळबावशीं 
हात जोडून देवाचे उपकार मानले. | 

दुसरे दिसा सावन जयवंतान भूतदोंगरार वचपाचें बंद केलें. चेज्यावेली गर्वसाण 
लिपयली. घरच्यांकडे उलयतासतना तोंडांतल्या उतरांक मोवाळसाण आयली. 
ताचे वागणुकेंत ल्हानविकाय दिसूंक लागली. दोंगरावेलीं मानाय-कामेऱ्यां 
दिसल्यार, वाटेर थांबून तो तांची माये-मोगान चोवकशी करूंक लागलो. ताचे 
बरे वागणुकेन लोकांक बरें दिसूंक लागलें. आपूण बापायच्या आनी घरच्या 
कसल्याच वेव्हारांत ढवळाढवळ करिनासतना आतां आपल्या आदोवगाशींतच 
चड लक्ष घालतां, अशें तो लोकांक भासोवंक लागलो. चलेबाबाची संगतय तो 

आतां टाळूक लागिल्लो. 

ह्या वर्सा माय इल्लो चडच तापलो. जूनाची दोन सातोळीं गेलीं तरी पावसाचो 
पत्तो लागलो ना. बांयों आटल्यो, तळी सुकली. गांवगिरे लोक माथ्यार कळशे 
घेवन उदकाच्या सोदाक हांगां थंय वणवण SSH लागले. गोरवां गोट्यांत बसून 
झेमूक लागलीं. बालद्यांनी उदक पिवपी गोरवांक, तांबये-दोन तांबये उदक पिवन 
दीस काडचे पडले. 

गांवांतले केळंबे सुकले. होंडे सुकिल्ल्यान शेतांतले चरवे करपले. शेतां- 
भाटां रखरखूं लागलीं. वोताच्या कडकसाणीन कोणच हुंबर्‍्या भायर पावल उडोवंक 
धजना जालो. वोता धग सोसूंक नज जावन रात-दीस घरांत आयणे हालूंक लागले. 
मिरगा पयलींच पावसा पुरूमेंत करून दवरिल्ल्यान भायर वचून हात-पांय 
हालोवपाक कितेंच उरूक नाशिल्ले. सगळ्यांचे दोळे मळबाकडेन लागून 
आशिल्ले. केन्ना पावस कोसळटलो आनी नांगर घेवन शेतांत केन्ना देंवतले, अशें 
शेतकारांक जाल्ले. 

सकाळच्या मायत्याक चकचकीत आशिल्ल्या मळबांत एक दीस सांजेवेळा, 
पांचाच्या सुमाराक, अकस्मात मळबांत काळशीं कुपां एकठांय जावंक लागलीं. 
सुर्वेक काळशीं आशिल्ल्या कुपांनी म्हणटा म्हणटा पुडीकोर घेतलो आनी मळब 
दाटयलें . उपरांत सगळ्या वाठाराक काळखा पांगरूण घाले. ह्या काळखाक भिवन 
वाऱयान खंय दडी मारली देवाक खबर! थोडो वेळ पयलीं माडां चुडट्यो हालताल्यो. 
आतां त्यो निर्जिव जाल्यो. TA काळोख वाडटा तो पळोवन, मळबांतली म्हातारी 
जड़याळें जात्यें मांडून गोंव दळूंक बसली. तिचें दळण पळोवन मळबांतलोच एक 
राकेस फुडें आयलो. खंयच्यान तरी ताणें भाजिल्ल्या चिंचाऱ्यां पोटली हाडली 
आनी लागलो कटकटावंक. इतले म्हणसर दुसरो एक राकेस मुसळ घेवन आयलो 
आनी लागलो कांडूक. कितें कांडटा तें त्या पिशाकच खबर नाशिल्ली. ताणें 
जादवान तयार केल्ल्या पाखणी वानाचेर मुसळ खंय पडटा आनी फार खंय जातात 
हाचें भान ताका नाशिल्ले. तरी मुसळ आनी वान हांच्या घर्शणान निर्माण जाल्ल्यो 

उज्या तरसादी मळबभर धुमशेणां घालूंक लागल्यो. त्या राकेसान तांतलीच एक 
तरसाद काडून काळखा पांगरूण पिंजलें. मागीर मळबांतलो उजवाड जोगलां 
रूपान धतरेर देंवून, शेतां-भाटां आनी दोंगराचेर धोला ASR शिगमो खेळूक 
लागलो. 

मळबांतलो गडगडो आनी THA पळोवन येदो वेळ खंय तरी न्हिदून 
आशिल्लो वारो जागो जालो. मळबांतल्या खेळांत ताका आपर्णेय वांटो घेवंचो 
अशें दिसलें. खिणांत ताणें उग्र रूप धारण केलें. ताचेर आयिल्लो सांवार सैम 
कशेंच आटापा हाडूंक शकले ना. येदो वेळ शांत आनी थंड आशिल्ल्या 
झाडापेडांकय आतां SAA राग आयिल्लो. ती खिणांत लागली खुदूक. रागा 
भारार कितें करचें तें तांकांच कळना शें जालें. पानां, चुडटां, ताळकुटां बी तांच्या 
मनांत येता तें लागलीं मोखून भायर मारूक. पूण वारो तो वारो! ताच्या मुखार 
केदोय व्हडलो धडधाकट रूख लेगीत तिगाव धरूक कठीण. अर्दवरा भितर मोड 
येवन कितलेशेच वड, आंबे आनी पणसा. रूख जमनीर आडवे घालून ताणें तांचो 
विध्वंस करून उडयलो. मळबाच्यान तें कशेंच पळोंव नज जालें. तें दुखांनी रड 
रड रडले. ताचे रडें वाऱ्याक मानवलें ना. तो चडच चोवताळ्ळो. ताणें मळबांतल्या 
कुपांचेर हल्लो केलो. ताणें तांकां नाच नाच नाचयलीं. पूण कांय कुपां मोठी 
वस्ताद. तांणी वाऱ्या वांगडा नाचचे परस स्वता पिगळून तापिल्ले धर्तरेक थंड 
करपाचें पसंद केलें जावंये. HUT आपल्याचेर रागार जाल्यांत तें पळोवन वाऱ्यान 
मातसो विसव घेतला मात, मळबान गळपाक कोमेस केलें. सगळो वाठार टपटपूंक 
लागलो. टपटप उणो जाता म्हणसर चारी वाटांनी पावस पिरपिरूक लागलो. 
पिरपीर चालू आसतनाच दर्या वसल्यान एक पावसामेळ सळसळत आयलो आनी 
सगळे धर्तरेक न्हाणोवन सोडली. 

सैम धर्तरेर केन्ना कितें घडोवन हाडीत हाचें चित्र कोणाच्यान काडूंक जायना. 
सकाळीं धर्तरी रखरखताली. ताच्या उपरांत दोनच वरांनी सैमान कितलींशीच 
आपलीं रूपां दाखोवन दिलीं. आनी आतां तर उदकाचे पाट व्हाबोबन धर्तरेवेल्या 

त्रस्त जिवांक जिविताची शास्वती दाखोवन दिली. 

पावस पडून गेलो. काळें मळन आतां धवशें-निळशें जालें. झेमी झाडां- 
पेडांच्या जिवांत जीव आयलो. सरपटी आनी उडटी जिवाळेची हालचाल खोशी 
परगटावंक लागली. 

गावड्यां वाड्यावेल्या भूयपुतांक तर हो पावस खूबच सुखदेणो लागलो. 
पयल्या पावसान तांची मेल्लीं मनां जागीं जाली. जयवंताल्या पाड्या कर्तुबांनी 
देमू आनी ताच्या वांगड्यांच्यो आशा करपल्ल्यो. रघूदादाल्या तेक्यान त्यो कोमेल्यो. 
जयवंताल्या मनबदलान त्यो आनीकय मातशो हरवेल्यो. आनी आतांच्या पावसान 
तर तांकां पालयो फुटल्यो. 

धर्तरेवेल्या जिवांक सुख-दुःख देणे खेळ सैम 


aes eo ष सुका -E 
सैमाचो एक वांटो आशिल्ल्या कारणान ताकाय ह्या वुरु 
तो गरीब आसू वो गिरेस्त! / 






\ Soy ०५ 
जः A A: 
यवंतान देमूलो भंय पयस केल्ल्यान ताच्या म्हात्तास्पंणाक-गर्ळटी 
लागिल्ली. ताचे आंगावयले सुकिल्ले कातीक आतां बरीच फुगसाण आयिल्ली. 
भेडांची बाग आतां मात्सी उणी जाल्ली. ताच्या दोळ्यांतली चकचकी आनी 
गालांवयली तुकतुकी घरभर लोकांक गतदेणी जाल्ली. ताच्या पायांत AR भल्लां 
तें पळोवन घरातल्या सुणे-माजरांक आनी गोरवांक तरतरी आयिल्ली. झेमिल्लीं 
गोरवां आतां मात्शी मस्तेल्लीं. रूखावळीचीं बाविल्ली पानां आतां ताजेल्लीं. 
आड्या-वयें वयले शेड्डे-शिल्ल्यो आतां at - व्हकलो कशो बोवाळूंक 
लागिल्ल्यो. घरांतलो काळोख पासयेक गेला तो पळोवन, मेळत ते खांचींतल्यान 

घरांत रिगून, कोनशान कोनसो उजवाडूंक सोदताली, सुर्याची किरणां! 

आपलो घोव सुखावला तें पळोवन मंदिच्याचें मनय मातशें पालेलें. आपलें 
बोंदरें कापड खुंटयाळ्यार उडोवन, काशेदांतलें नवें तांबडें कापड काडून तें आठ 
-आठ दीस आंगार घोव्ठोवंक लागिल्ले. इत्सा आसुनय दिसपट्टी आंगवस्त्रां 
उमळून वापरपाक, सदाकाळ मातयेंत लोळपी कामेऱयांक कोताक येना. तरी 
बुरशेल्ली काया लोकांमदें दिसची न्हय, म्हण तीं काळजी घेताच. आपल्या 
घोवाच्या खोशेंत भर पडची म्हण मंदिरें मुजरत इल्लें नखरेतालें. ताची आवडीची 
फुलां, कानळां-वोंबळां, आबोलीं, हाते बी, ताचो खोपो सोबयतालीं. आतां तर 
पान खावन तांबडेले Ale, दांतपड्या तोंडा चेंबवाक चडच सोब हाडटाले. तोंडाक 
खाडो पड़चो न्हय म्हण, पान-सुपाऱयांनी भरिल्लो म्हेळो बोटवो ताच्या भेंडाक 
दीस-रात सोडूंक तयार नासतालो. भांगरांशिंगरां परस हो बोटवोच मंदिर्‍याच्या 
कुडीक ARI सोब हाडटालो. 

गेल्ले वर्सापरस ह्या वर्सा गांवांत बरो पावस पडलो. देमूक दिसले तो आपल्याच 
घरार पडला. जयवंतालें मन नितळेलें आनी मळब HIS. आनी तें गळ गळ 
Tos. पावस वोगतार कोमेस जालो आनी वारें-वादळाचो सांगात घेनासतना 
थांबून, थांबून पडलो. ताका लागून भूतदोंगरा पायांकडचें मरडय वोगतार पोसवलें 
आनी मातय पालेनासतना कणसाळळें. 

आश्विन म्हयन्यांत पावस सोंपता आनी सैम हांगा धरतरेर गिरेस्तकाय 
पातळायता. झाडां-पेडां जडेतात. जनावरां मस्तेतात. मनशां सुस्तेतात. 

ह्या वर्सा गावड्यांलीं घरां नाचणे-वरयांनी आनी कुळीद-मुगांनी चडच 
भल्लीं. देमूले घराचो तर कोनशान कोनसो कणसां-गोंडांनी भरून गेल्लो . देमूलीं 
नातरां कोको-मेमे आनी भोभो पोटभर मेळिल्ल्यान चडच खोशेल्लीं. 

देमूक दिसलें आपल्या घराब्याचेर देवाची कुरपा जाल्या. आपल्याक जें 
कितें मेळ्ळां, ताच्या कणान कणाचेर देवाचो अधिकार आसा. तेन्ना देव-धर्मा 
खातीर फूल ना पाकळी खर्च केल्या बगर मनाक शांतकाय मेळची ना, अशें ताचे 

` तकलेंत आयले. 

एक दीस सांजे वेळार, वडा मुंदांत माडा करव्यार बसून देमू भूतकाळाचो 
नियाळ करतालो. मंदिर्‍याचें शिंतीद ताचेर गेलें. आनी तें दोनच धेंपा मारून 
ताच्या म्हर्‍यांत गेलें. फाटल्या अणभवान तें आपल्या घोवाचेर नदर दवरून 
आसतालें. 

“बोस गो मोंदिऱया, चिच्चें काम कोत्ता गो तूं?” 

मंदिरे म्हर्‍्यांत आयलां तें पळोवन देमू उलयलो . 

“चिच्चें काम कोत्ता काय म्होणोन इचात्ता? मोरोसोर कोत्तोलें आनी तूं इंगा 
fast कोत्ता गा? तुका हायें सांगोने? मेवता तेन्ना चिंतीत wal नाहां म्होणोन! 
आतां आनी चितपाचें कितें उल्लां तोरू? देवा कुरपेन सोगलें जाग्यार पोडलां न्हो 
गा!” थंयच्या एका फातरार बसत आपले मन उक्तायले मंदिऱयान. 

“ते जालें गो. हांव चिजें म्होणटा तें आयकोता?” 

“आनी चिज्याक बोहलां तोर इंगा, मोदाक?” 

“मोंदिऱया, आमी एक सोतनारायणाची पुजा केल्यार कोहें दिसता तुका?” 
देमून मळबार नदर मारीत मंदिय्याक प्रस्न केलो. 

“हांवूंय तेंच सांगोंक सोदताले तुहां. तुज्या तोंडांतल्यान देवूच उलयलो.” 

“तोहें जाल्यार हाल्याच सांगोया भोटाक.” 

“पोयलेंच भोटाक सांगोन कोहें जातलें गा! तूं रोकडोच उडटा, हाटलें फुडलें 
चिंतीनासतोना, आदीं पुतांकोडे उलोय, सुनेक सांगोया, तेंचें मोत fast आहा तें 
आयकोनूच फुडलें धेंप मारूया” मंदिज्यान घोवाक समजायलो. 

“तोहे जाल्यार die कोरूया. तुजे उतरा भायर हांव आहा?” देमून मान्यताय 
दिली. 

“हूब दीस जाले, घारांत कोहलेंच देवोसपोण कोरूना आमी. आतां तोरी 
सोतनारायणाच्या निमतान चार जाणांचे पायें लागों देराक ! वोन्न-सोजी हावन, 
धादोस भोरीत जांवदी आड्यावोयल्या पोरांतोरांक!” 

रातीकडे मंदिज्यान शेंवतें-गोमू मुखार सत्यनारायणाच्या पुजेचो विशय 
काडलो. सगळ्यांक खोस भोगली. पुजा गोमूनच करची अशें मंदिऱयाचें मत्त. 
देमूनय ताका तेंको दिलो. शेंवत्याकय खोस जाली. यजमान जाल्या उपरांत सोयऱ्यां 
धायऱ्यां कडच्यान आयेराक साडयो मेळटल्यो, गोमूय ताका एक तरी बरीशी 
साडी हाडटलो हाची ताका खात्री आशिल्ली. 

उतावळ्या शेंवत्याक पुजा जाता तितली बेगीं केल्ली जाय आशिल्ली. पूण 
गांवभटाक वेळ नाशिल्लो. ताणें आठ दिसां उपरांत पुजेचो दीस थारायलो. देमूकय 
तितले दीस जायच आशिल्ले. आतां ताका पयसुल्ल्या सोयऱयांक सांगपाक भरपूर 
वेळ मेळिल्लो. पुजेक कोणच चुकचो न्हय, अशी मंदिऱ्याचीय scar आशिल्ली. 

शेकी पुजेचो दीस उदेलो. भटान सामानाची यादी दिवन तें आदले दिसा 
तयार करूंक सांगिल्लें. भट पुजेक धा वरांचेर बसपाचो आशिल्लो. तो ते दिसा 
आठाकच येवन बसलो. ताका गावड्या लोकांचो अणभव आशिल्लो. सांगूनय 
केन्नाच कसलीच तयारी वोगतार म्हण करचे नांत. आज हांगाय बी भटाक तोच 
अणभव आयलो. भटाले यादी प्रमाण देमून चार केळबे मात हाडून दवरिल्ले. एक 
चवाय जाय आशिल्ली, देमून ती हाडूंक कोणाक तरी रामनाबागेर धाडिल्लो. 
पूण तो मनीस चवाय आपल्यागेर दवरून आपल्या भलत्याच कामाक गेल्लो. 
नाल्लांचो आंकडो दिल्लो. देमूगेर नाल्ल भरपूर आशिल्ले. पूण ते मोठे आशिल्ल्यान 
भटाक कशे दिवंचे? शेंवत्यान बारीक बोणकां हाडपाक गोमूक मारयानागेर 
धाडिल्लो. तो मात बोणकां घेवन रोकडोच आयलो. बोणकां हाडून ताणें भटाचे 
ARH पडटा तशीं दवरलीं. कोनशाक आशिल्ली मोटे नाल्लांची रास पळोवन, 
आपल्याक दिवपाक हाडिल्लीं बोणकां पळोवन भट तामशेलो. 

घराभोंवतणी तुळशी रोंपे खूब आशिल्ले. पूण तुळशी काडूंक कोणूच 
नाशिल्लो. एक दोन गांवच्यो बायलो आशिल्ल्यो, पूण मंदिऱ्याच्या मत्तान तुळशी 
फकत दादल्यांनी काडपाच्यो आसतात. आयावांक लेगीत तो अधिकार नासता. 
भटान हातात फुलां पाटलो घेवन तुळशी खुटूंक सुरवात केली. मागीर आपूण 

म्हच्यांत उबो रावन, गोमूकडच्यान पुजेची सगळी तयारी करून घेतली. कारण 
ताका थंयची पुजा आटपून दुसरेकडे वचचें आशिल्ले. 

भटान देमू-गोमूकडल्यान पुजेची वेवस्ता अकरा मेरेन आवाशिवा करून 
करून घेतली. इतले म्हणसर सोयऱयांची गर्दी जाली. मंदिऱ्यान आयिल्ल्या लोकांक 
बसूंक शेंदऱ्यो-मानऱयो पातळावन दवरिल्ल्यो. शेंवते - गोमू आपापल्या म्हाणायेर 
बशिल्लीं. पुजा बरी झेतार जावंची म्हण भटान शेंबत्याक णव वारी कापड न्हेसूंक 
लायिल्ले. 

शेंबत्याची आजी देटली मारताली, आवयन नायकांवरी न्हेसण चालू केल्ले 
आनी आतां शेंवत्यान साडी न्हेसून क्रांती घडोवन हाडिल्ली. पूण पुजे खातीर णव 
वारी कापड न्हेसपाचो भटान आग्रो केल्ल्यान, गोमूक ताणें आपल्याक नवें कापड 
हाडूक लायिल्लें, पुजा जाल्या उपरांत कापड आपले आवयक दिवपाची ताणें 
माण्णी केल्ली. गोमू चेड्डेनच पाटार बसूक सोदतालो. पूण भटान ताका वालो 
भेडांक गुठलावंक लायलो. माथ्याक तुवालो रेवडावंक लायलो . गोमूक दिशिल्लें, 
आपणे गळ्यांत जानवे घाळचें. भटाक विचारून घालतलो म्हण ताणें दोन मायजच 
हाडून दवरिल्लीं. जानवें गावडे घालिनांत अशें भटान सांगतकीर गोमून जानव्यांचो 
बेत सोडून दिल्लो. शेंबतें णव वारी कापड न्हेसून भटीण कशी दिसता, मागीर 
आपुणच गावड्याभसेन कित्याक रावचो? असले विचार गोमूच्या मनांत येवन 
गेले. भटान ताका धरवे फुल्ल पुडवें न्हेसूंक लायिल्लें जाल्यार da तो करतलो 
आशिल्लो. तो माथ्याक तुवालो बांदून बशिल्ल्यान शेंवत्या वांगडा साप्प 
सोबनाशिल्लो . तोंडांतल्यान मंत्र बडबडटना भट परत परत शेंबत्याचेर नदर मारता, 
हें गोमूच्यान सोसूंक जायना जालें. पूण ताची शेंडी भटाच्या हातांत आशिल्ल्यान 
तो कांयच करूक शकनाशिल्लो . 

देमूली पुजा गांवांत गाजची म्हण आलशांद्रीन आपलो मायक फुकट लावपाचें 
थारायलें. आलशांद्रीगेर कसलेय फेस्तबिस्त आसल्यार गोमू तागेर फुकट 
वाबुरतालो. ताचे पांग ताणें आज फेडपाचे थारायले. 


समर्पण / १११ 


भट येवंचे आदींच, सक्काळींफुडें आलशांद्रीलो मानाय, पास्कू मायक 
घेवन देमूगेर आयलो. ताणें आपल्यो रिकोर्डी आक्क्या गांवांत आयकूक येवंच्यो 
म्हण कोर्नो व्हरून वयर वडा खांदयेर लायलो. कोहण्यागेर 'मोराठी' गीतां 
“आजोयताय' हें पास्कू जाणाशिल्लो. ताणें सुर्वेकच सत्यनारायणाचे पुजेक 'जा 
मुली जा, दिल्या घरी तूं सुखी रहा' ही रिकोर्ड लायली. हें गीत आयकून गांवांतले 
हिन्दू अजापले. ते मार्थे खरपितासतनाच तांच्या कानार, 'यो बायले यो, सोरो 
म्हाका दी पयलो. सोरो म्हाका दिना जाल्यार फोडटलो तोकलो' हें गीत आदळळें. 

किरिस्तांवालो गांव मराठीमय जावंचो न्हय म्हण पास्कून चडच जतनाय 
घेतली. ताणें एका फाटल्यान एक अशी मराठी आनी कोंकणी गीतां रस्तीन 
बाजयली. ह्या बोवाळांत भटान पुराणासयत पुजा अर्दे वरान आटपली. आपल्यो 
साडयो लोळटल्यो म्हण UPA बायल पुराण आयकूक शेंदरेचेर बसलीना. स्वतंत्र 
गोयांतल्या भौजन समाजाच्या मनबदलाचीं लक्षणां आशिल्लीं तीं. हो भौजन 
समाज Sal गुलामकायेंत दीस सारतालो, तेन्ना तांचो देवाचेर भावार्त आशिल्लो. 
मनशाचें पोट भरतकीर खंय xx शिळोवण्यो घालता म्हणटात तें फट न्हय! 

पुजे दिसा चड म्हत्व आयिल्लें देमूल्या जावयांक. शंकर गोंगाक घेवन पुजा 
सोंपतकीर, म्हळ्यार एकाच्या सुमाराक पावलो. सगळीं सोयर्‍यां पावलीं तरी 
आपले धुवेचो पत्तो ना म्हण मंदिऱ्याचो जीव सकयल-वयर जातालो. देमू तर 
सामको सैरभैर जाल्ल्यावरी भायर-भितर येतालो. आतां अकस्मात आपलो जावंय 
तीर्थप्रसाद घेता तो पळोवन सगळ्यांच्या तोंडार उजवाड पडलो. 

आपल्याक येवंक उशीर कित्याक जालो हाचें कारण कोण्णाक सांगूं नाका 
हाची शिटकावणी शंकरान गोंगाक दिवन दवरिल्ली. तशें पळोवंक गेल्यार आतांचे 
मंत्री आनी सदाकाळचे जावंय केन्ना वोगतार पावल्यात व्हय? आनी पावलेय 
जाल्यार ते मंत्री आनी जावंय कसले? 

आपली गाडी वाटेर बंद पडिल्ल्यान आपल्याक फ्रेंडाची स्कुटर घेवन येवंचो 
पडलो ही गजाल आपले बायलेक दोळो मोडीत शंकरान सगळ्यांक सांगली. 

आपले उलोवण्यान कसली गाडी बंद पडली, हाचो ताणें कोणाक पत्तो लागूंक 
दिलो ना. ताचें न्हेसप आनी पोजिसांवां वेल्यान ताचेकडे चार व्हीलांची गाडी 
आसा, अशें कोणाकय दिसतालें. आजुनय तो आपल्या हाताबोटांक दोन दोन 
भांगरा मुदयो, मनगटाक भांगरापट्या घडयाळ, मास्कोत बी घालून भोंवतालो. ते 
भायर तांबड्या ना जाल्यार हळदुव्या कोराचें खोमीस आनी तायट पेंट, हो ताचे 
आवडीचो भेस! 

गंगाय आज झेतार आयिल्लें. लग्ना उपरांत ताच्यांत बरोच बदल घडून 
आयिल्लो. आंगलट मात्शी सुटिल्ली, तरी सुंदरकायेन मातय उणे पडनाशिल्ले! 
शंकरय गंगाक कितें उणें पडूंक दिनाशिल्लो. व्हडलोसो गिरेस्त नासलो तरी गंगाक 
न्हेसूंक-कामरूक, भांगर शिंगर गरजे परस इल्लें चडच केल्लें शंकरान, आपले 
बायले खातीर! घरांतलो एकलोच भुरगो आशिल्ल्यान फुडाराक कसलीच काळजी 
करपाची गरज नाशिल्ली शंकराक. तरी गिरेस्त जातलो जाल्यार आडमार्गानच 
दुडू एकठांय करचे पडटात, हें कळपा इतलें शाणेंपण ताका आशिल्ले, शेतां 
भाटांनी दिसरात घाम गळयल्ल्या आपल्या पुर्वजानी कांयच करून दवरू ना, 
हाची जाणविकाय आशिल्ली शंकराक। हाका लागून लोकांक फुलां माळून आपलीं 
कामां सादोबन घेवपाची कला ताणें आत्मसात केल्ली. 

आपलो घोव झेतान Aad आनी लोकांकडेन हासून-खेळून दीस काडटा 
हें पळोवन गंगाक बरे दिसतालें, तरी ताचीं पाडेपणां ताका खटकतालींच. शंकरान 
जाता तितलो सभ्यतायेन वागचो अशें गोंगाक दिसतालें. तो चुकता तेन्ना मोगाळ 
उतरांनी ताका तें समजावपाचो येत्न करताले. पूण शंकर ताका कोंतच करिनासलो.. 
शंकराक दिसताले आपूण घोव. घोवाचीं शाणेपणां फकत बायलेन आयकुपाचीं 
आसतात. 

आनी एके गजालीचो शंकराक गर्व आशिल्लो. तो इंग्लीश हायस्कुलांत 
णववी मेरेन शिकला. गंगा सातवी पास जालां. da मराठीन. ते भायर शंकर 
गंगाहून तीन-चार वर्सानी व्हड. तेन्ना गंगालीं शाणेपणां तो कसो आयकून घेतलो? 

अशें आसलें तरी गंगा ताका आपलें मन मारून सांबाळून घेतालें. 

मनशाचेर बरे संस्कार घडटले जाल्यार, ताणें व्हडले जातींतच जल्म घेवंक 
जाय अशें ना. बर्‍या मनशांचे देखीन सादीं मनशां लेगीत आपलें व्यक्तिमत्व 
वाडोवंक शकतात. तांकां मेकळ्या वातावरणांत वाबुरपाची संद मात मेळपाक 
जाय. 

गंगाक ती संद मेळिल्ली. मराठी शाळेंत ताका बर्‍या आनी सुसंस्कृत बाईंची 
संगत मेळिल्ली. ताची हुशारकाय आनी नमळताय पळोवन बाई गंगाकडे आकर्शित 
जाताल्यो. गंगाय बाईंच्या फाटल्याफुडल्यान भोंबतालें. 

वर्गांत बाई शिकयतना मराठीन उलयताल्यो. पूण भायर वतकीर त्यो आपले 
बामणी कोंकणीन उलयताल्यो. गंगाक तांची कोंकणी मानवताली. गंगाली कोंकणी 
येंगाडी. तें उलोवंक लागतकीर बाई ताची कोंकणी सुदरायताल्यो. गंगाय बाईकडे 
उलयतासतना देशेंत भास उलोवपाचो यत्न करताले. ताका आपली येंगाडी भास 
उलोवंक लज दिसताली. 

पूण शाळेंतल्यान घरा येतकीर ताका आपल्या आवय-बापायकडे आनी 
शेजाऱ्यां पाजाऱ्यांकडे आपली गावडी भास उलोवची पडटाली. चुकून एकाद्रे 
बामणी उतर ताच्या तोंडांतल्यान भायर पडलें जाल्यार, 'गोंगा बामीण जावंक 
सोदता' असलीं उतरां ताका आपल्या मनशांकडच्यान आयकुचीं पडटालीं. 

आतां तें लग्ना उपरांत फकत घोवाच्या संगतीक आसतालें. ताका शेतांत 
वचून कश्ट करपाची गरज नाशिल्ली. शंकरय आपली बायल शिकिल्ल्यान तिणें 
व्हडल्या HAMA आसचें अशें म्हणटालो 

पूण आपूण मात तो सुदारपाक तयार नाशिल्लो. गंगाक दिसतालें शंकरान 
आपले भसेन शुद्ध भास उलोवची. तें मुजरत ताचेकडे बरी भास उलोवंक सोदतालें. 
पूण शंकराक तें जमनाशिल्लें. शंकर आपले बायलेक 'गोंग' म्हण उलो मारतालो 
आनी गंगाक तें मानवनाशिल्लें. 

आतां पुजा सोंपिल्ली. गांवचे लोक तीर्थ-प्रसाद घेवन घरा गेल्ले. कांय 

` जेवणाक राविल्ले. 

तीन जाता म्हणसर जेवणावळ सोंपिल्ली. ल्हान-व्हड जेवणाचेर ताव मारून 
धादोस भरीत Steet. सांजेची पांच जाता म्हणसर पयसुल्लीं सोयरींधायरी वचून 
घर रिकामे जाल्ले. फाटीं उरिल्लीं तीं देमूली धूव-जावंय आनी भयण-भावोजी. 

गरिबांतल्या गरीब भटा-बामणांगेर कसल्याय कार्याच्या वोगतार, घरकामाक 
वावराडी ही आसताच. भौजन समाजाक मात आपलीं कामां आपल्याकच करचीं 
पडटात. जेवणावळ जातकच उश्टीं काडप, आयदणां घांसपाचीं बी कामां घरचीं 
मनशां एकमेकाच्या लगाडीन करतात. मंदिरे, साळू आनी हेर बायलां जेवणा 
उपरांतची उश्टीं खरकटी काडटा आसतना, शेंवतें आपले नण्णें म्हऱ्यांत येवन 
बसलें. नण्णे हातांतलीं भांगरां कांकणां-तोडो आनी कानांतल्यो थिकावेडी पळोवन 
तें भुल्लुसल्यावरीं जालें. केदो वेळ तें ताकाच पळेत रावलें. 

शेंबत्याच्या मनांत कितें घोळटा तें गंगाक कळून आयले. 

“व्होनये, तुकाय ओहलें भांगोर आसूंक जाय आहलें न्हो जे?” 

“आमहां दोवदिऱ्यांक ओहले भांगोर हंचें गो!” शेंवत्यान निर्शेल्ल्या सुरान 
जाप दिली. 

“तू ओहें चिज्याक उलोयता जे! आयज हाल्यां तुहांय मेवतोलेंच.” 

“कोहे मेवतोले, दुडू fast झाडा पिकता गो! तो जेयेंत भाडकार दोंगोर इकून 
आमहांय इच्चे दुडू दिवंक सोदतालो. कोण चेडयेचो आड येयलो देवाक होबोर!” 
शेंवतें किंवास्यान उलयले. 

गंगा हांसतें तोंडान ताका पळेत रावले. पूण ताच्या सुरांत सूर मेळयलो ना 
ताणें. 

“जाणां मुगो बाय, आमजेल्याक चिजेंच कोवोन्ये गो! आब सांगता चिच्चेंय 
आयकोता. आतां माहा शोंकोर भावोजीकोडे उलोवंक जायें!” 

“तो fast कोत्तोलो जे व्होनये.” 

“तो शिकला मुगो. तेजेमुकार आमी चिज्याक उपकोत्ता गो. तो शाणो देकून 

तुजे आंगार इच्चें भांगोर घालूंक पावलो. चिर्जेय जांव, हांव तेका जेयेत | 


भाडकाराकोडे उलोवंक कोमार काडटांच!” 
शेंबत्याले उलोवप गंगाक मातय मानवलेंना. तरी तें तोंड धापून वोग्गी रावले. 


शेंवत्याल्या हावेसाचीं चिन्ना ताका बरी लागलीं ना. 


जयवंत वयर वयर शांत दिसतालो खरो, पूण तो भितरल्या भितर 


खतखततालो. इतले दीस तो मुनक्या वागाचें सवंग घेवन जियेतालो. ताच्या मनांत 
fed चल्लां ताचो पत्तो तो कोणाकच लागूंक दिनासलो. सुर्वेक ताणें कोल्या 
बुदूद वापरिल्ली. जाल्यार रघूदादाकडच्यान ताचो अपमान जावंक पावचो 
नाशिल्लो. जयवंत रामशेणयलो आवडटो पूत आशिल्ल्यान ताका कितेय केल्यार 
dade. भूतदोंगोर विकपाची गजाल ताणें बापायकडे काडली आनी देमूक 
ताणें दुडबांची आस दाखयली, थंयच तो फसलो. आतां ताणें आपले-पेल्यांक 
घाळ दवरून आपलें काम सादोवपाची माण्णी केल्ली. पुराय तयारी करुनच गेर्राक 
उबो रावपाचें थारायल्ळें ताणें ! 

जयवंत आदोवगाद जाल्लो खरो, पूण तो नवो आशिल्लो. कायद्यांतले 
खाच-खळगे, दावपेच आजुनय ताका शिकपाचे आशिल्ले. तेच पासत तो इतलो 
तेप शांत आशिल्लो. 

कसलीय केस जिकतलो जाल्यार कायद्यांतल्यो पळवाटो सोदून काडपाची 
चड गरज आसता, हाची जाणविकाय जयवंताक जाल्ली. ताका लागून ताणें 
कुळकायद्याचें WAM पान वाचून काडलें. न्यायधिशांनी दिल्ल्या कितल्याश्याच 

निवाड्यांचो ताणें अभ्यास केलो. कितल्योश्योच केसी ताणें तपासून पळेल्यो. 
कितलेश्याच नावाजलेल्या आदवोगादांकडे ताणें कुळकायद्याविशीं चर्चा केली. 
हें सगळे करता आसतना भूतदोंगराविशीं चकार शब्द ताणें कोणाकडे काडलो 
ना. आपूण एक नावाजतो आनी नामनेचो वकील जावंक सोदतां, अशेंच ताणें 
सगळ्यांक भासायलें. ताचे दिसपट्टे कश्ट पळोबन सगळ्यांक अशें दिसतालें की 
हो आपल्या घरान्याचो आनी गांबचो उध्दार करूंक सोदता. पूण जयवंत मात 
फकत स्वताच्या सुखाचें चिततालो. तेय आपूण नामानिराळो रावन, दुसऱ्याक 
भरीक घालून आपले सादोबपाचेच विचार ताच्या मनांत रात-दीस घोळटाले. 

केन्ना केन्नाय देवाल्यो करण्योय विचित्र आसतात. eta सोदूतल्या दुश्टांक 
लेगीत तो पिकिल्ले दिता. जयबंताविशीं आतां तशेंच घडलें. शेंबत्या रुपान भूत 
जयवंताच्या आदाराक फुडें आयले. 

देमून केल्ली सत्यनारायणाची पूजा जयवंताक बर्‍याक पडली. पुजे निमतान 
एकठांय जाल्ल्या सोयर्‍यांचो पुराय फायदो शेंबत्यान जयवंताक करून दिलो. पुजे 
दिसा गंगाकडे उलोवणीं जाले उपरांत, शेंबतें लिपून वचून शंकराच्या कानाक 
लागलें. शेंबत्याच्या उलोवण्यांतल्यान शंकराक फायद्याची आस दाखयली. तरी 
तो शिटूक आशिल्ल्यान, मावोड्या रावन मांय-माबां आड कसलींच कारस्ताना 
करूंक तयार नाशिल्लो. तरी गगाक तें मातय मानवचें ना, हाचीच ताका खात्री 
आशिल्ली. शेंबत्यालो कानमंत्र ताणें सुचवणे रुपान आयकून घेतलो. पूण 
आपल्याक असले भानगडींत व्हडलोसो रस आसा, अशें ताणें शेंवत्याक दाखोवन 
दिलें ना. ताचे कान शेंवत्याच्या तोंडा दिकेक आसतना, दोळे मात सरभोंवतणच्या 
रुखावळीचेर भिरभिरताले. शंकर भुरगो आसलो तरी तो कोलो आशिल्लो. 
कोणाक दुखयनासतना आपलें सादोवपी. शिवाय तो हुशार आशिल्ल्यान, कोणेंय 
एक सांगल्यार चार समजपी मनीस. ताणें आपले हासतें तोंड शेंवत्याकडे वळयले 
आनी शेंवत्याच्या फुतफुतण्याक घश्टी दिली. ताणें म्हळें, 'व्हनये, ओहल्यो गजाली 
इंगा नाहां जे. माजीर मेवोन सुशेगादान उलोवया !' अशें म्हण शंकरान थंयचो 

काडटो पांय घेवपाचो यत्न केलो. 

ओहें म्होणों नाहां भावोजी. सोगलीं कामां वोगतार जाल्यार बोरीं न्हो रे?” 

“जातोले जे व्होनयें, सोगलें वोगतारूच जातोले. हांव आसतोना तूं कायच 
भियों नाहां. मात देवापासोत तूं आतां इंगाची बोच. आमहां देकोन कोणाकय 
दुबावो नाहां.” शंकर शेंवत्याक आयकू येता तशें उलयलो. 

शंकरालीं शिट॒कावणेचीं उतरां आयकून शेंवतें शादूर जालें. 

आपूण आपल्या नण्णव्याकडे एकांतान उलयतां, हाचें आतां ताका भान 
जालें. शंकराच्या मनांत तें आदींच आयिल्लें देकून तो उकते मनान उलोवंक 
अनमनतालो. | 

“व्होनये, तुजे मोनांत fast आहा तें हांव ज्युस्त सजमोलो. तूं कोहलेंय 
निमित्त काडून एक दीस आमजेर यो जे! alt चिंतून उलोवया.” अशें म्हूण शंकर 
घराकडे परतलो. ताच्या फाटल्यान शेंवतेंय आयलें. आपूण भावोजीक च्यायेक 
आफोवक tee, अशी ताजीच फटास ताणें गंगाक मारली. पूण गंगाक खरेली 
गजाल खबर आशिल्ली. फरक इतलोच की ताणें ती शेवत्याक दाखोवन दिली 
ना. 

ह्या संवसारांत खुबशीं मनशां अशीं आसतात की तांचो सोबाव एकामेकांक 
मेळटो जुळतो आसता. असलीं मनशां एकठांय आयली म्हण्टकीर एकामेकाच्या 
आदारान आपल्या इत्सेप्रमाण आपल्याक जाय तें घडोवन हाडपाक तीं आकाश- 


पाताळ एक करतात. तर्शे करतना न्याय-नीत तांच्या कामाक आडमेळें हाडिनांत. 


देवाधर्माची तांकां मातय परवा आसना. शेंवतें, शंकर आनी जयवंत असल्या 
वळेरींतलीं मनशां ! असलीं मनशां केन्ना एकठांय येवन केन्ना कोणाचें कशें पाड 
घालीत हाचो नेम आसना. 

शंकराक मावोडेच्या भूतदोंगराची गजाल पुराय खबर आशिल्ली. 
गंगाकडल्यान ताणें ती खोचून खोचून काडून घेतिल्ली. मावोडेच्या गांवच्या लोकां 
कडल्यानय ताणें ती बरे चतरायेन काडून घेतिल्ली. जयवंत भूतदोंगोर विकून 

भागेल्याक दुडवां रास दिवंक तयार आसा, हेय ताका कळून चुकिल्लें. पूण आपूण 
जावन मावांच्या वेव्हारांत मेत्यार न जावपाचें थारायल्लें ताणें ! कितें घडटा तें 
पळेत रावंचें आनी तसोच वोगोत आयल्यार, आपलें जावंयपण दाखोवचें, असो 
विचार करून माजराचें सवंग घेवन आशिल्लो तो ! 

कसलेय बरें वो वायट काम करपाक एकामेकाचो वांगोड आसत जाल्यार, 
ताका बरो नेट येता. भंय पयस जाता. माथ्यावेलो पेज उणो जाता. घडिल्ल्या 
वायट करतुबांची वाटणी जाता. शंकराक हाची जाणविकाय आशिल्ल्यान तो 
एकटो कायच करूंक शकनाशिल्लो. आतां शेवत्यान ताका कानमंत्र दिल्ल्यान 
ताचें मन चाळवलें. मन-मेंदवाचे झगडें कोमेस जाले. आशेचीं ल्हारां तकली 
वयर काडूंक लागलीं. 

मावोडेची पुजा सोंपल्या उपरांत शंकर बायलेक घेवन तेच दिसा घरा गेलो. 
घरा पावतकीर दोन तकल्यो दोन विचारांत बुडल्यो. गंगाचे तकलेत शांतकाय 
आनी पवित्रताय वावुरताली. शंकराच्या मनांत सुवार्थाचें भूत धुमशेणां घालूंक 
लागिल्ले. गंगाचो चेरो काळखांत लेगीत चंद्रिमावरी उजळ दिसतालो, तर शंकराचो 
मिरयाळो चेरो सागतालो की ताची तकली वादळेल्या. ती कसल्या तरी हिशोबात 
गुंतल्या. गंगा आपलें न्हेसण बदलून शांतपणान कामाक लागलें. ताणें वांगडा 
हाडिल्ले प्रसादाचे दोणे व्हडा उमेदीन आनी हांसत्या तोंडान शेजाऱ्यापाजार्‍यांक 
वांटले. घरा येवन तुळशीकडे आनी देवाकुडींत दिवे लायले. 

शंकर मात रातीची आठ जाली तरी आपले कपडे बदली नासतना पाडसाक 
दोळे लावन बल्कावांतल्या सोंप्यार पडून आशिल्लो. ताच्या कानांत शेंबतें आजून 
फुतफुत्ता असो ताका भास जातालो. ताचे तकलेंत आतां Mad, जयवंत आनी 
भूतदोंगोर बोवाळूक लागिल्लो. मावोडेच्या लोकांमदर्ली, शेंवत्या वांगडा आनी 
दोन-तीन मनशां गळाक लागिल्लीं जाल्यार, जयवंताकडे तडजोड करून चार 
पयशे पदरांत पडल्यार कितें वायट? मावोड्याक आनी तांच्या दोंगराक कितें 
Tela लागलां? गंगा मेळळांच आतां. जयवंताक मजत करून जर लाखभर रुपये 

गावळे तर कितें वायट आसा? जयवंत आदोवगाद आसा. ताच्यो वळखीय उण्यो 
नात. ह्या बोटावेली थुंकी ते बोटार नाचोवन तो भागेल्यांक, देमूल्या घराब्याक, 
कोर्टाच्यो पायऱयो चडोवन तांकां नाका जल्म करूंक शकता. एकदां केस कोर्टात 
गेल्यार वर्साच्या वर्सा आदवोगादांची बोल्सां भरूनय तांच्या पायांकडे दीस-रात 
लोळणां घेवंचीं पडटलीं. ते परस जयवंताकच मस्को मारून, ताचेकडल्यान चडांत 
चड़ फायदो करून घेवपांत शाणेंपण आसा, अशें शंकराक दिसतालें. 

शंकर एस.एस.सी.पास जाल्लो जाल्यार खयीं तरी क्लार्क म्हण कामांत गर्क 
आसतलो आशिल्लो. णववी पास जाल्ल्यान ताका प्यून म्हण गांवच्याच 
इस्कोलांत सर्विस मेळटाली. पूण ताणें तातूंत रस घेतलो ना. मेळ्ळ्यार तुपान 
खावप, ना जाल्यार उपास काडप, असल्या मत्ताचो शंकर! कोणाय खातीर चार 
आणे खर्च करून ताचे कडल्यान रुपयांची अपेक्षा करपी शंकर ! लोकांकडे गोड 
गोड उलोवन मुये रुपान साखर खावपाची कलाय ताचेकडे आशिल्ली. ताचो झेत 
आनी भोपको पळोवन गांवचे आनी गांवा भायले लोक ताका भुल्लुसताले. शेंवतेंय 
तांतलेंच आशिल्ले. 

सोंप्यार पडिल्लो आसतना शंकरान fad faa चिंतलें. आख्या भूतदोंगराचें 
मोल उणेंच दोन कोटी तरी आसूंक जाय, अशें ताका दिसून आयले. जयवंताकडे 
हात मेळोवन पन्नास लाखांची मागणी केल्यार जयवंत ना म्हणचोना, हाचीय 
खात्री शंकराक पटली. पन्नास लाखांचे पंचवीस लाख मावोडेच्या लोकांक आनी 
पंचवीस लाख आपल्याक मेळळ्यार, गंगाक घेवन आपूण राजाराणयेचो संवसार 
करतलों म्हणपाचें ताणें खिणांत चिंतले. 

जालें तर, A. येदो वेळ सोप्यार HS कशें पडिललो शकर फटफटीत 
उठलो. ताणें आंगावेली मुस्तायकी सडसडीत देंवयली. हात-पांय धुवन बदूद 
देवा Held धांबलो. देवा मुखार हात जोडून दोनेक मिनटां तिश्टत ताणें दोळे 
धांपून वोठ हालयले. आपूण फाल्यांच्यान एका मोलाच्या कामाक हात घालतां, 
ताका येश दिवचें अशें मागणें ताणें देवाकडे केलें, हातूंत gala आसचो न्हय. 


समर्पण /१२० 


कारण ह्या संवसारांत मनांत खोट घेवन वावुरपी लोक देवा मुखार नाक चड 
घासतात. जे आपल्या हातापायांचेर पातयेवन जियेनांत तेच काम धंदो सोडून 
चड देव देव करतात. शंकरय तातुंतलोच एक आशिल्लो. जंय आलायतें मेळटा, 
थंय शंकर ना, अशे केन्नाच जायनाशिल्ले. शेंवत्यान तर आतां ताका आयतीच 
संद मेळोवन दिल्ली. शंकर ती कशी सोडीत? 

दुसरे दिसा शंकर खोशेन भरिल्लो गंगाक दिसलो. तशें पळोवंक गेल्यार 
गंगालीय खोस दुप्पट वाडिल्ली. आपल्या घोवाक चड खोशी जाल्लो पळोवन 
ती खोस आपल्या बापायन केल्ल्या सत्यनारायणान फाव करून दिल्या अशें गंगाक 
दिसले. पूण गंगा आनी शंकराले खोशेंचीं कारणां वेगळीं आसात, हें बाबड्या 
गंगाक खंय खबर ! 

ते दीस सकाळीं आठांच्या सुमाराक शंकर केळी चोव्ठक्यार थापून भाजिल्ली 
नाचण्या भाकरी खायत मनांतल्या मनांत नाटकांतलें पद गुणगुणटालो. चायेकडे 
गोड-सोय घालून नाचण्याची दाट भाकरी मेळटकच शंकराक चडच पदां 
सुचतालीं. तो एकदां पदेवंक लागतकीर गंगाकय धालो येवजताल्यो. तरी घरांत 
कोण ना तें पळोवन ताका केन्ना केन्नाय कंठ फुट्टालोच. 

भाकरी खातां खातां शंकरान गंगाचो हात धरून ताका म्हऱ्यांत बसयलें. 
गंगाक कितेंय म्हत्वाचे APTA जाल्यार तो अशेच करतालो. 

“गंगा, आमी हाल्यां आयतोरा आत्याजेर या मुगो?” 

गंगान झट करून तकली वयर काडली. तें तोंड आं. करून शंकराक केदो 
वेळ पळेत रावले. सट करून सोयऱयांधायऱ्यांगेर न वचपी शंकर आत्यागेर वचूंक 
अकस्मात कित्याक तयार जालो? तोय बी आपल्या आत्यागेर? गगाक कोडें 
पडले. 

“आमजेल्या आत्याजेर? चिज्याकू?” 

“Ted गोरजेचें काम आहा. दादी कोडे fast उलोवंक जाय आहले.” 

गंगा साळू घोवाक दादी म्हणटाले देखून शंकरय ताका दादीच म्हणटालो . 

शंकराच्या मनांत कितेंय आसूं, आपल्याक खूब दिसांनी आत्यागेर वचूंक 
मेळटा म्हण ताचें तोंड मात्सें चडच उजळ्ळे, सैममोगी गगाक आपल्या आत्यालें 
कुळागार खूब आवडटालें. ल्हान आसतना तें आपले आवयवांगडा आत्यागेर 
वच. आत्याकय तें आपल्यागेर आयिल्ले जाय आशिल्ले. आपल्या भावाली 
धूव येतंकीर तिका खंय दवरू खंय नाकां अशें जातालें साळूक! आत्यागेर गेलें 
म्हणटकीर गंगा थय चार दीस तरी उरतालेंच. ह्या काळांत साळू ताका ताच्या 
आवडिचीं खाणां वयले वयर करून घालतालें. कयलोळ्यो आनी तारवट्या 
मिरसांगाचो कुवळ गंगाक चडच आवडटालो. 

शिरवाण हो गंगाचो आवडटो म्हयनो. ह्या म्हयन्यांत तें आपले आवयक 
धोसून धोसून आपल्याक आत्यागेर व्हरूक लायतालेंच, थंय गेलें म्हणटकीर तें 
परतूंक अनमनतालें, मंदिरें ताका थंयच सोडून Aare. शिरवाण म्हयन्यांत आठ 
दीस तरी आत्यागेर रावलेबगर ताच्या मनाक धादोसी मेळनाशिल्ली . 

चड करून शिरवाणाच्या निमण्या सेमानात कुळागार स्वर्गेता. मिर्गार धांपिल्ले 
माग आतां बेणावन लीप केल्ल्यान आशाढांत दीस-रात रडपी कुळागाराचेर हाशें 
पातळटा. घराभोंबतणीचीं जाये झोपां आपल्या फुलांतल्यान वाटारभर परमळ 
सोडटात. चांफो एका कोनशाक तिश्टून भांगराळीं चाफीं दाखोवन सुवासिनीक 
भाळयतात. कुळागारा देगेवेलो पारजातक सकाळ जाता म्हणसर आंग फाफडून 
आपलीं सगळीं फुलां जमीनभरवण करतात. थंयचे व्होडणेवेलीं धबीं शेरवड़ां 
आयतार पुजपी बायलां-भुरग्यांचें मन वोडून घेतात. आमोरी जातां जातां 
पोरसांतल्यो शब्दुल्यो आंगार हळदुर्वी -तांबडीं फुलां घेवन, रातीक येवकार दिवंक 
तयार आसतात. आत्यागेर वतकीर गंगा सैमाची ही गिरेस्तकाय मनांत साठयतालें. 
हीच गिरेस्तकाय ताका वोडलायणी आशिल्ली . 

आनीकय अशो खुबशो वस्तू गंगाल्या आत्याल्या कुळागारांत आशिल्ल्यो 
की त्यो गंगाक भुलोवण्यो घालताल्यो. भायल्यान पांचवी-हळदुळसार आनी 
भितरल्यान तांबर्शी-धवशीं थिका भरिल्लीं तोरंगां, धिग्यो लावन सावरून धरिल्ल्यो 

केळी आनी तांच्या घडांचेर मिरवपी टट्टटीत केळ्यांवेल्यो नक्शो, भरपूर शेण- 
उदक पिवन काळशेल्ल्यो माडयो आनी तांच्या कळवांतले काळशा-तांबशा 
फोपळां कातरे गंगाचें मन गिरेस्तकायेन भरतालें. 

पाटांतल्या फोंडकुलांतले बेब्यां पिले, बान्न्यानी आनी चुडटांनी लिपून 
राविल्ल्यो भिंगुल्ल्यो, केळी शेंतांनी दडून राविल्ले पंकीळ आनी दोन कुळागारां 
मदल्यान व्हांवत्या व्हाळांतल्या कोंडींतल्यो पिट्ठोळ खरवो पव्ठोवन गंगाक 
कुळागारांतले पांय भायर काडीन शे दिसनाशिल्ले. ह्यो सगळ्यो गजाली कांय 
वर्सा पयलीं अणभविल्ल्यो आसल्यो तरी गंगाच्या मनकोनशांत त्यो ताज्योच 
आशिल्ल्यो. हो म्हयनो शिरवाणाचो नाशिल्लो, तरी आत्यालें कुळागार गंगालें 
मन वोडून घेतालें. गंगा घाई गडबडीन आत्यागेर वचपाचे तयारेक लागलें. 

आयतार ऑफिसांक, कारखान्याक, कंपन्याक बी लागता. शंकर इस्कोलांत 
चार बुकां शिकिल्लो. मागीर आयताराक तो कसो विसरत? गंगाक स्कुटरीर 
बसोवन तो इकरांच्या सुमाराक साळूगेर पावलो. दादी खंयीं गेलो जाल्यार दनपरां 
जेवणाक घरा येतलो, ह्या इराद्यान तो वेळ सादोवन गेल्लो. 

स्कुटरीवेल्यान एक जोडपें येता म्हणपाचें साळू घोवान माडा कोळवांतल्यान 
पळेलें. स्कुटर लागीं पावतां पावतां ताणे शंकराक वळखलो. दादीक शंकर म्हळ्यार 
` व्हडलो मनीस. तो आपल्यागेर आयला तें पळोवन दादी पेनत माडावेलो देवूंक 
लागलो. देवतां देवतांच ताणे आकांतून आपले बायलेक उलो मारून गंगा आयलां 
म्हणपाचें कळयलें. तीं दोगांय घरा पावच्या आदींच तो व्हाळांत कुल्ल्यो सोदूंक 
गेलो, कोणय सोयरो आयल्यार तो तशेंच करतालो. 

शंकर-गंगा साळूगेर पावतकीर तांकां कसो येवकार दिवंचो हाचें भान साळूक 
उल्लें ना. ताणें तांकां बसोबन घेतली. गंगाक पोसेय पोसेय पोसेयलें. शंकराल्या 
घरच्यांची आनी शेजाऱयां-पाजाऱयांचीं आस्थेन चोवकशी केली. उपरांत भितर 
वचून हातभर लांब पिक्‍्या पोपायेच्यो शिरो दोगांयच्याय म्हऱ्यांत थेयल्यो. 

इतले म्हणसर फटी, साळू घोव कुल्ल्यांची रास घेवन मठयेंत भितर सल्लो . 

वांगडा आडसरांची पेंड आशिल्ली. फटील्या गांवांत आजून फांटा-टॉप कोलान 
तान भागोवपाची चडशी सवंय लागूनाशिल्ली. 

साळून जावंयांक फाव तशें आनी गंगाच्या आवडीचें जेवण करून वाडलें. 

शंकराक जेवणा-खाणाचें व्हडलेंशें पडूंक नाशिल्लें. ताका सादोवपाचें 
आशिल्लें आपलें काम. ते खातीर फटी कडेन भूतदोंगराविशीं उलोवन, ताचेर 
म्होवाळ उतरां फाफडून ताका आपले वटेन वोडून घेवपाचें आशिल्ले. ते खातीर 
तो फटी कडेन एकटोच उलोवंक सोदतालो. साळू गंगाक घेवन कुळागारांत 
भोंवपाक गेलें आनी शंकराक फटी कडेन उलोवपाची आयतीच संद मेळळी . 

फटी शंकराच्या बापायच्या इदादीचो आशिल्लो. तरी शंकर ताका सामकोच 
बाप्पा समजतालो. तो दिसतालोय सामकोच मेंगो. पूण ताच्या तकलेंतल्या एका 
कोनशाक खंय तरी ईश्वरांश दडून आशिल्लो. 

शंकरान फटीक भूतदोंगर विकल्यार सगळ्यांचोच कसो फायदो आसा हें 
आपले परीं तिकट-मीठ लावन सांगले. फटीनय तें एका ल्हान भुरम्यावरी थंडसाणेन 
आयकून घेतलें, आनी चड वोगोत लायनासतना आपलो निर्णय दिलो. ताणें 
सांगले - 

“ बाब MAK, तूं चिजे उलयलो तें माहां सोगलें सोमजोलें. तुमहां आतांच्या 
Wah फोलगां मारूक दुडू जाये. जेयवोंतूय तेंच सोदता. तूं एक गोजाल मोतींत 
दोवोर, आमी दोगूय त्या घोरांतले जावोंय. दोंगोर इकल्यारच आमच्या आट्याक 
कांय दुडू मेवतोले हें GN. पूण बाब शोंकोर, माहां एक सांग, हाल्यां घाटार आनी 
हेर गावांनी पावस पोडलो ना आनी गांवांत कोहलोच ओरोव येयलो ना, जाल्यार 
आमचीं भुरगीं-बावां fast हातोलीं? भूतदोंगराक data मोरोड आहा. तें 
आमकोडें उल्ले जाल्यार भुरगे-बावांक इल्लो नीस पूण पियोंक मेवतोलो. ओहले 
बोगतार दुडू चिज्याक उपकोत्तोले?” 

“dle उलोवं नाहा दादी. दुडू आहल्यार सोगलें मेबता.” 

“नाहलेले हुंयचें मेवतोलें?” 

“तोहे जाल्यार तूं आमहां सोपोट दिवोंक तोयार ना तोर!” 

“तुमहां मुंहल्यार कोणांक?” 

“व्होनी तोयार आहा. तुयें सांगल्यार आत्येंय तोयार जातोळे आनी हायें 
सांगल्यार गोंगय वोगी रावतोलें.” 

“तोहे जाल्यार भूतदोंगोर इकूक हांव फावोरार उतोर कोहोच दिवंचोना.” 

फटी अशें उलयत हें शंकरान चितूंक नाशिल्लें. हो गावडो एका व्हडल्या 
बुदबंतावरी उलयलो. ताच्या उलोवण्या वेल्यान शंकराक अशें कळून आयले की 
तो आपल्या उतराचो पक्को आसा. आनी चड उलोवन आनी साळूक सांगुनय 
कांयच फायदो नाशिल्लो.. तेन्ना शंकरान थारायले, आपूण सोयरो जावन आयलो, 
तसोच सोयरो कसो गेल्यार बरो. 

पूण ताणें आपलें मन पक्के केलें. फामिलेंतल्या कोणाकच विश्वासात 
घेनासतना गुपचूप जयवताक मेळून कितें सादता जाल्यार पळोवचें. ह्या कामाक 
ताणें आपल्या बापायची बुद्द घेवपाचें थारायलें. 


आयज दनपारचो वोगोत आसुनय वोताक मातय कडकसाण 


नाशिल्ली. तातूंत Mad सोडून हेर लोक घराभायर गेल्ल्यान, शेंबत्याक घर खावंक 
येता अशें दिसतालें. देमू आनी मंदिरे सक्काळीं उठून भुती घेवन भूतदोंगरार गेल्लीं. 
ताका लागून शेंबत्याक दनपारच्या जेवणाचें व्हडलेशें पडूं नाशिल्ले. घोव, भुरगीं 
आनी आपूण. भुरग्यांली शाळा बाराक सुट्टली. घरा पावता म्हणसर तांकां 
साडेबारा जातात. इगर्जची घांट साडे-बारांक जाता. त्या उपरांत गोमू बाजारांतल्यान 
नुस्ते घेवन येता. आळेण वाटपाक तो येसर वाट पळोवचीच पडटली. नाजाल्यार 
सुकीं तेफळां घालून केल्ल्या तिवळान वाडपाचो बेत केल्लो शेंवत्यान! दनपारच्या 
वोगतार, पोटा भुकेर आपणे कितेय वाडलें जाल्यार, घोव आनी भुरगीं मुकाट्यान 

जेवतलीं, हाची पुराय खात्री शेंवत्याक आशिल्ली. ताका लागून तें दाराक 
भितरल्यान खिळी घालून, pela शेंदरी पातळावन तिचेर लोळत रावले. सुर्या 
माथ्यार केन्ना पावलो, हाचो ताका पत्तोच लागलो ना. 

इतल्यान आंगणांत सायकलीची बेल वाजली. Mad सडसडीत शेंदरेर उठून 
बसलें. कोण आयला काय? शंकर भावोजी बी न्हय मू? तोच जातलो. आयल्यार 
बरेंच जातले. ताणें धांवत येवन दाराची खिळी काडली. भायर येवन पळे जाल्यार 
खाकी भेसांतलो कार्तेर! 

'रेजिस्तार आहा, झेता मुगो Maca?” 

रेजिस्तार' हें उतर आयकना फुडें शेंवत्यान कच्च करून आंग काडलें. 
असल्यो चिटयो हांगा आनी आवयगेरय केन्ना पळोवं नाशिल्ल्यो. हां, गंगा आंकवार 
आसतना मात केन्ना केन्ना ताका फ्रेंडाली चीट येताली. ना जाल्यार कारतेराचो 
पाय केन्ना दोनय घराब्यांच्या दाराक लागिल्लो शेंबत्याक याद नाशिल्ली. 

“चीट कोणाच्या नांवांर आहा?” शेंबत्यान आकांतून प्रस्न केलो. 

“देमूल्या. आहा मुगो तो घारांत?” 

“तो दोंगरार जेला. हाल्यां मेवतोलो. हांव सांगोन दवत्तां तेका.” 

“तुर्ये जेहल्यार जाता गो. आशिनातुर कोवता मुगो तुका?” 

“माहा बोरी जोमोना. आकडी-तिकडी जाता. उपकोत्ता?” 

“कित्याक उपकोन्ना? आशिनातुर जाली म्हुणटोच जाली. आनी हांव 
ओवकोना गो तुहा? माहा आनी हाल्यां पोत्तो येवंक नाहां.” 

अशें म्हणून इस्तेव कार्तेरान पास्तांतळें पेन काडून शेंवत्याकडे दिलें. 
शेंबत्याकय पाकीट फोडून aide चिटयेंत fed आसा तें जाणोवन घेवंक जाय 
आशिल्ले. ताणें सय करून पाकीट घेतलें. ताणें एकेक अक्षर aaa सय करपाक 
पोश्टमेनालीं धा मिण्टां खालीं. 

पाकीट दिवन इस्तेव गेल्या उपरांत शेंवत्यान तें पाकीट फाटीं-फुडें परतून 
खूब नाचयले. ताका दिसले ताणें तें फोडचें आनी त्या जड पाकिटांत कितें आसा 

तें पळोवचें. पूण फोडले उपरांत वाचतलो कोण? बरें, आपल्याक एक वाचूक 
कळना तें कळना, घोवाक आनी मावांक पूण कळटा? गंगा आशिल्ले जाल्यार 
घडये वाचीत आशिल्ले. तें खूब शिकलां. गंगाहून शंकर बरो वाचतलो. तो णवी 
शिकला आनी तीय बी इंग्लीशीन. पूण देमूल्या नांवाचें पाकीट शंकराच्या हातांत 
कशें दितलें? शंकराक कोण्णाक सांगू नाका म्हळ्यार तो सांगचोना घडये! आनी 
गंगाक कळळें जाल्यार? आपल्या बापायलें रजिस्तार घेवन आपल्या घोवाकडेन 
दिलें जाल्यार तें बोगी रावत? आनी तशें केल्यार गंगा आपल्याक सदांच वांकडे 
नदरेन पळेतलें. आनी मावांकडे दिल्यारय तो तें स्वता खंय वाचतलो? दुसऱ्या 
कडच्यानच वाचून घेतलो मू? ते परस आपणेंच कोणा कडच्यान तें वाचून तातूंत 
कितें आसा तें समजावन घेवचें अशें शेंवत्यान थारायलें. 

कुर्रयेंतल्यान आयिल्लें पाकीट आतां शेंबत्याक खंय लिपोवं खंय दवरू 
अशें जालें. पयलीं भायर कोण ना तें पळोवन, पाकीट आपल्या न्हेसणांत 
लिपोबपाचो येत्न केलो. चलपाक आडकळ जावंक लागली. भुरगीं आनी घोव 
येबपाचो वोगोत जाल्ल्यान शेंवतें आतां ASA आबूज जाल्ले. ताचें काळीज 
कलकलूंक लागलें. आपूण कितेय तरी वांकडे करतां अशें ताका दिसून आयले. 
तरी येवजिल्लें कर्म केल्या बगर रावपी शेवते न्हय. घोव येतलो आनी जेवन वतलो. 
तेन्ना सवकायेन विचार करचो म्हण तें पाकीट लिपोवंक आडकळीची सुवात 
सोदूक लागलें. माजर आपल्या पिलांक घेवन कोनशान कोनसो भोंबता तेवरी 
शेंबतें पिशें कशे, पाकीट घेवन घरभर नाचूंक लागले. उपरांत ताणें तें पाकीट 
घेवन तांदळां-दोणलेंत वयले वयर SATS. दोणलेचेर आपली मुस्तायकी उडयली. 
मंदिऱया शिवाय ते दोणलेकडे आनी कोण पावचोना आनी मंदिरें येतलें ae 
आमोरेचेर! 

आतां साडेबारा जाली आनी इगर्जची घांट वाजली. शेंवते शितीदार आयले. 
अजून ताणें शीत-कडी करू नाशिल्ली. तें आतां त्या कामाक लागलें खरें पूण 
ताचें मन आतां जेवण-खाणाचेर नाशिल्लें. पाकीट कोणे धाडलां. तातूंत कितें 

आसा, हें कळ्ळे बगर आतां शेंवत्याक थार नाशिल्लो. 

उशीर जाल्ल्या कारणान शेंवत्यान आज शीत मातशें निबरच वाळ्ळें. गोमून 
नुस्तें हाडलेंना तेंय ताच्या पत्त्यार पडलें. ताणें गडबडीतच नाल्ला वळे कातलें. 
सय आनी मिरसांगो फातरीर कड्डील्यो. आपुणय होरगीर आयिल्ल्यावरी जेवले. 
उश्टीं तशींच सांडून, आयदणां तशा तशींच मोरयेंत उडोवन, गोमू आपल्या कामांक 
वचूंक केन्ना भायर सरता हाची वाट पळेत तें तिश्टत रावलें. गोमू घरांतल्यान 
भायर सरून गेल्या उपरांत ताणें भुरग्यांक शेजार्‍यांगेर धाडलीं. स बरां मेरेन 
शेजाऱ्यांगेर खेळत रावपाची ताकीद ताणें भुरग्यांक दिली, आनी दाराक कुलूप 
लावन, दोणलेंतलें पाकीट घेवन शेंवतें घराभायर पडलें. तें बद्द हालते भाटकाराल्या 
चल्याक वचून मेळळें. कोण हो हालतो भाटकार? आनी सगळ्यांक सोडून तागेरच 
कित्याक गेलें? 

हालतो भाटकार भाट पाडूक लागतकीर गावड्यां वाड्यावेल्या HAH 
नाल्ल पुजोवंक व्हरतालो. हो भाटकार मातसो वोर्राद आशिल्ल्यान पाडप जायना 
फुडें कामेज्यां हातार कचकचीत पयशे मेजतालो. ताका लागून आपले घरचें 
कसलेय काम आसल्यार, तें कुशीक दवरून कामेज्यां हालते भाटकारागेर 
आपखोशेन धांवतालीं. शेंवतेंय दुडवां आशेन भाटकारालो एकय पाडो 
चुकयनाशिल्ले. 

हेर PHT परस शेंवतें मातशें शिटूक आनी चुळबुळें. हेर HAT आपलें 
काम बरें, आपूण बरें म्हण आपले भितरच रमतालीं. पूण शेंवत्याचें तशें नाशिल्ले. 
ताचे कान-दोळे सरभोंबतणच्या बारीकसारीक घडामोडींचो थाव घेताले. 
शेंवत्याल्या ह्या खाशेल्या गुणांक लागून ताची आनी हालतो भाटकारालो चलो 
सिरीलाची आमिदाद जमली. ही आमिदाद मोगाची-बिगाची बी नाशिल्ली. ती 
फकत धनी-वावराडेची आशिल्ली. कसलेंय बारीक सारीक काम आसल्यार 
सिरील शेंबत्याक आफोवन व्हरतालो. 

सिरीलाले कुडींतले आलमारींत व्हडलीं-व्हडलीं पुस्तकां मांडून दवरिल्लीं 

शेंबत्याचे नदरेंत गेल्लीं. केन्नाय वच सिरीलाच्या हातांत पुस्तक आसतालेंच. 
ताका लागून सिरीलबाब खूब शिकला, अशें ताका दिसतालें. दुसरी गजाल 
म्हळ्यार खुबदां गांवांतले ल्हान-व्हड मनीस येवन ताचेकडे गंभिरतायेन कितें ना 
कितें उलोवन वताले. एकाद्रया साधुकडे भक्तांनी येवचे, आपले दुख्ख ताचेकडे 
उक्तायचें, ताचो आशिर्वाद घेवन चिंतना विरयत घरा वचून आपल्या कामाक 
लागचें, तसलोच कसलो तरी व्हेवार हांगा चलतालो. तोय फुकट. कसलंच देणें - 
घेणें नासतना. दुसरें म्हळ्यार, आयिल्ले गेल्ले, सिरीलबाबूचें केन्नाच कितें वायट 
म्हण उलयनाशिल्ले. हाका लागून शेंवत्याक सिरीलबाबू म्हळ्यार एक देवमनीस 
दिसूंक लागिल्लो. 

हालते भाटकारा Ald उबो रावंक दचकपी मनीस, सिरीलबाबूक आपलो 
मानून, ताचे कुशीक वरांची वरां बसून, सुखादुख्खाच्यो खबरो मारताले. शेंवत्यान 
सिरीलबाबूक लागसारच्यान वळखल्लो. एकदां ताच्या पांयांकडे विसवल्ल्या 
मनशाक, तो आदार दिले बगर रावचोना हाची पुराय खात्री शेंवत्याक आशिल्ली. 

आतां सांजेचीं तीन वरां जाल्यांत जावंये. सिरीलबाबू हालते कदेलार पवडून 
कसलें तरी पुस्तक वाचतालो. वाचतां वाचतां ताका दोळो लागिल्ल्यान, ताच्या 
हातांतलें पुस्तक गळून ताच्या हड्ड्यार केन्ना पडलें, हाचो पत्तो ताका लागलो 
ना. तो सेसुस्त विसवल्लो आसतना शेवते कुडी दारार येवन थांबले. 

शेंवत्याक दाराकडे चड वोगोत faved पडलें ना. ताच्या हातांतलें पाकीट 
जमनीर पडलें. आनी सिरीलबाबू आवाजान सट्‌ करून जागो जालो. ताका पळोवन 
Vad काचाबूल जाले. Mad आपल्याकडे कसल्या तरी कामाक आयलां, हाची 
सुलूस सिरीलबाबूक लागली. तो ताका पळोवन मंद हांसलो. उठून गुलगुलाताकडे 
गेलो. पेल्यांत उदक घेवन तें दोळ्यार मारले. तुवाल्यान तोंड पुसीत हांसत्या तोंडांन 
शेंवत्या म्हऱ्यांत येवन ताणें प्रस्न केलो. 

“कित्याक आयलां गो शेंवत्या, कोहळे काम आहले?” 

“होय भाटकोरा, हे facta fast आहा तें सांगल्यार बोरें जातो आहले. 
आमहां वाचूंक कोवोने म्होणोन म्होणटां!” 

सिरीलबाबून पाकीट हातांत घेवन आरतून परतून पळेलें. रजिस्ताद पत्र देमूच्या 
नांवार आसा, तो तें फोडूंक कचरूक लागलो. थोड़ो बेळ तो शेंवत्याच्या तोंडाक 
पळेत रावलो. 

“शेंवत्या, हें देमू नावान आहा मुगो!” 

“होय बाबू, पूण तेका a आचूक येता.” 

“तुका तेणें म्होकोडे धाडलां गो? माजीर माहां कोहलें केस्तांव नाहां!” 

“केस्तांब कोहले रे बाबू, तो माझो मांव आनी हांव तेजी सून. इंगा केस्तांवां 
वाट SF आहां! फोड तूं, कांय जाईने.” शेंवत्यान हुतहुतेपणान सांगलें. 

“माहां काय ना. हांव फोडून आचतां. पूण Tal घोडये मारेगाद पोडोत 
देकून सांगतां. हीं कागदां आचून घारांत दोवोरचेलीं न्होय. तीं सोरकाराच्या हातांत 
पोडपाचो दुबाव आहा. हीं कागदां आयल्यांत आदोवगादा कोडच्यान. तूं तुज्या 
मावाक आफोय इंगा. हांव तेकोडे उलयतां. घोडये तो हें कागोद पोत्ते धाडीत. 
कित्याक ताणें हाजेर आशिनातुर कोरूंक ना. तुयें जेहलें म्हुणोन कांय ना. पूण 
तुये सांगोंक जाय आहलें कार्तेराक की रेजिस्ताद कागोद म्हुजे नांवान ना. देखून 
मांव येतोच dated दी.” 

सिरीलाचो शेरमांब शेंवत्याल्या माथ्या वेल्यान गेलो. तरी सिरीलबाबून किते 
सांगलां तें आपल्या बऱ्याकच सांगलां हाची जाणविकाय शेंवत्याक जाल्ली. 
आपल्या कडल्यान व्हडली चूक जाली, हें आतां ताच्या लक्षांत आयलें. तें खंती 
जालां तें पळोवन सिरीलान ताका धीर दिलो. ताणें तें पाकीट फोडी नासतना 
पयलीं देमूक दाखोवंक सांगले. देमून सांगल्यार आपूण तें कागद वाचून फुडें कितें 
करपाचें तें सागीन, अशें म्हण शेंबत्याक ताणें परत वचपाचो सल्लो दिलो. 

सिरीलबाबू सोडून आनी कोणय जाल्लो जाल्यार, पाकीट फोडून मेकळो 

जातलो आशिल्लो. सिरीलान तशें केलें ना. हाचेवेल्यान लोकांचो ताचेर भावार्त 
आनी मोग कित्याक आशिल्लो हें कळून येता. 

ह्या संसारांत शंबरांतल्यान ना जाल्यार हजारांतल्यान तरी एक मनीस असो 
सापडटा की तो आपली मत पेल्याच्या हिताखातीर वापरता. तशें करून ताका 
ह्या संवसाराचेर उजवाडा किरणां फांकोवपाचीं आसतात. आपले लुकसान 
करिनासतना, पेल्याच्या हिताची राखण करपी मनीस खरेले साधू आसतात. 
सिरीलबाबय तातुंतलोच एक साधू आशिल्लो. 

शेंबत्याक आपली चूक कळटकीर ताणें सिरीलबाबूकडे हात जोडून एकच 
मागणें केले, की आपूण ताचेकडे येवन गेलें ही गजाल ताणें गुपीत दवरची. हे 
आयकून सिरीलबाबू फकत हांसलो.. ह्या हांसपांत आपल्याक जाय ती जाप मेळ्ळी, 
हाचें समादान शेंवत्याक जाल्ले. कारण तें हांसप म्हळ्यार दोन मनांचो नितळ 
संवाद आशिल्लो. 

उपरांत पाकीटाची जतनाय घेत शेंवतें आपल्या घरा दिकेन मंद पावलांनी 
चालीक लागलें. 

शेंवतें थोडेंशें हुतहुतें, फुलगें, अदाशी, फोल्गें बी आशिल्ले खरें, पूण ताचो 
घोवाचेर आनी मांय-मांवाचेर खूब मोग आशिल्लो. पूण आपलो घोव आनी 
मांव सदांच मागास रावंक सोदतात. संद आसुनय घरदार सुदारूक सोदिनांत. 
संवसार कितलो फुडें पावला, हाचो ते मातय विचार करिनांत, हाची शेंवत्याक 
खंत भोगताली. आपणे, आपल्या भुरग्यांनी बरें खावंचें, जेवंचें, बरे कपडे-लत्ते 
वापरचे, चार चोवगांत भोवचें अशें शेंवत्याचें मत्त आशिल्ले. पूण आतां 
सिरीलबाबून ताचे मात्से दोळे उकते केल्ले. सिरीलबाबूचें व्यक्तिमत्वच अशें 
आशिल्ले की ताका भेटूक गेल्ल्याचेर ताचो खिणाक प्रभाव पडचो. शेंवत्यान 
आतां फुडलें पावल शिंतीदान घालपाचो निश्चेव केलो. 

अंमोरेची घांट जावचे पयलींच देमू आनी मंदिरें मठयेंत : 


शेजाऱ्यांगेर खेळूंक गेल्लीं भुरगीं शेंवत्याक पळोवन घरा येवन आंगणांत खेळूंक 
लागिल्लीं. गोमू मात आजून येवपाचो आशिल्लो. 

गोरवांक गोठ्यांत बांदून राखणो आयज वेगींच घरा गेल्लो. देमून गोठ्यांत 
वचून पोल्ल्यांत शेणी घालून धुंबोर वाडयलो. गवर्णीत तण घाले. गोरवांक पोशोवन 
बी जातकीर तो उदका मडके म्हर्‍यांत वचून तांबयो सोदूक लागलो. 

देमू न्हावन सोंप्यार येवन बशिल्लो मात, शेंवत्यान भितल्लें पाकीट हाडून 
ताच्या हातार दवल्ले. 

“हैं चिजें गो!” देमून अजापून प्रस्न केलो. 

“कुर्रोयेतल्यान येयलां. सोकाणी इस्तेव येयलेलो झेवन..” 

“कोणें धाडला Ga!” 

“हाये इचारूना. तो दिवन Gat. आचतोरीच कोवतोलें. रेजिस्ताद आहा 
हय ते!” 

“रेजिस्ताद? चिजें Fever गो!” 

देमून वस्ताद', 'कुस्ताद' बी उतरां ह्या आदीं आयकल्लीं. पूण रेजिस्ताद' 
हें उतर ताका नवें आशिल्ले. तरी आपल्याक कोणेंय तरी चीट धाडल्या, हाची 
जाणविकाय ताका जाली. तो पेचांत पडलो. थोडो बोगोत तो चिंतींत रावलो. 
कोणें धाडल्या काय चीट? छे! शेर्त कार्तेरान चुकून दिल्या जातली. 

“नांव कोणाचें आहा गो चिटयेर!” 

‘Os आबो.” हुंबन्यार उबें आशिल्ल्या शेंवत्यान जाप दिली. इतलें 
म्हणसर थंय मंदिरे आयले. 

“आयकोता गो!” 
“माहां कोणें चीट धाडल्या. ही पोय. 
“तुका आनी चीटू? मोठ्यान sale नाहां. मार हावशी!” 
“चिज्याकू ?” 
“त्या सांतूल्या पेरपेताक चीट धाडलेली एका चेड्यान. उगडास आहा 
तुका?” 
“माजीरू?” 
“माजीरू? माजीर Fast? त्या चेड्याक सांतू कोड़ल्यान मोरोसोर मार हावचो 
पोड़ोन्ये?” 
“मोद माल्ला गो राणग्या तुका? हुंयच्याय वोगतार फोकोणा कोत्ता? माहां 
पोड़लां माझें!” 
“fast झेवन बोहला fern, हो पोय गोमू येयलो. दी ती चीट dare!” 
गोमूक पळोवन देमूक सू 55 जालें. ताणें चीट काडून गोमूकडे दिली. इतल्यान 
Vad मदें पडलें. ताणें ती चीट घेवन देमूक आपल्या वांगडा येवंक सांगले. बोगोत 
लायनासतना शेंबते आनी देमू सिरीलबाबूकडे वचूंक भायर सल्ली. 
पुनवेची रात आशिल्ल्यान तांकां काळखाची व्हडलीशी आडकळ दिसलीना. 
तरी देमून हातांत लापयांब पेटोवन घेतलोच. वाट खडबडीत आनी फातराळी 
आसली तरी ती संवंयेची आशिल्ली. देमू फुडें आनी शेंबतें फाटीं, मोन्यानी 
चलतालीं दोगांय. वाटेर एकाद्रो वावराक गेल्लो मानाय, कसलो ना कसलो भोरो 
माथ्यार घेवन आपल्या घरा येतना मेळटालो. देमूक जापायल्या बगर कोणच फुडें 
सरनासलो. पूण देमूली जाप मात मेळटाली ती वयलेतरांची. ताच्या ध्यानीमनी 
बाबुरतालें तें फकत कागदाचें पाकीट. आपूण VACA वांगडा खंय वता हेंय देमूक 
खबर नाशिल्लें. रानांत भोंवड़ेक गेल्ल्याचेर वागरें पडटा आनी तो सैरभैर जाता, 
तशी गत देमूची जाल्ली. 

ह्या संवसारांत सैमाचो आनी मनशाचो न्याय वेगळो वेगळो आसता. सैमाचो 
न्याय सगळ्या प्राण्यक समान आसता. ताकाच लागून सुर्या आपलो उजवाड 
फकत गिरेस्तांच्या घरांचेरच घालीना. रूखावळ सावळी दिता ती फकत मनशांकच 
न्हय. न्हंयांचें उदक हें मनशांखातीर आसता तशेंच तें रानवटी जनावरां खातीरय 
आसता. धर्तरेवयल्या फळझाडांचेर मनशांनी कितलोय अधिकार गाजयलो, तरी 
फळां खावपाचो हक्क मात सैमान सगळ्या प्राण्यांक दिला. वाऱ्याचे सूख सगळे 
जिवाळेक मेळचें, देवाल्या मळबांत सगळ्या तरेच्या सुकण्यांनी उडचें, खेळचें 
असो सैमाचो नेम! एक मनीसजात सोडली जाल्यार कोणूच देवालो कायदो मोडूक 
धजना. आनी तो मोडपाचो कोणेय यत्न केल्यार ताका देवा कड़च्यान भोगसणे 
मेळना. 

मनीस जेन्ना आपल्या सुवार्था खातीर, आपल्याक जाय तसले कायदे निर्मिता, 
तेन्ना तो आपलो सुखाचो जीव त्रासांत घालता. आपले सयत हेरांच्या जिवितांत' 
वीख घोळयता, आनी हे धर्तरेवयल्या देवनिर्मित सर्गाचो नरक करून सोडटा. 

अशिक्षित देमूक हाची कल्पना आशिल्ली. कारण सैमाचे सगळे नेम 
लोकनिर्मित कायद्यांच्या आदारान चलपी लोकांचे. हे लोक केन्ना आनी कोणाचो 
कसो घात घेत हाचें चित्र कोणाच्यान काडूं नजो, हाची जाणविकाय देमूक 
आशिल्ली. ताच्या गांवांत बऱ्या लोकां परस पाडे लोकच चड आशिल्ले. तरी 
तो ताच्या पसून वांवभर पयसच रावतालो. अशें आसलें तरी कोण केन्ना खुबळत 
आनी ताच्या आंगार येवन पड़त हें कोणाच्यान सांगूं येत? आयिल्ल्या संकटाक 
तोंड दिवपाक, फाटलो फुडलो विचार करिनासतना कोणाच्याय तरी पायांचेर 
स्वताक घालून घेवचेंच पडटा. हांगा विचारांक ARI नासता. आपल्याक मजत 
करूंक सोदतल्यांचें गिन्यान पारखुवपाची तांक नासल्यार लेगीत आकांताक 
गाढवाचे लेगीत पायें धरचे पडटात मनशाक! 

दुसरी गजाल अशी की ह्या संवसारांत देव आसू वो नासूं, तो आसा अशें 
धरूनच ह्या फुडें मनशाक आपलें जिवीत सारपाची गरज आसतली. देवाचे कृपे 

बगर ह्या संवसारांत खंयचेंच पान हालना, अशें संतांचें वचन आसा. तें खरें मानून, 
देवाचेर भावार्त दवरून फुडल्या जिवीताची वाट चलप शाणे मनीस पसंद करतात. 
देवाचेर भावार्त दवरप म्हळ्यार आपल्या सरभोंवतणीच्या मनशां सयत 
प्राणीमात्राचेर विश्वास दवरप. सगळ्या प्राणीमात्रांत देव वसता अशें मानून चलप. 

देमूचीय धारणा तीच आशिल्ली. आपलें मन कितलेंय अथीर जाले, 
आपल्याचेर केदेंय व्हडले अरिश्ट आयले जाल्यार देव आपली राखण करतलो, 
असो देमूचो पक्को भावार्त. ताकाच लागून तो शेंबत्या वांगडा काळजी विरयत 
चलतालो आनी कोणय जाल्यार शेंबत्याक विचारतलो आशिल्लो, आगो तूं 
म्हाका खंय व्हरता, तुजो फुडलो बेत कितें आसा? पूण ना! शेंवत्यांतल्या देवाचेर 
भावार्त दवरून तो ताच्या फाटल्यान मोन्यानी चलतालो. 

तांतलें तातूंत शेंबतें ताची सून आशिल्ली. ताचें आपले मनीस. ताचेर विश्वास 
दवरिना जाल्यार आनी कोणाचेर दवरतलो? तें आपली तकली वापरून जर किते 
करूक सोदता, जाल्यार करू दी. आपल्या मावाक फटोवन ताचें कितें at जावपाचें 
आसा व्हय? आपल्या पुता परस सून इल्ली चड हुशार आसा, हेय देमू बरे भशेन 
जाणां आशिल्लो. 

शेंवत्यानय आतां आपले तकलेचो उपेग आपल्याक जाय तसो करून 
घेवपाचो निश्चेव केल्लो. मांव थकला आनी घोव मेंगो. हांचेर पातयेवन रावल्यार 
लुकसान जातले तें आपलं आनी आपल्या भुरग्यांचें. तेन्ना कोणाचेंच कोंत 
करिनासतना ह्या फुडे संवसाराच्यो सगळ्यो राटावळी आपणे स्वता करपाचें ताणें 
मनांत INAS. चलतां चलतां मर्देच ताणें मांवाक शिटकावणी दिली - 

“आबो, आमी हूं बयता तें कोबलें Ter!” 

“माहा ble कोवतलें, qa सांगले बगर?” 

“आमी हालते भाटकोराजेर वयतां.” 

“चिज्याकू ?” 

“हालते भाटकोराल्या सिरीलबाबूक ओवकोन्ये?” 

“ओवकोन्ये? एकदोम बोरो मुनीस तो!” 

“आमी तेहांच मेवोंक वयतां. हांव उलोंयलां dats. आमी हें है 
दाखोवया मुगा, आनी तो चिजें सांगता तें आयकोन माजीर फुडें या. 

देमूच्या मनांत आयिल्लें, तें पत्र घेवन रघूदादाकडे वचचें. रघूदादाचेर ताचो 
व्हड भावार्त. पूण तो ताचेकडे वचनासून बरें जालें. रघूदादाक इंग्लेज कळनाशिल्ली. 
तो देमूक घेवन जाणकाराकडेन वचपाचो. सिरीलबाबूक इंग्लेज आनी पोर्तुगेज 
दोनय भासो कळटाल्यो. ताका लागून शेंवत्यान केळे तें सारकें म्हणूक जाय. 

ह्या संवसारांत न्याय देवता, आपले पवित्र काम करपाक झटत आसता. 
सगळ्या प्राण्यांच्या उदरगती खातीर आपलो बरो उपेग जावंचो अशेंच तिका 
दिसता. त्या खातीर ती निवळ मनांच्या प्राण्यांचो सोद घेत आसता. जायत्या 
लोकांची समजिकाय आसता की न्याय हो मानवनिर्मित न्यायालयांनी दिवपाचो 
आसता. पूण ही गजाल फट म्हणपाची जायत्या जाणांक अणभव आयलाच 
आसतलो. न्यायालयांनी मेळटा तो न्याय मनशांनी दिल्लो आसता. पूण सैमीक 
न्याय हो खर्‍या अर्थान देवाचो न्याय आसता. मनीस निर्मीत न्यायालयांनी फटींगपणां 
चलतात. थंय आदोवगादांच्या काळ्या कोटांतल्यान सैतान वयर येवन तांच्या 
माथ्यार बसता. जुईजाच्या रूपान बसिल्ल्या देवाच्या मुकार जेन्ना आदोवगादांच्या 
रूपान सैतान नाचूक लागतात तेन्ना न्यायल्याची पवित्रकाय Gad खंय नाच 
जाता. जे सुवातेर सैताना फुडें देव नमतें घेता, थंय न्यायदेवता खिणभर लेगीत 
रावपाक तयार आसना. ती थय घुटमळटा आनी गुदमरताय बी! हांगा चड फायदो 
जाता तो भ्रश्ट आनी नश्ट्या लोकांक. 

पूण भायर सैमा आदारान न्यायदेवता आपल्याक जाय तशी मेकळ्या 
वातावरणात वावुरता. हांगा ती पुस्तकांनी बंद केल्ली नासता. तिका मुक्तपणान 
वाबुरपाक संद मेळटा. किटक जसो tela आशिल्ल्या फुलाच्या सोदाक आसता, 
तेच परी न्यायदेवता निवळ आनी न्यायप्रिय मनाचो सोद घेत आसता. चुकून 
न्यायासनार बशिल्ल्या कुजक्या आनी पाड्या मनशांचीं मनां निवळ आनी पवित्र 

करूनच ती तांचे कडल्यान आपले काम करून घेता. देमूक आनी शेंवत्याक 
सिरीलबाबूकडे व्हरपाचें कामय तिणेंच केलां म्हणपाक बरोच वाव आसा. 

चलत चलत आतां शेंवतें आनी देमू हालते भाटकाराल्या दारांत पावलीं. 
सुर्याची राजवट सोंपली आनी चंद्रिमाचें सरकार सत्तेर आयलें तरी हालते 
भाटकाराच्या घरा सेर्काचो दरवटो उक्तोच आशिल्लो. घरभर झगझगीत भांगराळो 
उजवाड आनी भायर चकचकीत रूपयाळें चान्नें. तातूंत थंड शीतळ सुखदेणे बारें 
बोवाळटाले. पडवेच्या येंत्रादाक जोडिल्ल्या इस्कादिचे पावंडे चडटकीर भेट्टालें ` 
तें पुराय उचायेचें रूद दार. दारांतल्यान घरांत येंत्राद घेतकीर उजवे वटेन आशिल्ले 
लांबरूद साल आनी दावे वटेन सिरीलबाबूचो 'क्वार्त' (स्टडी रूम). सामकारच्या 
दारावयर बसयिल्लो मांय मोरयेचो आल्तार. ह्या आल्तारा सामकारा दिमी मारून 
घरभर लोक मांय मोरयेची प्रार्थना करताले. तातूंत नाशिल्लो तो फकत सिरीलबाबू. 
घरांतलीं मनशां देवासांव करतात तेन्ना सिरीलबाबू भायर वचून सैमाचे खेळ 
पळेतालो. काळखे रातीचें मळब नियाळूक ताका खूब खोस भोगताली. कितलीय 
रात जांव, मळबांतलीं लिकलिकीं नखेत्रा ताका भायर व्हरतलींच. मागीर तो 
नखेत्रांकडे मनांतल्या मनांत सुसंवाद सादतालो. मळबांतली नखेत्रां, गिरे, सुर्या, 
चंद्रिम बी ताका देवाचीं पिलां शीं दिसतालीं. हिन्दू लोक ह्या देवपिलांची पुजा 
करून खुशालकाय मेळयतात, अशें सिरीलबाबूचें मन ताका सांगतालें. 

तो किरिस्तांव आसुनय इंगर्जत केन्ना गेलोना. हो संवसार एकाच देवान निर्मिला. 
तेन्ना हिन्दू, किरिस्तांव, मुसलमानाचे बी देव आनी तांचीं देवघरां वेगळीं आसतात 
ही कल्पनाच सिरीलबाबूक मान्य नाशिल्ली. 

दरवटो Seat आसुनय देमू आनी शेंवतें भितर गेलीना. भाटकारालें रोजार 
काबार जातले आनी तीं भितर सरतलीं म्हण भायरच केदो वेळ faved रावलीं. 

चान्ने न्हावन सिरीलबाबू पडवेर आयलो तेन्ना ताची नदर, दरवट्याभायर 
आशिल्ल्या शेंवत्याचेर पडली. पडवे बयल्यान ताणें हात हालोवन शेंवत्याक 
येवकार दिलो. तरी ताका भितर वचपाचो धीर जालोना. दरवट्या भायरूच तीं 

दोगांय केदो वेळ घुटमळत रावलीं. भाटकारांक रेस्पेद कसो दिवचो हें तांकां 7 
नव्यान शिकोवपाची गरज नाशिल्ली. 

आतां रोजार काबार जाल्लें. घरांतलीं ल्हान SST आपापल्या कामाक 
लागलीं. घरभर शांतकाय फांकारलेली. घराभायर कानार पडटाली ती फकत 
किड्यांची किरकीर. 

सिरीलबाबून घरा पांवडे सकयल देवून दोगांकय आफोवन व्हेलीं. शेंबत्यान 
फाटी फुडें पळेनासतना हातांतलें कागदां पाकीट सिरीलबाबूच्या हातांत दिलें. देमू 
ताका कितें तरी सांगूंक तोंड उगड़टालो. शेंवत्यान ताका खुणाबन A करूक 
दिलं ना. 

“तुमकां मात वोगोत बोसचें पोटलें. हे कागदांनी कितें बोरोयलां तें बारीकसाणेन 
आचतां आनी माजीर तुमकां समजावन सांगतां. हांव भायर योबसर तुमी ह्या 
बांकार बोसोन रावात.” अशें सांगून सिरीलबाबू कागदां घेवन भितर गेलो. 

देमू आनी Mad बाकाचेर बसनासतना इसकादेच्या सपणांचेर बसलीं. तीं 
बेकार बसल्यांत तें पळोवन भायलें थंड वारें तांकां सतावंक लागलें. शेंबत्यान 
आपलो पदर सोडून माथ्यार घेतलो. देम्‌ आपल्याक सिमिटाची ऊब मेळची म्हण 
इस्कादेच्या कोनशाक गुटली करून बसलो. आपल्या नशिबांत फुडें कितें वाडून 
दवल्लां तें जाणोवन घेवंक तीं उत्सुकतायेन सिरीलबाबूची वाट पळेतालीं. 

इस्कादेच्या सपणांवेलीं दोन मनां आतां दोन दिकांनी विचार करतालीं. देमूले 
म्हातरे मन आतां कोप्रेवंक सोदिनाशिल्लें. घडटा तें घड़ूं दी, देव पळोवन घेतलो 
म्हूण तो सेसुस्त पडून आशिल्लो. तकलेर पेज घेवन जियेल्यार कांयच सादपाचें 
ना, हें तो अणभवान शिकिल्लो. आपल्या भुरग्यांचें, आपल्या घराण्याचें बरें 
जावंचें अशें ताकाय दिसतालें, पूण दुसऱ्याची मनां दुखोवन न्हय. आयज मेरेन 
ताणें Ake करून इश्ट जोडले. हे इश्टागतीन ताका खुबशें दिलें. ही इश्टागत 
ताच्या धनयां कडच्यान जांव वो ताच्या वांगड्यां कडच्यान जांव, faci ताका 
केन्नाच कितें उणें पडूंक दिलेंना. अन्न, निवारो आनी लज धापूंक कपड़ो, हें 

सगळे देवा कडेन आशिल्ल्या ताच्या इश्टागतीन ताका मेळोवन fees. आनी 
ह्याय फुडें ताका मेळटले, अशें ताका मनापासून दिसतालें. 

शेंवत्यालें मात तशें नाशिल्लें. ताच्या मुखार एक उद्देश आनी हेत आशिल्लो 
एक उमेद आशिल्ली ताकची भोगचेली. मेळटा ते संदीचो लाव घेवचेली. त्या 
खातीर तें कितेंय करूक तयार आशिल्ले. तरी तें आपल्या घोवाक आनी मांय- 
मावांक दुखोवंक सोदिनाशिल्लें. मांय-मावांचो मान राखून तें फुडली लडाय लडूक 
सज्ज जाल्ले. लडाय जिकतले जाल्यार ताका बर्‍या मनशांच्या आदाराची गरज 
आशिल्ली. ताकाच लागून ताच्या मनान सिरीलबाबूक वेचून काडिल्लो. 

सिरीलबाबूक भायर येवंक फाव ते परस इल्लो चडच वोगोत लागलो. 
सिमिटाची ऊब आनी भायलें सुखदेण्या वार्‍याक लागून देमूले दोळे झांपडेले. तो 
स्वताक विसरलो आनी थंयच लवंडेलो. शेवत्याचें मन मात आपल्या भविश्या 
वांगडा लड़पाची येवजण करताले. कुर्रयेंतल्यान आयिल्लीं कागदां भूतदोंगरा 
संबंदानच AH जाय हाची खात्री ते शिटूक बायलेक जाल्ली. फाटलो अणभव 
ताका तेंच सांगतालो. तरी शिताफुडें मीठ Glad न्हय म्हण तें कागदांतल्या 
संदेशाची वाट पळेत बशिल्लें. 

“तुमहां दोगांकूय उमांव भितोर आपोयता” अशें म्हणून एका भुरग्यान देमूक 
आनी शेंवत्याक सिरीलबाबूल्या क्वार्तात व्हरून सोडलीं. सिरीलबाबूलो हो क्वार्त 
खास करून लोकांक भेटपा खातीर आशिल्लो. तातूंत दोन मेजां आशिल्लीं. एक 
फाटीं जनेलाकडे वाऱर्‍याक. ह्या मेजाक तेकुनूच पुस्तकांनी भरलेली आल्मार 
आशिल्ली. एकटो आसतना ह्या मेजाचो उपेग तो वाचूंक-बरोवंक करतालो 
मेज अशे तरेन दवरिल्लें की कदेलार बसल्या उपरांत भायलो सैम देखावो आनी 
वाटेन आयिल्लो गेल्लो सहजतायेन दिसचो 

दुसरें मेज मातशें फुडें पूण येंत्रादाक लागसार आशिल्ले. हें मेज रेदोंदी' 
म्हळ्यार वाटकुळें आशिल्ले. सभोवती कदेलां मांडून दवरिल्लीं. तातूंतय 
सिरीलबानून एक खाशेले आपले खातीर राखून दवरिल्लें. बाकीच्या कदेलांचेर 

ताका मेळूंक येतलो कोणय बसूंक शकतालो. ताची एकच अट आशिल्ली आनी 
ती म्हळ्यार पायतणां भायर दवरून भितर येवपाची. 

देमू आनी शेंवतें येवन येंत्रादाकडे उबीं रावलीं. सिरीलबाबून तांकां कदेलार 
बसपाक खूण केली. देमूक आयज मेरेन किरिस्तांव भाटकारागेर कदेलार बसपाचो 
मान कोणेंच दिवंक नाशिल्लो. आनी कोणेय कितलोय आग्रो केल्यार तो बसचोय 
नाशिल्लो, कारण तो आशिल्लो पोर्तुगेज तेंपाचो साक्षिदार. तांगेर येवन नाल्ल 
पुंजावपाचें काम करपी शेंवत्याकय सिरीलबाबू मुकार कदेलार बसपाची कापस्दाद 
नाशिल्ली. तीं दोगांय देवळांतल्या देवा मुखार भक्‍त उबे रावतात तशीं रावलीं. 
सिरीलबाबूक तें मानवलेंना. तरी ताणें तांकां व्हडलोसो आग्रो केलोना. 

“rad! हाये तुजेलीं कागदां फोकोत आचूंक ना. तर तेंचो बारकायेन इस्तुदूय 
केला. तुमचीं तीं कागदां मुहल्यार जावन आसात तुमच्या भाटकोरान ताच्या 
आदोवगादावरवीं धाडलेली नोटीस!” 

देमूक आनी शेंवत्याक 'नोटीस' ह्या उतराचो अर्थ समजलोना. तीं दोगांय 
तोंड Al करून एकमेकाक पळेत रावलीं. 

“आमहां सजमोक ना मुरे बाबू!” देमू बुचकळ्ळो. 

“नोटीस मुहल्यार चिजें रे बाबू?” शेंवत्यान प्रस्न केलो. 

“तुमकां तुमच्या भाटकोरान कोळीत केलां की तो हंय तुमचेर कोर्टात केस 
घालता.” 

'केस' हें उतर देमूक आनी शेंबत्याकय परकें नाशिल्ले. देमून कपलार मिरयो 
घालून सिरीलबाबूक रोकडोच प्रस्न केलो, 

“आमचेर केस घालूंक सोदता? चिज्याकू?” 

“कॉण भाटकार तो? आमी कोणाचें काईच खाइन्ये!” शेंवतें आकांतून 
उलयलें. 

“जयवोंत रामा सिनाय, हाणें देमू सोमू गांवस हाका नोटीस धाडल्या. जयवोंत 
सिनाय म्हणटा की देमू गांवस हो आपलो भागेली न्होंय आनी मुंदकार तोर न्होयच 

नहोंय!” 
` “'आब्बा! Site म्होण्टा जेयेंत बाब? हांव भागेली न्होय तर आनी कॉण 

are?” शांत आशिल्लो देमू आतां चडच पिकार जालो. 

“आपल्या दोंगरार काम कत्तेले सोगले दिसवोड्याचे मानाय ओहें जयवोंत 
सिनाय हाचें म्होणणें!” 

“फोट उलोयता Sad भाटकार.” शेंवतें ताणशेलें. 

“तो फोट उलयता जाल्यार तुमी ताका जाप दियात.” | 

“तोहेंच कोच्चें पोडटोलें. हांव हाल्यां तेज्या घाराकोडे वोहोन जाप इचात्तांच. 
आमहां कायच न्हो कोरून नाडूंक सोदता तो! तेजीं नाडपोणा काडटां हांव!” 
शेंवत्यान दुर्गेचे रूप धारण केलें. 

“तेका तोहली तोंडाची जाप उपकोन्ना. आदोवगादा कोडच्यान बरोवन 
धाडची पोडटोली.” सिरीलबाबून थंडसायेन शेंवत्याक समजायले. 

आदोवगादाचें नांव आयकतांच देमून कच्च करून आंग काडलें. गांवांत 
कोर्टाच्यो, आदोवगादांच्यो गजाली तिखटमीठ लावन केन्ना केन्नाय चलत रावतात. 
बांदावेल्या निक्लावान वेळेवेल्या आंतोनील्या चेड्याचेर काती मारून, ताच्या 
हाताचीं पांचय बोटां कापलीं. धा वर्सा जालीं कोर्टात केस चालू आसा. आंतोन 
आनी ताचे वांगडी कोर्टाच्यो पायर्‍यो घासीत आसात. आदोवगादांक पयसो 
कितलो खावयलो हाचें कोंत ना. आपल्या चेड्याक सोडोवपा खातीर निक्लावन 
घरदार आनी बांद विकलो. तो आतां आपल्या मावोड्या वचून रावता. दोनय 
पार्तीचे कसे हाल जातात हैं सगळो गांव अणभवता, देमूकय ताची पुराय खबर 
आसा. तेन्ना देमू कोर्टाचे भानगडीत कसो पडत? तेन्ना ताणें सिरीलबाबूक टाट 
करून सांगून उडयले. 

“बाबू, तूं आनी चीजेंय सांग, पूण आदोवगाद आनी जुईजांची होबोर मात 
काडू नाहां. माहां तेंची थारांच भिरांत दिसता.” 

ओसें, तोसें जाल्यार दोंगराची येदेरी सोडची पोडटोली. चोलता मुगा तुका?” 

“ग्राहां झोगडीं - केस्तांवां करून कोहलीच गिरेस्तकाय नाहां. 

“तोसें जाल्यार हीं कागोदपत्रां झे आनी न्हीदे सुसेगाद उशाक झेवन. 
सिरीलबाबून जाप दिली. 

“आब चिजें उलोयता गा! तुहां नाहां म्होणोन आमहांय नाहां?” शेंवत्यान 
मावांक प्रस्न केलो. 

“हाजो त्या दोंगराचेर जीवूच आहा. पूण तो जेयेंतबाब लागला न्होगो 
हांहल्यान! तो आमहां सुसेगादान जियेवंक दितोलो मुगो? एक वोगोत जेयेंताकोडे 
झुजोंक जायत. माजीर रामभाटकाराचें चिजें गो? गोपिकाबायक तोंड कोहें दाखोवं? 
तेंकोडे दुस्मानकाय केल्यार पुरसाक कोहें दिसोत? वडलांचें रागणे पोडचें ना?” 

तें घारा वोहोन उलोवया. सिरूलबाबू आनी कोहलोच उपाव ना रे? 
आदोवगादाक मेवचेंच पोडटोलें?” 

“फुडें केस चोलोवपाची आहल्यार, हे नोटीसेक जाप आदोवगादानच दिवची 
पोडटोली. दुसरो उपाव मुहल्यार कोंप्रामासांव कोरपाचो. भाटकार दिता तें झेवन 
येर्दरपोण सोडून दिवपाचें.” 

शेंबत्याक हेंच जाय आशिल्ले. जयवंत तांकां लाख दिवंक तयार आशिल्लो. 
पूण रघूदादान आडमेळें हाडलें. इतलो AT वोग्गी रावन आतां ताणें कोर्टात वचपाची 
तयारी केल्ली. आपल्या मावांक तर कोणाकडे वायटपण करपाचें ना, तर तडजोड 
करून जयवता कडच्यान लाख सोड, काय हजार उठयल्यार कितें वायट? ताणें 
आपल्या मनांतलें सिरीलबाबूक उलोवन दाखोवन ताची प्रतिक्रिया कितें येता ती 
HAH ताच्या तोंडाकडे पळेत रावले. 

“शेवते! तुजे तोकलेंत कितें घोवता तें म्हाका आदींच Alas. मनशाच्या 
चेऱ्यावोयल्यान ताच्या मोनांत कितें आहा, ते आमच्या ओहल्या मुनशांक कोवपाक 
बोगोत लागोना. हांव कितें सांगता तें चोतरायेन आयक!” 

“सांग रे बानू, GSK भावार्त आहा देखून हांव हेका झेवन तुजे पायांकोडे 
येयलां. Ga गांवच्या जायत्या लोकांक सांबावल्याय, dé आमहांय सांबा!” 

शेंबत्याच्या उतरांनी सिरीलबाबूचें काळीज हाल्लें. आपल्या पायांकडे 
आयिल्ले हे दोनय जीव सादे-भोळे आसात. तांकां खर्‍यांनीच आपली गरज 
आसा अशें ताची मनदेवता ताका सांगूक लागली. 

कांय लोकांचो समज असो आसा की ह्या संवसारांत देवबीव काय ना. 
कोण कितेंय म्हणूं, देव आसूं वो नासूं. पूण मनशाक देव आसा म्हण चलचेंच 
पडटा. मनशाच्या मनांक देव वळखपाची शकत आसता. शेंवत्याच्या मनाक 
सिरीलबाबूंत देव दिसलो. त्या देवाचेर भावार्त दवरूनच तें ताच्या म्हऱ्यांत गेले. 
मागीर तो देव ताका पयस कसो करतलो, आपली जापसालदारकी तो कशी 
विसरतलो? 

सिरीलबाबून शेंवत्याक धीर दिलो - 

“शेंवत्या, हांव आसतोना तुका भिवपाची कांयच गोरोज ना. तुजो सासूपाय 
निर्शेला तोशें तुका निर्शेवपाची कांयच गोरोज ना. तूं तुज्या भाटकोराकोडे 
कोंप्रोमायज केल्यार घोडये भाटकार तुज्या सासूपायक दुडवांची रास दीत. ही 
दुडवांची रास झेवन तो मोरोसोर सुखान जियेतोलो ओहें दिसता तुका? तो जावन 
आहां एक कोश्टकारी भूयपूत! हात-पार्ये हीच तेजी गिरेस्तकाय. घोडये तो 
आमच्या ओहल्या भाटकारांल्या शेतां-भाटांनी काम करून हात-पायें झोरोयत. 
तेका हांवंक-जेवंक, कांयच उणें पोडचेना हें खोरे! पूण आपल्या वाडवोडलांनी 
रोवन वाडोयल्लीं झाडां -पेडांचेर कोणूय बिल्डर येवन घाये घालताय तें पोळोवन, 
दिसतोलें की घाये आपल्याच कावजाचेर पोडटाय! तेकाच न्होय, तोर जोयवोंताचो 
पाय, जो जावन आसा रामा सिनाय, तेकाय ded दिसतोले. कारण तो जावन 
आसा एक खोरेलो भाटकार! आपलीं फोलती-फुलतीं झाडां मोत्ताय तें पोलोवन 
तेजे कालीज रोडचेंना ओहें दिसता तुका? तोरी बोगोत येतोच तो आपल्या पुताचेर 
कोत्र कोसोच रावचो ना. तेज्या मोतींत आसुनय तो तुमच्या फावोरार रावचोना. 
ओसें आसतोना, तुज्या सासुपायन रामा सिनायाचें बोरें चितचें. कित्याक? तुमचे 
सुवातेर Wel FAM आहलीं जाल्यार हांव तेंकां कोसोच लागीं धोरपाचो न्होय! 

तुमी जावन आसात नितोव कालजाचीं मुनशां, देकून आयकात हांव सांगतां तें 
बोरे बासेन! 

शेंवतें! तुका खोबोर आसतोलीच, की हे गांवांतले जायते लोक येतात 
मुजेलागीं. ते पासोत हे गांवांत कितें घोडटा तें मुज्या कानार पोडटा. पूण हांव तें 
सोगलें गुपीत दवोत्तां. कित्याक माकां नाकात गांवांत जालेलीं झोगडीं - केस्तांवां! 

जेयवोंत सिनाय - तुमच्या भाटकारालो पूत - जावन आसा एक फातरा 
कालजाचो मुनीस. तुमच्या आड तेचीं कारोस्ताना केन्नासावन जाल्यांत कोमेस हैं 
हांव जाणां. तो हीं कारोस्तानां एकटोच कोरीना, तोर जायते आसात ताका आदार 
दिवपी. तो जें कोत्ता तें आपल्या पायक आनी भावाक लिपोवन कोत्ता. देकून हांव 
तुमकां सांगोंक सोदतां की तुमी ताका जाय तें कोरूक दिवंक नाकात. ती एक 
जातोली वायट देक! 

देकून हांव तुमकां सांगोंक सोदतां की तुमी वोचात कोर्टात. आनी शिकोयात 
लिसांव ज्योयोंताक. कायदो आनी देव आसा तुमच्या फावोरार. 

तुमकां भिवपाची कोसलीच गोरोज ना. तुमकां जाय जाल्यार बोरो आदोवगाद 
भेटोबन दितां हांव. दुडवां पासोत भिवपाची गोरोज ना. देवाचे कुरपेन जैत तुमचेंच 
जातोलें. केस चोलोवपाक लागतात ते दुडू दियात केस जिकतोकीर आदोवगादाक 
हांव रावता फियादेर. भायले खोर्चाक लागतात तो दुडू दितोलों हांव. 

आतां वोचात घोरा आनी बोरें चितात. देव तुमच्या हाटल्यान आहा.” 

सिरीलबाबून जें कितें सांगळे तें देमू आनी शेंवत्याच्या माथ्यावेल्यान गेलें. 
तरी सिरीलबाब कितें सांगतां तें तांच्या बर्‍या खातीर हाची खात्री तांकां आशिल्ली. 
देमूचे तकलेत एकच गेलें आनी तें म्हळ्यार देव ताच्या फाटल्यान आसा. 

सिरीलबाबूकडे उलोवन जाल्या उपरांत शेंवतें देमूक घेवन ताकतिकेन घरा 
गेले. सिरीलबाबूच्या उलोवण्यावेल्यान शेंवत्याक कळून आयलें की तो तांच्या 
फाटल्यान आसा. दुसरी गजाल म्हळ्यार जयवंत देमूचेर कोर्टात केस घालूंक 
सोदता आनी ताच्यो करण्यो सिरीलबाबूक मानवल्योना. तो भाटकार आसुनय 

बी! 

सिरीलबाबू कितें उलयलो हाचेविशीं शेंबत्यान मंदिऱयाक कांयच सांगले ना. 
गोमू तर तर तीं घरा पावचे पयलींच जेवन न्हिदे सुवादीन जाल्लो. पोश्टांतल्यान 
आयिल्ल्या कागदपत्रांविशीं शेंवत्यान जितलें मनार घेतले, तितले आनी कोणेच 
घेतलें ना. तें जर सिरीलबाबूकडे वचनाशिल्लें, तर देमू ना जाल्यार गोमू तीं 
कागदपत्रां घेवन जयवताकडेच वतले आशिल्ले. कारण जयवंत तांचो भाटकार 
आशिल्लो आनी आदोवगादय बी. 

शेंबत्यान आपल्या मावांक जेवयलो. आपूण सकाळची उरिल्ली ती उकड्या 
तांदळांची पेज जेवले. कारण शीत जेवपाचे स्थितींत तें आतां नाशिल्ले. कारण 
हातरूणार पडनाफुडें न्हीद लागपाची चड गरज आशिल्ली, फाल्यांच्यान ताका 
जयवंता वांगडा SSAA उबे रावंक जाय आशिल्ले. तरतरीत आनी टवटवीत 
जावन. 

देवान मनशाक मन दिवंक नाशिल्लें तर ह्या संवसारांत संस्कृतायेचो विकास 
केन्नाच जावंक पावचो नाशिल्लो. तशें पळोवंक गेल्यार हेर जनावरांकय हालचाल 
करपा खातीर चार पायांचो उपेग करचो पडटा. माकोड चार पायांचेर चलता 
असो भास जालो तरी तो आपल्या दोन पायांचो उपेग करता आनी हातांचो उपेग 
पानां-मुळां तोडून खावपाखातीर करताच. अशें आसले तरी ताणीं आपलीं घरां 
बांदून ते थीर जीण आज मेरेन जगूक शकले ना. 

मनशांक मनां आसात तशीं हेर सगळ्या प्राण्यांकय तीं आसात. ना जाल्यार 
आपल्या पिलाक लागून थाच्यार येवंचे नाशिल्ले ते. तांच्या हालचालिवेल्यान 
तांच्यांत मोग, माया, राग बी सगळ्या तरेच्यो भावना दिसून येतात. पूण त्याग, 
Weld आनी दुसऱया खातीर जगपाचें ध्येय मनशां प्रमाण तांच्यांत दिसून येना. 
चड़शीं जानवरां आपली खावड खाता आसतना मान सकल घालता. पूण मनीस 
मात जेवता आसतना हेरांच्या भुकेचो विचार करता. मुजरत दुसर्‍या खातीर जगता 
ताकाच आमी मनशाची पदवी दिवंक शकता. 

अशें आसलें तरी माकडांतली अधिरताय आमकां मनशां मर्देय दिसून येता. 
हाकाच लागून खिणाखिणात मनशाचे विचार बदलत आसतात. मनशांची ही 
बदलू वृत्ती बरेंय घडोवन हाडटा आनी वायटय बी. एकाद्रो त्रासीक बांयत उडी 
मारपाचो विचार करता, पूण तो पक्को आसतच म्हणू कोणाच्यान सांगूक जावचे 
ना. व्हडांतले व्हड मनीस लेगीत आज एक तर फाल्यां दुसरेंच उलयतात. मनीस 
जातच आपल्या वेव्हारात नरो वा कुंजरोवाची भास करूंक शकता. हे भासेंतल्यान 
मनीसजात आपलो विकास घडोवन हाडटा. लोकांचे नदरेन कृती कसलीय आसू, 
बरी बो वायट. जी कृती विश्वकल्याण घडोवन हाडटा ती कल्याणकारी; तिकाच 
कृश्णकृती आमच्यानी म्हणू येता. कारण स्वताक ईश्वर म्हणोन घेवपी श्रीकृश्णच 
ती आपल्याक जाय तेन्ना, जाय त्या प्राण्या कडल्यान घडोवन हाडटा आनी हैं 
सत कोणच नाकारूक शकना. 

जयवंतान वकीला मार्फत धाडिल्ली नोटीस हातांत पडल्या तेन्ना देमून 
व्हडलीशी हालचाल करूनाशिल्ली. तो उदास आशिल्लो. ताका कोणाकडे 
झगडीं-केस्तांवां नाका दिसतालीं. पूण तोच देमू आज अकस्मात फुरफुरलो . 
भूतदोंगराचे यादीन ताका थरथरो भल्लो. कांय तेपा पयलीं जयवंतान किते केल्लें 
ताची याद जाली. रामबाबान एक रात ताचेकडे येवन उकड्या तांदळांची पेज 
जेवन कितें उल्यल्लो ताचोय उगडास जालो आनी काळचे राती सिरीलबाबू जें 
किते उलयलो ताचोय अर्थ ताका आतां इल्लो इल्लो कळूंक लागलो. 

घरा सामकारचे रूखावळीन देमूक साद घालो. ताणीं ताका भूतदोंगरावेल्या 
एकान एक रूखाचो उगडास करून दिलो आनी सांगलें की आरे पिशा, असो हात 
पागरून बसून तूं फुडलें जिवीत सारतलो? ऊठ आनी पेट! घे तीं कागदां शेंबत्या 
कडल्यान आनी वच त्या रामशेणयाकडे. विचार ताका जाप. राम जितो आसतना 
तो जयवंत कोण तुका नोटीसो धाडपाक? राम तुज्या फावरार आसतना रावणाचें 
कसले कोत घेवन बसला रे तूं! देव तुजो राखणकर्तो आसतना दोंकल्यांक दोंकल्यो 
तेकोवन बसूं नाका. त्या रामशेणयन तुका कसलेंय हांयस दाखयलें जाल्यार ताका 

पातियेंव नाका. वच आनी घे ताची परिक्षा. तो तुज्या फावोरार रावलो जाल्यार 
बरें आसा. ना जाल्यार दी ताची संगत सोडून. 

ताचो पूत जर ताचें सांगणें म्हणणें आयकूंक तयार ना, तर तुज्या बायले- 
भुरग्यांचो घात करपाचो अधिकार तुका कोणें दिला? 

हीं उतरां कशीं आनी खंयच्यान येवन देमूच्या कानपटाचेर आदळटाली हैं 
समजूंक वाट नाशिल्ली. पूण तें एक सत आशिल्ले. देमू तें नाकारू शकनाशिल्लो. 

देमून साठी हुपिल्ली. तरी तो मरूक नाशिल्लो. ताचें मन ताका जगपाची 
आस दाखयतालें. फरक इतलोच की तो जगतना आडपमार्ग पत्करू शकनाशिल्लो. 
नीट मार्गान चलतल्याक पावला कणकणी संघर्श करचो पडटा हाची जाणविकाय 
ताका अणभवान जाल्ली. 

“बाय शेंवत्या, माहां पेज ना जाल्यार आंबिल चिजें आहा तें वाडटा मुगो! 
हांव मातसो भाटकाराजेर वोहोन येतां.” देमून उलयतां उलयतांच आंग फाफुडलें. 

“भाटकोराजेर, भाटाकोराजेर चिज्याक गा! रातीं सिरीलबाबून चिजें सांगलां 
तें सोमजोन्ये?” 

‘Sal हीं कागदां दाखोवन पोवया, तो fast सांगता तो.” 

“तो आनी fast सांगतलो, पुताक जाय तोहेंच कोत्तोलो.” 

“ते जालेंच गो. पूण एकदां मेवोन तेज्या मोतींत चिजें आहा, तें तोरी सोमजोवन 
झेवया. माजीर आहाच न्हो सिरीलबाबू!” देमू मातसो वयल्या सुरान उलयलो. 

शेंवत्यान देमूकडे चड भासाभास केली ना आनी करून फायदोय नाशिल्लो. 
देमूच्या मना आड आज लेगीत कोणेंच कितें करूक ना. ताचेकडे दोन उतरां 
सुबेज उलयलीं जाल्यार ती फकत गंगान. शेंवतें तर ताच्या सामकारा एक खीण 
लेगीत उबें रावनाशिल्लें. पूण आतां ताचो फुडार ताका चिमटे काडटालो. आज 
मेरेन चुडटां मल्लांचे खोपटेंत दीस काडले. फुडें ताका तेर्रासाच्या घरांत रावचें शे 
दिसतालें. आपल्या भुरग्यांक पाद्री-माद्रील्या इस्कोलांत घालीन शें दिसतालें. 
गावडो समाज सुदरतासतना आपल्या घोवान आनी आपणे लोकांल्या शेतां- 

भाटांनी दिसावड्याचीं कामां करप ताका मान्य नाशिल्लें. शंकर ताचो आदर्श 
आशिल्लो. शंकरा बशेन तें आपुणूय जावंक सोदतालें. ताका लागून जाण्ट्यांनी 
घालून दिल्ली मेर हुपपाची ताका गरज आशिल्ली. तसोच प्रसंग आयल्यार मांय- 
मांवाक आनी घोवाक जुमानी नासतना ताका फुडें पावल घालचें पडटलें. 

ताणें घरांतलीं कागदां हाडून देमूकडे दिलीं. कागदां आपणे सिरीलबाबूक 
दाखयल्यांत, हें भाटकाराक सांगू नाका म्हणपाची ताकीद ताणें आपल्या मांवाक 
दिली. 

सदां देमू भाटकारागेर वचूंक भायर सल्लो म्हण्टकीर खोशेन भरतालो. 
भाटकारागेर तो रिते हात हालयत केन्नाच गेलो ना. केन्ना बिमलां, केन्ना आंबाडे, 
केन्ना तोरां, केन्ना काण्णां-चुन्ना तर केन्ना आंबे-पणस घेवन वतालो. तोय मानाय 
वो भागेली म्हण न्हय तर सोयरो कसो जावन वतालो देमू आपल्या भाटकारागेर. 
भाटकारांतल्या घरांतलें जणेक मन फुलताले देमूक पळोवन. 

आज मात पयलेच खेप ताच्या पायांक नेट नाशिल्लो. तोंड बाविल्लें आनी 
कपलाक मिरयो पडिल्ल्यो. 

तो दारांत पावलो तेन्ना कोणाक जागयनासतना एका खांन्याक तेंकून उबो 
रावन रामशेणय भायर येता काय म्हण वाट पळेत रावलो. 

रामशेणयल्या घरांत तशें पळोवंक गेल्यार मनशां थोडीं. आठ-साडे आठ 
वरां जाता म्हणसर जयवंत आनी प्रफुल्ला घरांतल्यान भायर सरून वतात. गोविंद 
घरा भोंबतणी कसल्या ना कसल्या कामांत गुंतिल्लो आसता. रामशेणयलो देवपुजेचो 
आक्त सकाळी सातांक कोमेस जाता तो णवा उपरांत सोंपता. त्या पयली तो 
कोणाकडे उलोवंक लेगीत तयार नासता. 

आतां तोंडांतल्यान मंत्र बडबडत रामशेणय ARK आयलो. देमूक पळोवन 
ताच्या पावलांक गती Fost. तसोच तुळशीकडे गेलो. तांबयांतलें उदक 
वृन्दावनांत ओतले. पडग्यांतलें निर्माल्य घरा पांख्यार नळ्यांचेर भिरकायलें. 
झडझडीत बल्कावांत आयलो. दोन वेळा नाक स्त्रोंक स्त्रोंक केलें. पुडव्याच्या 

सेवान नाक पुसले. मागीर देमूचेर नदर माल्ली. 

“आरि देमू, भायर येवन सोल्दाद कसो उबो रावला मरे! जागमाग करिनासतना 
भायरच उबो? यो मरे भितर.” उलयतां उलयतांच रामबान सोप्यार वचून बसलो. 

देम्‌ दचकत दचकत मोन्यांनी रामबाबा सामकारा आयलो. हातांतली कागदां 
ताणें रामबाबा मुकार धरली. 

“हे कितें?” रामबाबान देमूच्या चेज्याचेर आपली नदर खिळयत प्रस्न केलो. 

“कागदां भाटकोरा.” 

“कसलीं कागदा?” 

“आच आनी पोये!” 

रामबाबान कागदां हातांत घेवन आरतून परतून पळेलीं. 

“हीं इग्लिशांतल्यान आसा मरे. म्हाका इंग्लिश कळटा रे पापया?” 

“तुकांय कोवोने आनी माहांय कोवोने, माजीर fast कोरूया dhe?” देमून 
निर्शवन प्रस्न केलो. 

“तीं कागदां हांगा दवर. जयवंता कडल्यान साजे वाचून घेतां आनी फाल्यां 
सकाळीं सांगतां तुकां तातूंत कितें आसा तें.” 

“जेयेतबाबनूच धाडला तीं कुर्रयेंतल्यान.” 

“जयवतान धाडल्यांत? तुका कशें कळ्ळे? तुमच्या घरांत इग्लेज वाचूक 
कोण जाणां?” 

आतां मात देमू रामबाबाच्या कचाट्यांत सापडलो. ताका शेंवत्याची याद 
जाली. सिरीलबाबूक कागदां दाखयल्यात म्हण भाटकाराक सांगू नाका अशी 
ताकीद ताणें देमूक दिल्ली. आतां fad करतलो? अडचणीच्या वोगतार देव 
धावून येता ते प्रमाण शंकर देमूच्या मजतीक धावून आयलो. देमून भाटकाराक 
टाटू करून जाप दिली. 

“घारांत कोण ना. पुणी आमचो शोंकोर आहा न्हो, तेणें आचल्यांय तीं 
सोगलीं कागदा!" 

“हो शंकर कोण?” 

“जावंय! गोंगा घोव. तो शिंकला न्हो?” 

“इतलो शिकला रे तुजो जावंय? आदोवगादाचें बरप समजलें रे ताका? 
कितें बरोवन धाडलां जयवंतान तुका आदोवगादा कडच्यान? म्हाकाय कळूं दी. 
भूत॑दोंगराच्या बाबतींत बी न्हय मरे?” रामनाबान काचाबूल जावन प्रस्न केलो. 

“भूतदोंगराचेंच बोरोयलां तेणें. तो म्हुण्टा, माहां हय दोंगराचो आनी मोरडाचो 
कोहलोच दिरेयत ना. हायें फोकोत थिंगा मानायपोण केलां. हें होरें गा भाटकोरा ? 
तुकाय ओहेंच म्होणपाचे आहा?” 

“ना. म्हाका तशें म्हणपाचें ना रे देमू. तूं भूतदोंगराचो अर्देली आसा, हैं 
म्हाका मान्य आसा.” 

“तोहें जाल्यार जेयेंतबाब माहां कास्तिक चिज्याक दिता? तूं तेहा चिज्याक 
सागोन्ये हीं कागदां हाटी जे म्होणोन?” 

“जयवंतान तुका नोटीस धाडून व्हडली चूक केल्या. हांवें ताका तशे करूक 
सांगूना. तो स्वता वकील आसतना ताणें दुसऱ्या वकीला कड़च्यान तुका नोटीस 
कित्याक धाडली हाचीय म्हाका कल्पना ना. 

देमू, तुजेर अन्याय जाता हें हांव आजच न्हय तर आदीपसून जाणां. हांव 
धनी आसूनय तुजे खातीर कांयच करूंक शकना हाची म्हाका खंत भोगता. 

म्हाका दिशिल्लें जयवंतान आतां भानगडी करपाचें सोडून दिला. पूण ताचीं 
कारस्तानां आतां उक्ती जावंक लागल्यांत?” 

“भाटकोरा, तुज्यान कांयच करूंक जाइन्ये?” 

“किते करतलों हांव तूच सांग. आरे, तुजे आनी म्हजे दीस आतां फाटीं 
पडले. आतां न्याय-नितीचें कांयच चलना. मनांत आसून सुद्दा खऱया वांगडा 
चलूंक शकना हांव. आतां GAH मोल SEH ना रे बाबा! 

हांव तुका खरें सांगतां देमू, म्हज्या तीन yea मदें test जमता तें फक्त 
गोविंदाकडे. जयवंत आनी प्रफुल्ला एकमेका लगाडीक लागून हाता भायर गेल्यांत. 

तांकां जाग्यार हाडपाची ताकत आतां म्हज्यांत ना रे बाबा. 

शिक्षण हें मनशाक सुदारपा खातीर आसता. पूण आतांचें शिक्षण हें भुरग्यांक 
पेड्ड्यार करपाचें जाला. शिक्षणान मन आनी बुद्दीचो विकास समप्रमाणान 
जावपाचो आसता. मनशाच्या हातांत कोयतो दिल्यार ताचो उपेग नाल्ल सोलपाक 
आनी वाटेवेले काटे-खुटे पयस करूंक जावपाक जाय, मनशाच्यो मानो कापूंक 
न्हय. मनशाच्या हातांत फस्का काडी दिल्यार तिचो उपेग चूल पेटोबंक जावंक 
जाय. घरां लासूंक न्हय. 

जयवंत-प्रफुल्लाक कॉलेजीक घालून म्हजी कुराड म्हज्याच पांयार मारून 
घेतल्या काय कितें, तें भविश्यकाव्ठ सिद्द करतलो. 

दुसरी गजाल म्हळ्यार, म्हजी पिराय म्हाका मानार करूक लागल्या. ह्या 
वोगतार सुखान जगतलो जाल्यार म्हाका भुरग्यांच्या आदारानच जगूंक जाय. 
तेन्ना जयवंताच्या मता आड वचपाची शक्ती म्हज्यांत आतां उरूक ना रे देमू!” 

ay कितें समजूंक जाय तें समजलो. आनीक जाप काडून कांयच फायदो 
नाशिल्लो. ताका हेय कळून चुकिल्लें की भाटकार ताका तोडूंक सोदिना. 

“तोहे जाल्यार भाटकोरा, भुरग्यांकूच किते कोत्ता तें कोरू दी! तुजें जालां 
Ted मार्जेय जालां. माहांय जाय आहलेलें सोगल्यांचें बोरें जालेलें. झोगड़ीं- 
केस्तावांनी कोणाचें केन्ना बोरे जालां भाटकोरा?” 

“खरें तुजे. पूण तुज्या आनी म्हज्या हातांत आतां कितें Soot? चल तूं 
आतां, तुज्या मनांत कितें येता तशे कर! तरी जयवंताक जाप विचारून पळेतां 
हांव. आनीक एक कर. रघूदादाक वचून मेळ.” 

देमून रामशेणय कडल्यान कागदां आपल्या हातांत घेतलीं. ताका उब्यांनीच 
नमस्कार केलो आनी जड पावलांनी फाटीं वळून पळेनासतना आपल्या घरा दिकेन 
चलूंक लागलो. 

खयच्याय एका मळाचेर रेडो-पाडो ना जाल्यार गाय-म्हस मरून पडली 
जाल्यार गिदांक ढोराचो वास रोकडोच लागता. मागीर ते मळबांत घिरट्यो घालूंक 

लागतात. सुवात भंय विरयत आसा शी दिसली जाल्यार खिणांत ते पक्षी आपल्या 
भक्ष्याचेर तुटून पडटात. तांची भूक इतली वाडलेली आसता की हां हां Fever 
ढोराचें मांस ते फस्त करून उडयतात. चोंचीचो निबाव हाडांकडे न लागिल्ल्यान, 
हाडां कोल्यांक सोडून नाइलाजान तांकां उडून वचचें पडटा. असल्या वोगतार ते 
धादोशी आसतात काय ना ती तांकांच खबर! घडये ते धादोशी आसूं नये. कारण 
गीद सोबावी मनीस आमच्या सभोवतणी खुबशे आडळून येतात. कितलेंय खाल्लें 
जाल्यार तांचे पोट भरच ना. 

जयवंत होय एक गीद सोबावी मनीस. फकत गीद सोबावी न्हय, तर ताच्यांत 
कोल्याचेय गूण Aes आसात. 

रोघूदादा कडच्यान झुपाटी खातकीर जयवंतान कोल्याची नीत आपणायली. 
मागीर ताणें बापजादूयाले बंस लाटपा खातीर आपल्या सारख्याच गिदांचो पगंड 
तयार केलो. ह्या Weld हेड़गो आनी कोल्या बुद्दीचो चलेबाब" आशिल्लो. 
भयण - प्रफुल्ला आशिल्ले. तेच परी आपल्या कुटुंबातले जे जे येदेरी आशिल्ले 
तांकां आपल्या हांयसाक लायले. त्या भायर गांवांत आनी गांवां भायले गुंड 
एकठांय करून एक जबरदस्त शक्‍ती उबी केली. हे शक्‍ती मुकार आपलो बापूय, 
रघूदाद आनी देमू-गोमू कसोच टिकचो न्हय हाचो बंदोबस्त करूनच तो लडायेक 
उबो रावलो. 

लडाय जिकतलो जाल्यार नावाजत्या वकिलाची ताका गरज आशिल्ली. 
त्या खातीर ताणें मुंबयच्या एका नावाजत्या वकीलाकडे कोंत्राद केलो. ताका 
विमानान गोंयांत हाडपाची वेवस्ता केली. पयसो कितलोय खर्च जांव, केस जिकूंक 
जाय म्हणजे जिकूक जाय. ताचो चड राग आशिल्लो रघूदादाचेर. ताका FE 
शिकोवपा खातीर ताणें आपली सगळी शक्त पणाक लायिल्ली. 

एका हातान केन्नाच टाळी वाजना म्हणटात. दुसऱ्याच्या घराक उजो 
लायतल्याक थोडो तरी धग सोंसचोच पडटा. केन्ना केन्नाय हातय भाजून घेवंचे 
पडटात. 

शाणे मनशान कोर्टाच्यो UMN केन्नाच चडच्यो न्हय म्हणटात. जयवंताक 
तर कोर्टात वचपाची गरजच नाशिल्ली. ताच्या पुर्वजांनी जोडून दवरिल्ल्या बेंसाचेर 
कोणें घालो घालूं नाशिल्लो. ताका तें बेंस आडमार्गान फुंकून ऐशआरामांत जगूक 
जाय आशिल्ले. बेस विकतकच ताका लाखांनी रूपये मेळटले आशिल्ले. पूण ते 
मेळोवपा खातीर ताका हजारांनी न्हय, तर लाखांनी रूपये खर्च करपाची गरज 
आशिल्ली. ते पयशे हाडटलो खंयचे? बापूय दितलो? काय सोयच्या धायऱ्यां 
कडच्यान घेतलो. 

कायद्या भायलीं वायट कर्मा करपाखातीर, दुश्ट आनी पाड्या लोकांची 
संगत धरची पडटा. दुश्ट लोक चिरीमिरी दिवन कोणाक लागीं जायनात. कोंबडो 
सोडून बोकडो कापपाचीच आस तांकां लागिल्ली आसता. जयवंत तांकां 
आयतोच नावाजतो बोकडो मेळिल्लो. नावाजतो आदोवगाद आनी नामनेचो 
भाटकार. कोर्टांत केस उबी जातकीर फाल्स गवायो दिवपाक एक इशारो केल्यार 
पुरो, धा मनीस धावन येता तितलो गबगबो निर्माण केल्लो जयवंतान. 

आमच्या देसांत एका तेंपार गरिबांतले गरीब आशिल्ले टोपीवाला, कोटवाला 
फुडें इतले गिरेस्त जातात की तांकां पयशांचेर पयशे जोडून आनीक आनी गिरेस्त 
जायत रावन शें दिसता. मुंबय गिरगांवांत राबितो करून आशिल्लो एक गुजराती 
टोपीवाला लोकांक टोपयो घालून घालून इतलो गिरेस्त जालो की भारतांतल्या 
सगळ्या राज्यांनी एक तरी कसलो ना कसलो कारकानो आसचो, अशें ताका 
दिसता. गोंय मुक्‍त जाल्या उपरांत गोयांतय एक पिठाचो कारकानो काडचो अशें 
ताच्या मनांत आयले. त्या खातीर ताणें गोंयांत येवन दिसाळ्यांनी जायराती दिवन 
जमिनीची वासपूस केली. 

ह्या आदीं गोंयच्या एक-दोन बिल्डरांनी जयवंताकडे भूतदोंगोर विकत 
घेवपाची उलोवणी केल्लीं. पूण हो मुंबयकार ताका चड फायद्याचो दिसलो. 
कारण तो जमीन घेवपाक कसल्योय अडचणी आयल्यो जाल्यार, त्यो पयस 
करूक दुडू मोडपाक राजी आशिल्लो. ह्याच कारणाक लागून जयवंतान ताका 

नव्यान जमीन विकपाचो घाट घालो. देमू आड केस कोर्टात घालपाची माण्णीय 
ताणेंच केली. मुंबयचो कोटवाला वकीलय जयवंताक ताणेंच मेळोवन दिल्लो 
कोटवालान घेतिल्ली कसलीय केस तो जिंकता हाची खात्री टोपीवालाक 
आशिल्ली. | 

जमनी विशींचीं उलोवणी जाल्या उपरांत, टोपीवालान कोटवाला वकीलाची 
खात्री दिल्ल्यान जयवंतान पांच लाख रूपये अँडवान्स म्हण लेत्रान घेतले. पांच 
लाख हातांत पडना बरोबर, जयवंताक दिसले आतां गांवात आपल्या येदो कोण 
ना. ताणें आपलें वजन वाडोवपाक कोमेस केलें. दर्या देगेवेल्या एका फायव्ह स्टार 
हॉटेलांत आपल्या इश्टांक पार्टी दिली. गांवांतल्या गुंडप्रवृत्तीच्या धा-पंदरा लोकांक 
पांचशे-पांचशे रूपये वाटले. हेत हो की गांवात आपल्याचेर कोंत्र उलोवपाचें 
धाडस कोणाक जावंचे न्हय. दोग-तीग गुंडांक गावड्यां वाड्यार हेरगिरी करपाक 
नेमले. | 

गांवांतल्या चलेबाबाची जयवंताकडे गट्टी आदीं सावन जमिल्ली हें 
सगळ्यांक खबर आसा. मदीं ते आपूण एकांमेकां पसून पयस जाल्यात अशें 
लोकांक दाखोवन दिताले. पूण आतां ते पणजेच्या बार्रांनी उकतेपणान भेट्टाले. 
इतलेंच न्हय गांवांतल्या आडकळीच्या तावेर्नांनी तांच्या खातीर खास मेजां राखून 
दवरिल्लीं. 

चलेबाबाच्या चलयांच्या आंगार आतां नव्यो साडयो दिसताल्यो. ताच्या 
घराकय मातसी सोब आयिल्ली. Wat कोट खुटयाळ्यार लांबोवन नवो ताच्या 
आंगार चडिल्लो. बोडावेली तोपी बदललेली. धोतर मात पोन्नेच आशिल्ले. 

AGAMA तोंडार आनी घरार उजवाड पडिल्लो आसतना, रामबाबाच्या 
कपलार मात मिरयो पडिल्ल्यो. फुलू खुस्तार फोल्गां मारपी हांगा सदांच सुखान 
जियेतात. चेडयांक पैठणी मेळटात आनीक कुलीनांक जुनरां! 

देमू आपल्या पायांकडे आयिल्लो तो निर्शवन गेलो हाचें पिकासांव रामशेणयक 
जाल्ले. आपूण भूतदोंगराचो धनी आसुनय देमू खातीर कांयच करूंक शकना 

हाचो ताका पश्चाताप जालो. देमू गेल्या उपरांत ताणें तोंडांत घोट लेगीत घेतलो 
ना. दनपारचें जेवणच न्हय, सांजेचो चायेघोंट लेगीत ताणें पोटांत घेतलो ना. 
सांजे जयवंत घरा केन्ना येतलो आनी आपूण ताका जाप कशी आनी केन्ना 
विचारतलों, ही एकच गजाल मनांत घेवन तो भायर-भितर येरझारे घालतालो. 
मदींच कानाप्याचेर पडून फुगार जातालो. फुगासांव सोसूंक जायना जातकीर तकली 
उशा पोंदा घालून बुळूबुळू करून रडटालो. पिरायेची साठी हुंपली तरी आज 
लेगीत इतलो केन्नाच रडूं नाशिल्लो. पुर्वजांनी जोडून दवरिल्लो दोंगोर, आपल्या 
पोटांत जल्म घेतिल्ल्या दिवट्याक लागून, हाताभायर वता हाचें ताका दुःख 
जाल्लेंच. पूण त्यायपरस चड दु:ख ताका देमू फाट करून गेल्ल्यान जाल्ले. इतल्या 
वर्सांचे रेशमाचे बंध खिणांत तुटून गेल्ल्यान ताच्या काळजाक पीळ पडटाले. 

केन्ना केन्नाय रगताच्या नात्यांपरस इश्टागतीचीं नातीं घट्ट आसतात. भावनानी 
गुंतिल्लीं नातीं कायद्यान तुटनात. असल्या नात्यांक जात-धर्म बादा हाडिना. 
आपल्या धनयां खातीर चाकरानी आनी मोनजातीन प्राणार्पण केल्ल्यो 
कितल्योश्योच देखी इतिहासांत सापडटात. रामशेणयकडे देमूर्चे रगताचें नातें 
नाशिल्लें तरी चंद्रिमाच्या आकर्शणान दर्याक भरती येता तशें देमू कितलोय पयस 
गेलो तरी ताच्या आकर्शणान रामशेणयच्या जिवाक तळमळे लागिल्ले. 

हे तळमळे गोपिकाबायच्यान पळोव नज जाले. दनपारां तिणें आपल्या भावाक 
ना ना परीन समजायलो. दोन घांस खा म्हण. पूण रामशेणयान तिचें कांयच 
कानामनार घेतले ना. उलट चड करशीत जाल्यार आपलो रक्‍तदाब वाडटलो 
म्हणपाचे भंय ताणें घालो. भयणीचें काळीज ते! बाबडी आपुणूय अन्न -उदक 
घेनासतना दुकां झरीनी रडत पडली. 

गोविंद - रामशेणयलो व्हडलो चलो - सकाळीं धाच्या सुमाराक सोयऱ्यांगेर 
वता म्हण भायर सरून गेल्लो. ताचो बेत दोन दीस आदींच थरिंल्लो. ताका 
लागून घरांत उरिल्लीं तीं दोगां, भाव आनी भयण! 

जयवंत आनी प्रफुल्ला दोगांय एकमेकाक फितूर आशिल्ल्यान, जयवंत जें 

कितें करता तें प्रफुल्लाक खबर आसतालें. पूण ताचो पोत्तो तें घरच्यांक लागूंक 
दिनाशिल्ले. 

आज प्रफुल्ला कॉलेजिंतल्यान दनपारच्या तिनांक घरा पावलें. ताचो आजचो 
भेस खूबच वयल्या पावंड्यावेलो आशिल्लो. वोंट इल्ले चडच रंगयल्ले. कानात 
कांकणांयेदीं रिंगा लांबतालीं. चुडीदाराक सुट्टी दिवन रेडिमेड ड्रेस आंगार चडोवन 
मॅडम जावन घरा आयिल्लें. पायांतलीं चकचकीत आनी टुकटुकीं सेंडलां चलतना 
'म्हाका चोय म्हाका चोय' म्हणटालीं. हो सगळो पांच लाखांचो परिणाम 
आशिल्लो. 

प्रफुल्लाच्या पीत ह्या दिसांनी नोटीचे कवळे हालचाल करताले. आज 
कॉलेज सुट्टकीर हॉटेलांत वचून चिकन बिर्याणीचेर ताव मारिल्लो-वांगडा 
बॉयफ्रेंडय आशिल्लो. ताकाच लागून ताणें आज कोणाच्याय दोळ्यांत भरचो 
असो ‘fea’ ड्रेस केल्लो. 

प्रफुल्ला घरा पावले तेन्ना दारांतलो सुणो ताच्या ड्रेसाक पळोवन मोट्यान 
भोंकलो. ते लागीं पावतकीर मात शेपड़ी हालोवन एका कोनशाक वचून बसलो. 

घरांतलें वातावरण प्रफुल्लाक बरेंच बदल्लां अशें दिसले. घरांतलो कोनशान 
कोनसो शांतकायेन भरिल्लो. बापूय कानाप्याचेर दनपारची न्हीद काडटा अशें 
ताका दिसले. पूण आतें मात खंयच दिसले ना. प्रफुल्ला आत्याक धेंगसायत 
ताका घरभर सोदूक लागलें. पूण कोनशाक शेंदरे आड पडिल्लें आतें ताका 
दिसले ना. आत्यानय जागें आसून ताका जाप दिलीना. कारण ताणें आपल्या 
बापायकडे वचून ताका जागोवचो, उठोवचो आनी अजून न जेवपाचें कारण 
विचारून ताका जेवयचो. 

पूण प्रफुल्लान मात ह्या प्रसंगाचो भलतोच अर्थ घेतलो. खरें म्हळ्यार 
प्रफुल्लाकय जेवणाची व्हडलीशी गरज नाशिल्ली. तरी फोर्मालदाद करपाखातीर 
तें ted कुडींत गेलें. तोपल्यावेलें बांदशिरे जशाचें तशें आसा तें पळोबन तें 
मातशें दचकलें. ताका दिसले, ज्या अर्थान दनपरां कोणेंच अन्नाचो कण लेगीत 


समर्पण / १५६ 


तोंडांत घेवना, तेन्ना शेर्त कोणय तरी लागशिरल्या नात्यांतलो खवसला जावंये. 
आपूण पोट भरून आयिल्ल्याची ताका आतां खोस जाल्ली. 

तरी बापाय म्हऱ्यांत वचून उपासाचें खरें कारण कितें तें विचारचें शें दिसले 
प्रफुल्लाक. पूण धाडस जालें ना. | 

ताणें आतां आत्याक साद घालो. साद इतलो खर आशिल्लो की तो आयकून 
कोनशाक गुटली करून पडिल्लें आतें पडत-मरत धावून भायर आयले. 

“STAT, बाप्पा जेवलो? तोपलें चुलीर तशेंच पडून आसा म्हण विचारता.” 

“ना.” गोपिकाबाय हेवटेन तेवटेन पळेनासतना भावा म्हऱ्यांत वचून उबें 
रावले. ताका दिसले भावाक पोटाभुकेन घुवळ बी आयल्या जातली. 

“प्रफुल्ला, तू पूण सांग बाय तुज्या बापायक दोन घास खा म्हण. जेविना 
जाल्यार चाये घोंट तरी घेवं नाका?” 

“पूण आत्या, बाप्पा जेविनासतना कित्याक न्हिदला तें तरी कळू दी म्हाका.” 

“आगो बाये, म्हाकाच खबर ना जाल्यार तुका कितें सांगतले कपल म्हजे! 
सकाळच्यान कितेंच घेवना. तो जेविना जाल्यार म्हज्या पोटांत कशें बतलें अन्न.” 

“आय सी! म्हणजे दोगांय उपाशीं. बाप्पाक बरें बी ना काय कितें गो? कितें 
जाता बाप्पा तुका, दोतोराक VTS?” 

दोतोराचें नांव काडिना फुडें रामबाब फडफडीत उठून बसलो. तोंड उगडीना 
जाल्यार हें दोतोराक हाडले बगर रावचें ना, हें ताणें ताडले. तो सडसडीत भितर 
गेलो. तांबयो घेवन दोळ्यार पचपचीत उदक माल्लें. धोतराच्या पदरान तोंड पुसलें 
आनी परत कानाप्यार येवन बसलो. 

मनीस जायते पावट रागा ARK जेवणाचेर राग काडटा पूण चरचरीत भूक 
लागतकीर आपले भितरच समजोतो करता. रामनाबाक जयवताचो राग आयिल्लो. 
ताका लागून सांजेचीं चार वरा मेरेन देहदंड सोंसलो. पूण आतां मात ताच्यान भूक 
सोसूंक जायना जाली. ताणें भयणीक च्या करपाची ate दिली आनी प्रफुल्लाक 
सू 55 जालें. 

प्रफुल्ला वेगीं घरा येवनाशिल्लें जाल्यार मात रामबाब आवाशिवा करून 
जयवंत ये मेरेन उपाशी रावतलो आशिल्लो. भयणीच्या दोळ्यांक उदक लावन 
आपल्याक जाय तें करपाची ताका सबंय आसा. पूण प्रफुल्ला मुकार ताची दाळ 
शिजना. कसलेय घडणुकेचें पुराय स्पश्टीकरण मेळ्ळ्या बगर प्रफुल्ला आपल्याक 
सोड़चेंना हाची कल्पना रामबाबाक आसा, देकूनच तो सट करून ताच्या तोंडांक 
लागना. 

खंयच्याय मनशां He वायटा वांगडा बरेय गूण आसतात. आज बरो आशिल्लो 
मनीस सदांकाळ बरो उरतलो हाची खात्री कोणच दिवंक शकना. काळ मनशाक 
बदलता. संगतय बदलाक कारणीभूत जाता. 

एस्‌ .एस्‌.सी. जाय मेरेन प्रफुल्ला बापायचें सांगणें-म्हणणें आयकताले. तो 
मेरेन घरांत ताचे खूब लाडय जाल्ले. पूण कॉलेजींत पांच-स म्हयने घालयले 
उपरांत तें बापायच्या हाता भायर गेलें. सुर्वेक काकूनाय आशिल्ल्या प्रफुल्लाक 
कॉलेजींतल्या वातावरणांत मॅडाम्यांचो वसो लागलो. पाश्चात्य संस्कृतायेचें 
अनुकरण करपांत जयवंताचो तेंको आशिल्लोच ताका. आनी हीच गजाल 
रामबाबाक मानवनाशिल्ली. आपले चलयेन मागासपणांत दीस सारचे अशें 
रामबाबाक केन्नाच दिसले ना. पूण ताणें कमरेचें सोडून माथ्याक बांदचें न्हय अशें 
ताका दिसतालें. आपले धुवेन मोटवे स्कर्ट घालून ale तांबडे करून भोवप 
रामबाबाक आवडनाशिल्लें. ताकाच लागून तो आपले धुवेच्या तोंडांक सट करून 
लागनाशिल्लो. शेंणार फातर मारून शेण आंगार उसळोवन घेवप शाणेंपणाचें 
लक्षण न्हय, अशें ताचें मत्त आशिल्ले. निजाचें सोडून अडेच्यांक वेंग मारपी 
समाजाची कशी दुर्दशा जाता, हाचो अणभव ताका आयिल्लो . सत्ते फुडें शाणेपणा 
चलनात हाचीय कल्पना ताका आशिल्लीच. आपलें वय वाडत वता आनी आपल्या 
हातांतली सत्ता तवनासांकडे वता हाचें दुःख ताका चड़ जातालें. 

आता रातीचीं धा वाजलीं तरी जयवंताचो पत्तों नाशिल्‍लो. रामबाबाक 
आतां आपलें मन शांत करचेंच पडलें. करचें पडलें म्हणचे परस तें आपसूक 
जालें. मन जिवें उरतलें जाल्यार पोटाचो विचार करचोच पडटा मनशाक. रामबाबान 
आतां आपल्या तकलेंतल्या गिरगिर्‍याक तात्पुरतो विसव दिवपाचें थारायले. 
पोटांतल्या कावळ्यांक शांत करपा खातीर ताणें आपले भयणीक साद घालो. 
थाऱ्यार नाशिल्ल्या जयवंताची कान उगडणी करपाचें काम ताणें फुडें धुकल्ले. 

संवसार बरे बशेन चलतलो जाल्यार हुकूमशाय आनी लोकशाय अशा दोनय 
तंत्रांची गरज आसता. हुकूमशायेत हुकूमशहाकडे बळगें आनी शाणेंपण, ह्यो 
दोनूय गजाली आसपाची चड गरज आसता. इतिहासाकडे वळून पळेत जाल्यार, 
आज मेरेन फकत बळगें आशिल्लो हुकुमशाह केन्नाच सत्तेर उरूक ना, शाणो 
SHAMS वांगड्यांचो आपल्याचेर विस्वास आसा काय ना, हाचो अदमास घेता. 
आपल्याचेर वांगड्याचो विस्वास ना, वो आपूण ह्या फुडे कार्य करूंक शकचोना, 
अशें ताका कळून AAA तो आपूण जावन सत्तेवेलो खाला देंवता आनी 
सकल देंबलो तरी आपल्या वांगड्यांच्या वो प्रजेच्या हिताकडे ताचें लक्ष 
आसताच. 

देमूय एक खरेलो SHAMS आशिल्लो. आज मेरेन ताणें हकूम सोडले आनी 
ताचे वांगडी आनी बायल-भुरग्यांनी मोन्यानी आयकले. ह्या हुकूमांक लागून 
कोण दुखवलो ना आनी कोणाचें लुकसानूय जालें ना. 

आज रामबाबाल्या मनाचो कौल घेवन देमू घरा आयलो. कौल कसलो, 
भाटकाराच्या HATA थावच तो. भाटकाराच्या उलोवण्या ACI ताका कळून 
आयलें की दोगांचीय गत एकूच जाल्या. भुरग्यांचो शेक आतां भाटकाराचेर 
चलूंक लागला. आतां आपणेय भुरग्यांकडे सगळें सोपोबन हुसको मेकळो जावंचो 

अशें ताणें आपल्या मनांतलें पक्कें केलें. आपल्या हातांतलीं कागदां ताणें 
शेंवत्याकडे दिलीं आनी दोळे वटारीत पाडसाकडे पळेत बल्कावांतल्या सोप्याचेर 
येवन विसवलो . 

“चिजें सांगता आबा भाटकार!” शेंवत्यान हुंबर्‍्यार उबें रावन प्रस्न केलो. 

“भाटकार चिजेंय सांगों, dst आतां कोण आयकोता. आतां आमहां जायतें 
आमी कोरपाचें.” देमून निर्शेल्ल्या उतरांनी आपलें मन उक्तायलें. 

“तोहे म्होणोन बोगी 5 बोहल्यार जाता गा आबो! फुडें fast कोरपाचें तें 
चिंतूं नाका गा?” म्हऱ्यांत आनीक कोण ना तें पळोवन ad फटफटीत SHAS. 
अशें उलोवपाची ही ताची पयलीच खेप आशिल्ली. 

“चिंतुकूच जायें, पूण एकट्यानूच न्हो. देनपोरां चेडो येतोलो, तेन्ना पोय तो 
चिजें सांगता तें.” 

“तेका fast सोजमोता गा?” 

“तेका कांय सोजमोन्ये जाल्यार गंगाकूय कांय सोजमोन्ये? तेज्या घोवाकय 
कांयच कोवोन्ये? तेंका रेकाद धाड आनी झे मुगो आपोवन. तीं दोगांय शिकला. 
साऊक आनी भावोजीकूय आपोय. सोगलीं एकठांय जावाय. एका मोत्तान जावंदी 
चिजें जाता पोय तें! माजीर कोणे आपल्याक कांय सांगोन्येच म्होणों नाहां!” 

“तू सोगले आमचेरूच सोडटा गा, तुजे मोतींत fast आहा तें उलोय मुगा.” 
शेवत्यान देमूच्या मनांत कितें शिजता हाजो थाव घेवपाचो येत्न केलो. 

“भाटकोरान आपलें आंग हाटीं जेहलें आनी म्हाजो भेजो सापूच चोलोना. 
fast उलोब तें सोजमोन्येच. आतां तूंच फुडाकार झे आनी सोगल्यांक मानोवता 
तोहेंच कोर.” 

देमून ह्या दोंगरा प्रकरणांतल्यान आंग काडून घेतिल्लें शेंवत्याक जाय 
आशिल्ले. इतलो तेप घोटरांत पडून आशिल्ल्या शेंबत्याक मातर्शी मातशीं पाखां 
Heh लागिल्लीं. 

शेंवत्यान मांवांक आतां जोकलो. घोवाक आदींच मापून दवरिल्लो. मांब 

आपल्या फावोरार आसल्यार मांयकय कोंत करपाची ताका गरज पडची ना. 
आसाच तीं घोने कर्शी. आनी गंगा? छे! तें बावळट! शिकलें म्हण कितें जाले? 
कोणाकडे कशे Bala जाय तें कळूक नाका. तें बापडे सामकें भावार्ते. आतां 
शेंबत्याक भ॑य आशिल्लो तो मातसो शंकराचो. पूण शंकराकडे ताचीं पयलीं 
उलोवणी जाल्ल्यान, तो आपल्याच फावोरार आसतलो हाची ताका खात्री 
आशिल्ली . 

दर्यात उड़ी मारतकीर हात पायें हालोवंचेच पडटात. उडी मारचे पयलीं दर्यो 
खोल आसल्यार उडी मारतल्याक मातशें तरी पेवंक येता वो ना तेय पळोवचें 
पडटा. दर्यात cent येतात हाचीय जाणविकाय आसची पडटा. ल्हारांकडे झगडून 
तडीक येवचेली तांक आशिल्ल्याकच शाण्या मनशान दर्यात ढकलून दिवपाचें 
fads जाय. 

देमू शाणो. ताणें जयवंता सारक्या बळीश्ट दुश्मानाकडे दोन हात करपाक 
शेंबत्याक फुडें काडलें. Wad नाशिल्ले जाल्यार तो सिरीलबाबूकडे पावचो 
नाशिल्लो. खंयचे वोगतार कोणाची मजत घेवंची ert गिन्यान आपले सुनेक 
आसा, हाची खात्री देमूक जाल्ली. 

मांवाच्या इत्से प्रमाण शेंबत्यान दुसरे दिसा सगळ्यांक आपोबन घेतलीं. 
बसका रातीचीच घेतली. दिसाची घेतल्यार साळू आनी ताचो घोव वोगतार 
पावपाक कठीण आशिल्ले. शिवाय कश्टकरी लोकांक रात FAH पडटा. एका 
निमतान एकठांय आयिल्ल्या आवय-धुवेक, भाव-भयणांक आनी भावज- 
नण्णांक सुखा -दुख्खाच्यो गजाली करपाक संद मेळटा. केन्ना केन्नाय आवय- 
धुवेच्यो गजाली कोंब्या सादार थांबतात. 

त्या दिसा आयतार आशिल्लो. साजे वेळार देमूची Ya आनी जावंय येवपाचो 
आशिल्लो. देमू मनांतलें सगळें दु:ख विसरून जावंयाक येवकार दिवपाचे तयारेन 
आशिल्लो. वोगोत पासार जाता तसो तसो तो भायर भितर येतालो. ताचे दोळे 
लागून आशिल्ले धुवेचे वाटेकडे. 

शेंवत्यान आज गोमूक कामाक धाडलो ना. रातीच्या जेवणाची तयारी करूक 
जाय आशिल्ली. शंकर म्हळ्यार व्हडलो मनीस. ताका कशाकशेंय जेवण करून 
ag जाता? पानवेली धर्मान म्हस्काक उदक पडटा तशें शंकरा धर्मान घरभर 
लोकांक खिर-वडे आनी खतखतें ना जाल्यार चण्या रोस करूकच जाय आशिल्लो. 

सांजेचीं स वरां जाता म्हणसर येवपाचीं सगळीं मनशां दारांत हाजीर. कसल्या 
कामांक आयल्यांत ताचो सगळ्यांकच विसर पडलो. घरभर बोवाळ. 

रातीचीं णव वरां मेरेन जेवन-खावन मेकळीं जावंचीं, अशी शेंबत्यान 
सगळ्यांक ताकीद दिल्ली. शेंबतें ह्या दिसांनी शिस्तीन वागतालें. आनी हेरांकूय 
आपले भसेन वागूंक लायतालें. तें कितेंय आनी कशेंय उलयल्यार देमू काना 
भयच्यार व्हरतालो . शेंवत्यांत जाल्लो बदल पळोवन देमू सोडून घरांतलीं सगळींच 
मनशां अजापीत जाल्लीं. गोमू तर आतां आतां आपले बायलेच्यो तोकणायोच 
करूंक लागिल्ली. 

शेंवत्याकय आतां बरोच नेट आयिल्लो. मांय-मांवां मुकार आंग चोरून 
बसपी शेंवतें आतां घरभर बोवाळूंक लागिल्ले. 

आतां सगळ्यांची जेवणां जाल्लीं. उश्टीं-खरकटीं काडून जातकीर शेंवत्यान 
एक मांदरी हाडून शेंणान सारयल्ले चोवकेर पसरयली. शेंबत्यान सगल्यांक शेंदरेर 
बसपाची are दिली. साळू, मंदिरें आनी गोंग शाळेतल्या भुरग्यांबसेन आसरमांडी 
घालून मांदरेर बसलीं. शंकरा खातीर एक कदेल आदींच that करून दवरिल्लें. 
गंगाची वोर्दच तशी आशिल्ली. आपल्या घोवाक जमनीर बसपा-उठपाची संवय 
ना. जमनीरय तो केन्ना न्हिंदना. त्या खातीर दोन बांक जोडून जावयांक न्हिदपाची 
वेवस्ता केल्ली देमून . 

साळू घोव मात खंयीं बसपी. तो पोन्नो जावंय आशिल्ल्यान व्हडलें शें कोणाक 
कांयच दिसनाशिल्ले. तरी शेंवत्यान भितरलें the हाडून, ताची घडी करून ती 
येत्रादाक आशिल्ल्या सोंप्याचेर दवरली. शेंवत्यान ताका मानान हाडून बसयलो . 
गोमूक ताच्या Head बसपाची ate दिली. आपल्या घोवाक आज इतलो मान 

मेळटा ते पळोवन साळूक आपल्या जल्माचें सार्थक जालें, अशें दिसले. 

मागास, कश्टकरी समाज अशिक्षित आनी गरीब आसलो तरी मान-भोवमाना 
विशीं तो सदांच जागृत आसता. मनशांचोच न्हय, सैमांतल्या देव-देवचारांचो 
फाव तसो मान राखले बगर ते पावल फुडें घालीनांत. तुमी गांवगिज्या वाठारांत 
Gal वचात, हांगा थंय पान-सुपारी, पान-पयसो दवरिल्लो दिसून येतलो . 

मागास जात अशिक्षित आनी गरीब आसली तरी ताच्यांत शिस्त आनी बरे 
संस्कार सैमदेवान रूजयिल्ले दिसून येतात. ताका लागून शाळा-कॉलेजात वचून 
शिक्षण घेतिल्ल्या, फुडारिल्ल्या आनी पांढरपेशा लोकांहून न्याय-नीत आनी 
देवाबेलो भावार्त चड दिसून येता. 

सगळीं बसून जातकीर, शेंबत्यान एक फळये HSH! हाडून ताचेर दिवली 
दवरली. दिवली आनी वणत हांच्या Ae एक म्हाणांय दवरली. ही म्हाणांय 
आशिल्ली देमू खातीर. 

शेंबतें भितर बसकेची तयारी करता आसतना देमू आंगणा कडेर बसून 
मळबांचीं नखेत्रां मेजतालो, काळखी रात आशिल्ल्यान SR | 


हासनाशिल्लो. Ee eC) 
इतल्यान शेंवतें आंगणांत आयलें. / 9/ %, 
“आब बोहोने गा?” ke ष्र 
“इंगा बोहलां न्हो गो!” | 4 | 
“इंगा बोहोन ale जातोलें तोरू?” ag ®) 
“माजीर हुंय बोहों?” ON. ® Ag ; 
“सो$5गलीं भितोर आनी तूं एकटोच भायर चिज्याक? gaye ९ / 


“तुमी उलोयाय मुगो, हांव fast कोत्तोलो थिगा बोहोन. हायें सोगेले तुको डेचं डेच” 
सोपोयलां . 

“तू कायच कोरू नाहां, जाण्टो म्होणोन फोकोत बोसोन राव.” 

देमू आपलें म्हणणें कानामनार घेना तें पळोवन शेंवतें भितर धावले. शंकराच्या 

कानांत फुतफुतलें. शंकरान हयकारी मान हालयली. सटू करून उठलो. सडसडीत 
आंगणांत गेलो. मांवाच्या हाताक धरून भरभरीत ओडून हाडलो. म्हाणायेचेर 
बसयलो. 

आतां मात देमू कांयच करूंक शकलोना. कारण तो जावंयाचो आग्रो! 
म्हाणायेचेर सुशेगाद बसून कितें चलता तें पळोवन घेवंचें अशें ताणें थारायलें. 

तशें पळोवंक गेल्यार देमू-गोमू आनी साळू घोवाक बसकेंत बसून उलोवपां 
आयकुपाची संवय आशिल्ली. ते गांवपणांत, भोवसांत बी वाटो घेताले आनी 
फकत आयकुपाचें काम करताले. 

शंकर मात सगळ्या तरेच्या भोवसांनी आनी सभानी वांटो घेतालो . 
उलोवपातय तो वायट सो नाशिल्लो. ताका दिशिल्ले, आपलें पोजिसांव पळोवन 
Yad ताका हे बसकेचो अध्यक्ष करतले. मावोडेच्या लोकांक आपली हुशारकाय 
दाखोवंक ही आयतीच संद आशिल्ली. पूण जालें भळतेंच. सगळीं आपापल्या 
सुवातेर बसल्यांत तें पळोवन शेंवतें वचून SII बसलें. 

शेवते हुंबऱ्यार बसला तें पळोवन शंकराचो STAT जागो जालो. ताका दिसले 
आपूण कदेलार बसलां. कदेलार बसता तो व्हडलो. उलोवपाचो मान आपलो. 
तो शेंवत्याच्या तोंडाकडे पळेत रावलो . 

पूण शेवत्यान आतां हुंबऱ्यार बसून आपणेंच उलोवंक कोमेस केलें, “जाणां 
Weer भावोजी, जेयेंत भाटकार आबाक कोर्टात व्होरोंक सोत्ता. तेज्या 
आदोवगादान कुर्रोयेंतल्यान कागदां धाडल्यांय. fast कोरूया?” 

“जेयोत भाटकार आमजेल्याक कोर्तीत व्होरोंक सोत्ता? चिज्याकू? कोणाचो 
पोंहलो हाल्ला आमी?” मंदिरे पाडसभर उसळळें. 

“ओगी राव जे व्होनये. det आदीं उलोवं दी.” साळून मंदिऱ्याक समजायलें. 

“कोणे कोणाचो पोंहोलो हावोने, तो म्हुण्टा आबाक ea दोंगराचो आनी 
मोरडाचोय कोहलो feta ना.” 

“Gel dle कोवलें जे Mad हुनये?” शंकरान प्रस्न केलो. 

“हायें आचून जेहला हीं कागदां.” शेंवत्यान कागदाचो गट्टो सगळ्यांक 
दाखयलो . 

“कोणाकोच्यान आचून जेहलां?” 

“तें माजीर पोवया. सोगलें कोंवतोलें तुमहां. आतां फुडें fast कोरपाचें तें 
पोबया.” शेंवत्यान मर्देच कातरलें. 

“पोरू तो लाख feat तोयार आहलो न्हो गो शेंवत्या.” 

साळून कितेंय तरी उलोवंक जाय म्हण उलयलें. 

“आतां तो लाखांचे नांवूच काडिन्ये.” lad उलयलें. 

“तोहें कोहें जातोलें तोर तें. किच्चे लाख दिता तें उलोय म्होणोन सांग. कोर्ट 
-बिट कोणाक जावो. चिजें Fever गो गोंग!” शंकरान आपलें मन Sad केले. 

मागीर तो केदो बोगोत आपले बायलेचो चेरो नियाळीत रावलो. आपलें 
SHAT बायलेक मानवले ना, हें ताणें ताडले. 

“माहांय dled दिसता. तो दुडू दिता जाल्यार केस्तांव इंगाच काबार केल्यार 
बोरें.” शेंवत्याक इल्लो नेट चडलो. 

“पूण तो दिवंक नाहा? आनी दिल्यार चिच्चे पूण दितोलो तें कोवपा नाहा?” 
साळून तोंड घाले. आपली बायल कितें तरी उलयली, हाची खोस साळू घोवाक 
जाली. 

“हांव उलयतां जेयेत भाटकारा कोडेन.” शंकर सगळ्यांक आयकूंक येता 
तसो उलयलो . 

“माहांय dred दिसता. आदोवगादाक दुडू हावोवचे पोरोस fast मेवता तें 
जेहल्यार बोरें न्हो. शोंकोर भावोजी कोत्तोलो उलोवपाचें काम. काबासांव जाता 
जाल्यार जांव दी.” Bact आपल्या फावोरार उलयले तें पळोवन शंकराक भितरले 
भितर खातकुतल्यो जावंक लागल्यो. 

देमून मात दोनय धोपरांचेर तकली दवरून झेमिल्ल्याचें सवंग घेतिल्लें. गोमू 
आनी साळू घोवूय मोन्यानी बसून आशिल्ले. तरी तांचें शेंबत्याल्या उलोवपाकडे 

शिंतीद आशिल्लेच. 

dad at शंकराची वोड फकत दुडवांकडे आसा. साळूय घडये तांचेवटेन 
रावत, अशें गंगाच्या लक्षांत आतां येवंक लागलें. आपल्या आवय-बापायचो 
जीव भूतदोंगराचेर आसा हेंय तें पक्के जाणां आशिल्लें. दुडवांक लागून दोंगराचो 
हक्‍क सोडल्यार आपलो भाव आनी ताचीं भुरगीं बाळां सामकींच Sad पडटलीं, 
हेंय ताच्या लक्षांत आयिल्लें. त्या भायर जयवंत आपल्या बापायच्या मता आड 
वचून फोर्सान दोंगोर आपल्या ताब्यांत घेवंक सोदता, SA ताका फाटल्या इतिहासा 
वेल्यान कळून आयिल्लें. केस हाता भायर वचचे पयलीं कितें करता तें fads 
करूंक जाय, अशें आतां ताका दिसूंक लागलें, म्हणून ताणें आपलें तोंड उगडलें 

“व्होनये, जेयेंताकोडे दुडवांचें उछोवप कोच्चे पोयलीं, आमी कोणाकोच्यान 
होबोर घेहल्यार बोरी.” 

“कोहली?” 

“कोर्टात जेल्यार केस आमी जिकपाची आस आहा वो ना ती.” गंगान 
आपले विचार मांडले. 

“तू आनी चिजें उलोयता गो गोंग? आमी उलोयता तें पुरो जाईन्ये?” शंकर 
गंगाचेर ताणशेलो. 

“गोंगा उलोयता तें माहांय होरें दिसता. दोंगराचें येर्देरपोण वोहोंक फावोना. 
दुडू चिच्येय काबार जाल्यार जाता.” साळू घोवान फाटल्यान गंगाक तेंको दिलो. 

शेंबत्याक दिशिल्ले बसकेंत आपूण उलयता तें शंकर सोडून सगळीं मोन्यानी 
आयकतलीं. पूण चडशी आपले मत उक्तावंक लागलीं तें पळोवन शेंवतें निर्शेले 
आनी विचारय करूक लागले. 

येदो बेळ देमू झेमतालो. तोय आतां जागो जालो. गंगालीं उतरां ताच्या 
कानपटार सणसणीत आदळ्ळीं. ताच्याय भेज्यांत आतां लख्ख उजवाड पडलो. 
कोणाकय विचारून कोर्टात केस जिकपाची आस्त आसा काय ना तें पळेल्यार 

बरें, अशें आतां ताकाय दिसूंक लागले. पूण विचारतलो कोणाक? भायल्या 
भायर खंयच्याय आदोवगादाकडे गेलो आनी तो जयवंताच्या वळखीचो आसलो 
जाल्यार? 

बसकेत SHAN चलता चलतांच ताका रघूदादाची याद जाली. सिरीलबाबू 
ताका मजत HEH तयार आसाच. पूण रघूदादय एक शेर्त मनीस तांकां बरी वाट 
दाखोबंक शकता. सिरीलबाबून आपर्णे आदोवगाद दिता सांगलाच. त्या आदीं 
रघूदादाचें मत्त पारखून पळेल्यार दुदांत साखर पडिल्ले भशेन जातले. 

“बाय शेंबत्या, गोग सारके उलोयता शें दिसता माहां. तुमचें Satay इंगाच 
थाबोयाय. हांव हाल्या सोकाणी आमच्या रोघूदादाक मेवतां. सोगली इस्तोर तेकोड़े 
उलोयतां. तो fast सांगता तें पोरमाण माजीर सिरीलबाबूकडे उलोवया. तुका 
कोहें दिसता गा भावोजी?” देमून साळू घोवाक प्रस्न केलो. 

“माहांय ded दिसता. fast हाता ते न्हिवोन हांव जायें. ओही जाण्टेल्यांची 
म्होण्णी आहा. ओगीच काचाबूल जावंक उपकोत्ता? चिजें म्होण्टा गो गंगा!” 

“गोंगाक चिज्याक sara, fast at जाता até एका मोत्तान कोरा.” 

“तोहे जाल्यार उठाय आतां, आनी न्हिदाय वोहोन.” 

देमू टाटू करून उठलो आनी पेत्रोला दिवो हातांत घेवन गोठ्यांत गोरवां 
खबरेक गेलो. 


दे गज जिळमिट्ट्यार उठलो. उतकाडेन वचून आयलो. शेता धडेवेलीं 


येंडाबडी हाडून फसाफस दांत घासूं लागलो. मंदिऱयालळी आंबील तयार जाय 
म्हणसर तो अशेच दांत घांशीत रावतलो. खार्‍या PSH तोंडा लावन, वाटलीभर 
आंबील जेवन तो कामाक भायर सरतालो. हें ताचें सदांचेंच आसता. 

आयज ताका सातां पयलीं रघूदादाल्या दारांत पावंक जाय. रघूदाद सातां 
उपरांत मेळतच अशें सांगू नज, असो देमूचो तर्क. 

आनी देमूचो तर्क खरो जालो. देमू रघूदादाल्या दरवाट्याकडे पावंक आनी 
रघूदाद न्हेसून भायर सरूंक एकच गांठ पडली आनी कोणय गावडो जाल्यार 
रघूदाद ताका मागीर यो म्हण वाटेक लायतलो आशिल्लो. पूण देमू हो ताच्या 
मनांत बशिल्लो गावडो. कसलें गरजेचें काम आसल्या बगर येदे सकाळीं आपले 
मठयेर येवचोना, हाची ताका पक्की खात्री! रघूदाद देमूक घेवन परतलो. 

“सांग देमू, कित्याक आयिल्लो?” 

“गोज्जेचेंच काम आहलें देकून सोकोणी सोकार्णी येबंचो पोडलो.” 

“सांग.” 

“हो जेयेंतबाब सामकोच हात धुवोन हाटल्यान लागला भाट॒कारा!” 

“आतां कितें केलें ताणें?” 

“तो म्हुण्टा माहां हय दोंगराचो कोहलोच येर्देर ना.” 

“म्हण्टा तें नाका रे, तशे कितें बोरोवन दिलां ताणें?” 

“तो हूय माहां कोर्तीत व्होत्ता. हीं पोय तेणें आदोवगादा कोडच्यान कागदां 
धाडल्यांय Hades.” 

रघूदादान कागदा हातांत घेवन पारखून पळेलीं. ताका इंग्लीश वाचूंक कळना, 
तरी तो जयवंत देमूक कोर्टाची पायरी दाखोवंक सोदता, हें कळूंक ताका वेळ 
लागलो ना. 

“हांव जाणांच आशिल्लों, हो चंदन रूखाक विळखो घालून बशिल्लो 
विखाळो नाग, एक ना एक दीस तुका दंश करतलोच म्हण. हीं कागदां म्हाका 
कोणाकड़च्यान वाचून घेवन, जयवंत कितें म्हणटा तें समजून घेवचें पडटलें.” 

“भाटकोरा, आमी कागदां आचून जेहल्यां.” 

“कोणाकडङच्यान?” 

“हालत्या भाटकोराल्या सिरीलबाबू कोडच्यान आचून जेहला.” 

“बरे केले. बरे मनशाकडे गेलो तूं. कितें सांगळे ताणें?” 

“जेयेंतबाब म्हणटा हूंय हांव दोंगराचो भागेली न्होच! इतलो तेंप ea हांव 
फोकोत मानायपोण कोत्तालों.” देमू सामको रडपाक लागलो. 

“तू फकत मानायपण करतालो खंय? आनी राम कितें सांगता, रामाक वचून 
मेळळो तूं?” 

“होय भाटकोरा. रामबाब सांगता, ह्या फुडें हंय तो चिज्याकूच पोडोना. तो 
ea थोकला.” 

“थकला? कसली धाड मारल्या खंय ताका! कांय जावना ताका. तो आपल्या 
पुताच्या वायट कर्माचेर पांगरूण घालून आपूण कोल्या कातडें पांगरून वावरूक 
सोदता. हांव आत्तांच वचून शेंडी हालयतां ताची. पुर्वजांनी राखून दवरिल्लो 
शेंडयेचो मान ताका सांबाळूक कळना जाल्यार ती शेडी शेंणांत उडय म्हण सांग 
ताका. नितिमत्त्येच्यो व्हडल्यो व्हडल्यो बडायो मारतात हे लोक, पूण स्वताच्या 
पायांकडे कितें चल्लां तें मात दिसना ह्या लोकांक.” 

रघूदाद सणसणलो, फणफणलो आनी बल्कावांतल्या ओल्तेरार वचून पडलो. 
ताका जयवंता परस चड राग आयिल्लो तो रामशेणयचो. रामशेणयन मनार 
घेतल्यार, तवनास जयवंताक तो जाग्यार SSH शकता. पूण तो पुत्रप्रेमान Hest 
जाला. असले HSS दुसर्‍्यांक खड्ड्यांत तर ढकलतातच, पूण स्वताच्या पायांरय 
फातोर मारून घेतात. असल्यांक कोणेय तरी बुदूद शिकोवंकच जाय, अशे म्हणून 
रघूदाद ओल्तेरा वेलो उठून उबो जालो. 

“देमू, तू कसलीच काळजी करू नाका. हांव आसां तुज्या फाटल्यान आनी 
एक काम कर. त्या सिरीलाची फाट सोडूं नाका. तो आपल्या पायांकडे आयिल्ल्याक 
आदार दिवपी भुरगो. हांव उलयतां ताचेकड़े कितें उलोवंक जाय जाल्यार.” 

“भाटकोरा, माहां कोणाकोडे झोगडीं-केस्तांवां कोहींच नाहा. तूं मोदें पोडोन 
काबासांव जाता जाल्यार पोये. उपकार जातोले भाटकोरा.” 

“काबासांव करू येता रे, पूण करतलो कसो?” 

“जेयेंत भाटकार हाटीं दुडू दिवन काबासांव कोरूक तोयार आहलो. माहां 
दुडवांचे कांय पोडोंक ना. पूण सून आनी जावयांक आस आहा न्हो!” 

“दुडवांची आस कोणाक आसना? पूण जयवंत आतां एक पयसो लेगीत 
दिवंक कोकोर्द आसतलो, अशें दिसना म्हाका. आनी दुडू दिल्यार लेगीत तुवें ते 
घेवंचे न्हय, अशें दिसता म्हाका. तूं कोर्टात वचपाची तयारी कर, तूं जिकतलो. 
कायदो तुजे फावोरार आसा.” 

'तू जिकतलो, कायदो तुजे फावोरार' हीं रघूदादालीं उतरां देमूक सुखदेणीं 
लागलीं. आपलो धनी-रामशेणय रघूदादा मुकार खोजो कसो दिसलो. सिरील 
आनी रघूदाद हांच्या उतरांत पेज आसा. कोणेंय भावार्त दवरपा सारखींच आसात 
तांचीं उतरा. असले पेजाद मनीस आपल्या फाटल्यान आसतना असले छापन्न 
जयवंत उबे रावल्यार तांकां आडवे घालपाची शक्त देव आपल्याक दिले बगर 
रावचोना असले विचार देमूच्या मनांत आयले. त्याच खिणांत ताच्या कुडींतल्या 
रगताचो थेंब्यान थेंबो उर्बन सळसळू लागलो. देमूच्या कानपटाचेर कोणाच्या तरी 
आवाजाचीं ल्हारा एक सारखीं आदळूंक लागलीं, हो आवाज ताका सांगतालो 
की, देमू कोणाचीच पर्वा करिनासतना दुस्माना वांगडा Ae कर. ह्या गेर्रात तूं 
हारलो जाल्यार लेगीत चलता. जिंकल्यार दोंगोर तुजो जातलो आनी हारल्यारय 
लोकां कडच्यान तुका शाबासकी मेळटली. लडनासतना माथ्यार हात धरून 
बसल्यार मात तुका सांसणाचें sta फाव जातलें. 

पवित्र रघूदादाचे साक्षीन देवान देमूक कौल दिलो. देमून रघूदादाच्या पायांक 
हात लायलो. कागदांच्या कवळेची जतनाय घेत ताणें घरची वाट धल्ली! 


मनीस जात ही ईश्वराच्या सर्गनिर्मिणेचें साधन. ईश्वर साधनाची पारख 

करूनच आपल्याक जाय तें काम करून घेता. मनीस जगतना कितलोय निर्शेलो, 
उबगलो, काम करूंक आडेवेडे घेतले तरी ईश्वर ताची फाट सोडीना. ईश्वर 
आपल्याक जाय ते काम आवडट्या आनी फाव त्याच मनशाकडच्यान करून 
घेता. तो मनीस मागीर कितलोय म्हातारो जालो, हातरूणाक लागलो तरी तो 
आपल्या चलता त्या अवयवा कडच्यान HAS ना कसले कार्य करीत रावता. 
हातपाय धरले, पोट-फाट एक जाली, कुड्डो - भयरो जालो तरी बुदूद साबूत 
उरली आनी तोंड हालत रावले तरी तो कसले ना कसले सुविचार लोकांक दीत 
रावता. हाकाच म्हणटात ईश्वर भक्ति, हाकाच म्हणटात ईश्वर कार्य आनी हाकाच 
म्हणटात साधुत्व! 

ज्या मनशाचेर ईश्वर प्रसन्न जाल्लो आसता तो लोकांचे नदरेन कोणय आसू 
- अनाडी आसू, घाणयारो आसूं वो शुद्र आसू - शेंकी तो बामणच आसता. 
असलो बामण लोकाचे नदरेन We आसलो तरी संवसारात श्रेश्ठच आसता. 
कारण तो ईशवराचो आवडटो आसता. 

सिरीलबाबू आनी रघूदाद CS बामण आशिल्ले. काळखांत सांसपत रावन 
उजवाडाची वाट सोदपी. स्वता काळखांत रावन दुसऱयाक उजवाड दिवपी, स्वता 
दुख्खात रावन दुसर्‍्याक सूख दिवपी. तेच खातीर ईश्वरान तांची रचणूक केल्या. 
असल्या मनशांकच समाज देव म्हण मानता. देमू देव नासलो तरी देवदूत मात 
खास आसलो. ईश्वर सदांच देव आनी देवदुतां कडच्यान आपल्या साम्राज्याचेर 
नियत्रण दवरता. आपूण मात स्वता कांयच करिना. 

देमू रघूदादाक भेटून घरा आयलो. ताका आतां भलतोच नेट आयिल्लो. 
कालचो देमू आयज नाशिल्लोच. शेंवतें देमूक पळोवन अजापलें. मंदिरें घोवाक 
पळोवन खोशेलें. 

देमू देवा Held गेलो. लामण fears मालें तेलान उप्पाट Yes. पांचय 
वाती लायल्यो. पुड्यांतली उजवात पेटयली. दाव्या हातान घांट हालयली. उजव्या 
हातान उजवात घुंबणायली. खिणांत घरातले वातावरण पवित्र जालें. 

साळूक आनी गंगाक आवोगेर सोडून तांचे घोव सक्काळी HS घरा गेल्ले. 
साळू आनी गंगा खोशेंत वाबुरतालीं. रातीचे बसकेचोय तांचेर व्हडलोसो परिणाम 
जावनाशिल्लो. शेंवत्याली तकली मात ATA नाशिल्ली. सकाळीं घरा बतासतना 
शंकरालें तोंड काळशेल्लें. बसकेंत कितेंच MSA हें ताचें कारण आसू ये! ताकाच 
लागून शेंबतें मातशें पिकार आशिल्ले. 

आपलो मांव सकाळीं सकाळीं खंयतरी गेला. ताचे तकलेंत नवें कितें तरी 
शिजता. तो येतकीर ताकाच विचारून फुडल्या कामाक हात घाल्यार बरो अशें 
म्हणून तें देमूची वाट पळेतालें. 

देमू दिसभर कांयच उलयलो ना. रात जातकीर जेवचे पयलींच ताणें आपणे 
जावन बसका घेतली. हे बसकेक भावोजी आनी जावंय नाशिल्लो. पूण ताणें 
धानूक मुजरत आफोवन हाडलो. धानू हो गोमूलो इश्ट. धानू वोगतार देमू खातीर 
कितेंय heh शकतालो इतली घट्ट आशिल्ली इश्टागत धानू आनी गोमू मदली. 

बसकेंत देमू चड कायच उलोयलो ना. कितें सांगूंक जाय तें थोड्यांच उतरांनी 
सांगचें अशें थारावन ताणें उलोवंक कोमेस केलें - 

“माहां उलोवपाचें काईच ना. कालची बोसका हायेंच झेवंक लायलेली 
शेंबत्याक. तें fast उलोयलें तें बोरेंच उलोयलें. पूण माजीर माहां दिसले, चिजेंय 
कोच्चे पयलीं हुंयच्याय बुदवंताक इचारल्यार ah. देकून हांव सोकाणी 
रोघूभाटकोराजेर वोहोन येयलों. ते देवमोनशान माहां जायतेंच सांगलें...” 

“aad म्होणोन चिजें सांगले गा. दुडू झेवन काबासांव कोर म्होणोन सांगले 
काय जुईंजांत वोच म्होणोन सांगले?” शेंबत्यान मदेंच कातरलें. 

'दुडू हुयचे, तो म्हण्टा जेयेंत भाटकार आतां एक पानदुडू लेगीत दिवोंक 
कोंकोर्दार जावंचो ना. जुईजांत जेल्यारूच आमहां हायदो आहा.” 

हें आयकून शेंवत्याक कच्च जालें. शेवतें दुडू घेवन कटकट मिटोवंक सोदतालें. 
मिटोबंक सोदता म्हणचे परस ताका दुडू मेळना हाचेंच चड दुख्ख जालें. 

“आतां  हायें चिंतलां, जुईजांत वोहपाचें. ते पासोत तुमी माहां आदार दिवोंक 

जावो. माहां चोड आदाराची गोरोज आहा ती शेंवतें आनी धानूची .” 

“हांव hed वोगतार तोयार आहां. तूं चिजेंय सांग.” 

धानून खिणांत हयकार दिलो. पूण शेंबत्यान मात कपलार मिरयो घालून तोंड 
दुसरेकडे घुवणायलें. 

“देव आमच्या हाटल्यान आहा. रोघूभाटकार सांगता, केस जिकोंक कोहलीच 
आडकोव ना. आनी माहांय दिसता, सिरीलबाबू आनी रोघूभाटकारान आदार 
दिल्यार आमहां कोहलीच भिरांत ना. 

आतां Gael मात हांव सांगतां तोहेंच कोच्चें पोडटोलें. चोड कोरून शेंवत्याक 
सागता, हायें Gel ह्या कामांक फुडाकार झेवपाक सांगलेले आनी तुये तें काम 
हुशारकायेन कोमेस केलेलें. तुजे हुशारकायेचो माहा दुबावच ना. पूण ह्या फुडें 
केस जुईजांत घाहली जाल्यार, माहां ती समजोवन झेवची पोड़टोली. सिरीलबानू 
ना जाल्यार रोघूभाटकारा कोडच्यान समजोवणी झेहले बोगोर कागदांचेर निशाणी 
HAR तें आमहां म्हारोग पोडटोले. एकट्यान एक उलोयले आनी दुसऱ्यान 
दुसरेंच केलें ओहें जावंक फावोना. हांव fast कोत्ता तें चितूनच कोत्तोलों.” 

“आबो, तूं कांयच भियों नाहां. तूं झुजाक Sal रावच, आमी आहाय तुजे 
तेक्याक. fast म्हण्टा जे व्होनये? ” गंगान शेंवत्याचें मत्त विचारलें. पूण शेंबत्यान 
जाप दिली ना. तें मान खाला घालून गप्प! 

“गोंग सांगता तें सामकें होरे. आतां आमी सोगल्यांनी एक जावनच जेयेंत 
भाटकोराकोडे झूंज दिवंक जायें. fast म्होण्टारे गोमू!” धानून तेंको दिलो. 

“बोरे जाता dle कोरूक जायें. Fast म्होण्टा गो आत्या.” गोमून साळूक 
प्रस्न केलो. 

“बोरे आनी आयट, माहां बाबा fasta कोवोन्ये रे!” साळून मान घुंवडायली . 

ह्या फुडे आपल्या फुडाकारा खाला काम चलचें ना म्हण शेंवतें fasts. 
देमूच्याय तें लक्षांत आयलें. तरी देमू आपलें मन मोब करूक तयार नाशिल्लो. 
ताका लडाय जिकूंक जाय आशिल्ली. तो आतां कात सोडून लडायेक उबो 


समर्पण / १७३ 


राविल्लो. धानू, गोंग, सिरीलबाबू आनी रघूदादाल्या नाड्यार तो गेर्राक पेटिल्लो. 
त्या म्हापुरूशावेलो भावार्त देमूक साल्वार करतलो ? 

तशें पळोवंक गेल्यार संघर्श हो सगळ्याच frame आसता. तो 
जिवीतविकास घडोवन हाडपाक ईश्वरच घडयता. आस, द्वेश आनी क्रोध हीं 
संघर्शाचीं तीन मुखेल कारणां. खंयचोय प्राणी कितलोय शांत आसलो तरी हीं 
कारणां ताका केन्ना झुजूंक प्रवृत्त करीत हाचो नेम ना. हाकाच लागून शस्त्रसंन्यास, 
शब्दसंन्यास, संघर्शसंन्यास असल्या उतरांक कवडेचें मोल आसता. संघर्शाशिवाय 
प्राणीमात्राचें जिवीत अळणी, आनदविरयत आसता. 

सघर्शनिर्मणी मनीस करिना, ती ईश्वरा कडच्यान घडटा. निद्रिस्त प्राणीमात्राक 
जागृत करपाक. आपणे निर्मिल्ल्या संबसाराची वेवस्ता बरी उरची म्हण ईश्वर 
संघर्शाक वाव दिता. ताकाच लागून तो म्हण्टा, SAT जेन्ना संसाराच्या मांडावळींत 
बिगाड़ घडटा तेन्ना तेन्ना ती जाग्यार घालूंक आपल्याक आपलें अस्तित्व दाखोवचें 
पडटा. देमूची आनी रामशेणयची इत्सा नासूनय आयज जो संघर्श उप्रासला ताचें 
कारण ईश्वराचीच इत्सा. 

देमून आतां आपले मन थीर केलें. ताणें जयवंताचे नोटिसीक जबर जाप 
दिवपाचो निश्चेव केलो. सिरीलबाबू आनी रघूदादाल्या जणेका उतराची ताका 
आतां याद जावक लागली. SHAM उलयतां रघूदादान ताका सांगिल्लें, कोर्टात 
वतलो जाल्यार तुका आदोवगाद करचोच पडटलो. सिरीलबाबूनय ताका बऱयांतलो 
बरो वकील दिवपाचें उतर feed. 

देमून आतां सिरीलबाबूकडे धांव घेतली. तशें ताका मेळून गेल्ले उपरांत 
कितें कितें घडलें, आपूण कोणाकडे कितें कितें उलयलों आनी शेकीं कोर्टात 
वचपाच्या निर्णयाचेर आपूण कसो पावलों, हें एकानं एक सिरीलबानू मुकार 
उक्तायलें. सिरीलबाबूय पक्के उतराचो आशिल्लो. ताणें कसलोच विचार 
करिनासतना आपलो Sze आशिल्ल्या आदोवगादाक चीट बरोवन दिली. देमू हो 
आपलो आमीग, ताचेकडे एक पयसो मागनासतना ताचें काम कर, तो तुजो एक 

पयसो बुडोवचोना हाची खात्री आपूण दितां म्हणपाचें सिरीलबाबून चिटींत बरयलें. 

पणजे शारांत व्हडलीशी येरादारी नाशिल्ल्या एका कोनशाक भेट्डो आदोवगाद 
रावतालो. तो व्हडलोसो फामाद आदोवगाद न्हय. पूण कोणालीय केस हातांत 
घेतल्यार जीव वोतून काम करपी. शिवाय केशींत दम आसल्यारच क्लायंटाक 
लागीं धरपी. ताचो आजो काय पणजो कोण तरी भेड्डो आशिल्लो. ताका लागून 
हाचे कान-दोळे उत्तम आसूनय लोकांनी ताका भेड़ो नांव थेयलें, थेयलें म्हणचे 
परस पडलेंच म्हणपाचें. ताच्या बापायकय भेट्डोच म्हणटाले. 

पणजे शारांत भेड्डो आदोवगाद एकूच असो आशिल्लो की ज्याका पोर्तुगेज 
आनी इंग्लेजीर्चे पुराय गिन्यान आशिल्ले. आदोवगाद सगळ्याच कामांत tad 
आशिल्ल्यान ताचें घर मोडके, ऑफिसातली Heat आनी Ast गळगळीत. 
बण्टीचेर खिळे ठोकून तांचेर फळयो मांडिल्ल्यो आनी फळयांचेर पुस्तकां मांडून 
दवरिल्लीं. 

ASST आदोवगादालें सगळेच कण्णम आनी भोपको विरयत आसले तरी 
ताचे ज्युनियर मात फेर्राद आनी ओर्राद आशिल्ले. 

देमू चडसो पणजे वचनाशिल्लो . केन्नाय स म्हयन्यांनी एकदां गेलोच जाल्यार 
ताचो भेस सादो आसतालो. तो गावडो जालो जाल्यारय ताचो भेस सामकोच 
विट॒को नासतालो. जात्रा-काल्याक वचपा खातीर ताणें खाशेली मुस्तायकी घडी 
करून पेटेंत दवरिल्ली ती आंगार चडोवन आदोवगादागेर आनी कोर्टात वचत 
जाल्यार ताका कोणय फोकाणेर म्हणत म्हण भय आशिल्लो. ताणें आतां नवो 
पोशाक शिवून घेतलो. वोगतार कोणाकडे हात फाफडूंक पडचे न्हय म्हण मंदिऱ्यान 
साठयल्ले दुडू रातीकडे मेजून पळेले. 

दुसरे दिसा देमू सांजेच्या पाचांक, पत्तो काडीत भेड्डो आदोवगादाल्या 
ऑफिसात पावलो. असल्या वोगतार ऑफिसांतले एक एक करून सगळे जुनियर 
घरा गेल्ले. क्लार्क आनी शिपाय लेगीत भायर सरून गेल्ले. ऑफिसांत आशिल्लो 
तो फकत भेट्डो आदोवगाद. 

देमू केदो वेळ दाराकडे उबो रावलो. पुस्तक वाचीत बशिल्ल्या भेड्ड्या 
आदोवगादाक देमू केन्ना आयलो हाचो पत्तो लागलो ना. देमूकय कदेलार बसून 
पुस्तक वाचपी भेड्डो आदोवगाद काय आनी कोण हें कळूना. आदोवगादा विशींची 
देमूची कल्पना वेगळीच आशिल्ली. पणजेच्यान घरा येतना जयवंत आदोवगादाच्या 
भेसांत येतालो. जयवंताचो भेस फात-ग्रावाद आनी भेड्ड्याचो कोट-धोतर. 
माथ्यार काळी तोपी. सामको बाप्पा कसो. 

देमून शेंकी दार टकटकायलें. भेड्ड्याक तें रोकडेंच आयकूक आयले. 
ताणें देमूक भितर आफयलो. देमून चीट भेड्ड्याच्या हातांत दिली. 

पळे जाल्यार चीट सिरीलाची. भेड्ड्यान देमूक मानान बसोवन घेतलो. चीट 
भरभर वाचली. 

“तू देमू!” 

“होय बाब!” 

“सगळीं कागदां हाडल्यांत मरे?” 

“होय बाब!” 

“काड भायर पळोवया.” 

देमून झट करून कागदांचो कवळो काडून मेजार दवरलो. भेड्ड्यान पांच 
मिनटांत उतरान उतर वाचलें. 

“दोंगराचे कसले दोकुमेंत आसात तुजेकडे?” 

“आमकोडे कोहे आसतोले बाबा! आमी भागेली न्हो गा!” 

“तूं भागेली म्हण कसो कळटा? तूं धनयांक कसलो तरी खंड घालता मरे?” 

“होय बाबा!” 

“पावती आसा तुजेकडे.” 

“तोहलें fasta ना.” 

“मागीर तू भागेली म्हण कशें सिद्द जातले?” 

“सोगलो गांव जाणां.” 

“गांव जाणां जालो म्हण उपकरना, कोर्टात बरयल्ले दोकुमेंत जाय पडटात." 

“हांब भागेली न्हो जाल्यार तेणे हीं कागदां माहांच चिज्याक धाडली?” 

“कित्याक तूं स्वता भागेली नासून भागेली Fever.” 

“हांव भागेली न्हो जाल्यार आनी कोणूय आसू नाहा?” 

“आसतलो. जयवंत करतलो कोणाकय Bat.” 

“उबो केल्यारूच जालो, तेकोडे कागदां आसू नाहा?” 

खंयचोय आदोवगाद आपल्या अशिलाक असलेच प्रस्न विचारता. तांकां 
अशिलाच्या मनांत fad आसा हें जाणून घेवपाचें आसता. बरो वकील सदांच 
आपल्या अशिलाक सुर्वेकच खर क्रोशिग करता. आपलो अशिल खच्याचो बांगोड 
घेवन आसा काय बंडलबाजी करता, तें ह्या क्रोशिंगा वेल्यान कळून येता. 

आपूण भागेली म्हण प्रोवर करपाक देमूकडे कसलेच दोकूमेंत नाशिल्ले तरी 
ताची बाजू सत्याची आसा, हें भेड्डो आदोवगादाक कळून आयलें. त्या शिवाय 
देमूक सिरिलान धाडला. सिरील लटरफटर मनशाक आपल्याकडे केन्नाच धाडचोना 
हाचीय खात्री भेड्डो आदोवगादाक आशिल्ली. नोटीसीचो जवाब सोमराक तयार 
करून थेयतां, तूं तो सिरीलबाबूक व्हरून दाखय म्हणपाचें भेड्ड्या आदोवगादान 
देमूक सांगले. 

देमूक हो भेड्डो आदोवगाद नकली दिसलो ना. आपल्यातलो कोणय तरी 
एक आसा. सिरिलबाबून होच आदोवगाद कित्याक वेंचून काडलो, हाचो उलगडो 
देमूक आतां जालो. 

देमूकडे उछोवप जातकीर देमूक तसोच सोडून आदोवगादान तकली पुस्तकांत 
खुपसली. ती देमूक घरा वचपाची खूण आशिल्ली. देमू उठलो. भायर सरतना 
खुटयाळ्याक लायल्ली पिशवी ताका दिसली. पिशवेंत काळो झगो गुटलावन 
चोंदिल्लो, तांतुतल्यान एक काळो ग्रावाद आपली शेंपडी दाखयतालो . 

गांव आसा थय म्हारवड आसता अशी एक म्हण्णी आदले dun सर्रास 
वापरताले. आतां ती म्हण्णी wee करून कोण वापरिना. तिची सुवात भरून 

काडपाक आमच्यानी नवी म्हण्णी निर्माण करू येता. निर्माण जाल्याय काय कितें 
ती देवाक खबर! गांव आसा थंय कावळे आसतात. हे म्हण्णेक केन्नाच मरण ना. 
कारण मनीस जितो आसा म्हणसर कावळो मरपाची शक्यताय उणी. 

कावळो-तो मागीर खेड्यांतलो जांब वो शारांतलो, मनशाचो गुरू म्हणपाक 
जाय. कारण मनशांनी ताचे कडल्यान GAN गूण घेतल्यात. पयलो गूण म्हळ्यार 
बोब मारपाचो. हेर राष्ट्रांनी कितें deat तें सोडल्यार आमच्या ह्या लोकशाय 
देशांत, चडशे लोकांचें काम थोडें आनी 'कावकाव' चड आयकूक मेळटा. 

दुसरो गूण एकमेकांक वाकडे नदरेन पळोवपाचो आनी पोटाक भूक लागतकीर 
मेळत तें खावपाचो. देमूल्या गांवांतय असले मनीस उणे नाशिल्ले. 

सदांच काश्टी ना जाल्यार म्हेळी मुस्तायकी घालून भोवपी देमू ह्या दिसांनी 
जानोत भोंबता, ही गजाल गांवांतल्या कांय उड़ाणटप्पूच्या दोळ्यांतल्यान चुकली 
ना. ताणीं देमूकडे बोट दाखोवन, ताच्यांतलो बदल लोकांक दाखोवन दिवपाक 
कोमेस केले. पोन्ने वादाक तोंड फुटले. देमून धनयांकडे तडजोड करून लाख 
उठयले. तो आतां PRET जालो. जयवंत आता दोंगराचें मळ करतलो. मळार 
व्हडल्यो व्हडल्यो इमारती SOA जातल्यो. गजाली फां-फां करून गांवभर जाल्यो. 
तिखट-मिठ लावन सांगिल्ल्यो गजाली गावड्यां वाड्यार घराघरांत पावल्यो. 
भुरग्यांचेर तांचो कांयच परिणाम जालो ना पूण भूतदोंगरा खुस्तार आयज लेगीत 
जगले त्या जाण्टेल्यांचे सुतकी चेरे पळोंव नज शे जाले. म्हातार्‍यो कोतार्‍यो 
देमूक आनी जयवंताक कोसूंक लागल्यो . 

अशे तरेन गांवांत चर्चा आनी गोंदळ चालू आसतनाच एक दीस जयवंताल्या 
आफिसांत कार्तेरान रेजिस्ताद हाडून दिलें. देमून जयवंताक धाडिल्ली जाप 
आशिल्ली ती. रेजिस्ताद वाचून जयवंत जळफळ्ळो. दांत-वोंट खावन मनांतल्या 
मनांत ताणे देमूचेर गाळींचो शिंवोर केलो. 'बास्टर्ड eq! म्हाकां टक्कर दिवंक 
सोदता? तुज्या घरादाराचेर नांगर फिरयना जाल्यार ह्यो मिश्यो तासून ताच्या XXX 
उडयन!' अशें म्हणून हातांतलें पत्र ताणें मेजार आपटीलें. 

जयवंताक दिशिल्लें, आपले नोटीसेन देमू गार पडटलो. धांवून आपल्या 
पायांकडे येतलो. कोर्टाची कटकट नाका म्हण दिता तें घेतलो आनी पडटलो 
कोनशाक | | 

पूण जाले भलतेंच. देमू कोर्टाच्यो पायऱ्यो चडपाक तयार जालो. ज्याका 
गावडो, नेबळट, फकाण, बी जयवंत समजतालो, तो बामणा परस बुदवंत आसा 
म्हणपाची जाणविकाय ताका जाली. 

एक बरें जालें. मुंबयच्या वकीलाची येवजण करून. देमूलो वकील ताच्या 
मुकार व्हावन वतलो. शेकीं जैत, हे जयवंताचेंच! 

तशें पळोवंक गेल्यार जयवंत म्हण्टा तें खरेंच आशिल्ले. भेडूडो आदोवगादाक 
चडशे कोण वळखनाशिल्ल्यान ताची कापस्दाद कोणाक खबर नाशिल्ली. 
जयवंताक ती एक खोशेची गजाल आशिल्ली म्हळ्यार जाता. कारण टोपीवालान 
दाखोवन दिल्लो कोटवाला वकीला HS, भेडूडो आदोबगाद कसोच टिकचो ना 
हाची खात्री जयवंताक आशिल्ली. 

देमूलो लेखी जबाब मेळतकच आतां केस कोर्टांत फायल केले बगर 
जयवंताक दुसरी वाट नाशिल्ली. तो फुडले तयारेक लागलो. कोटवालाचे भेटेक 
आतां ताका मुंबय बच्चें पडले. 

जयवंता आड देमू केस लडटा म्हणपाची गजाल आतां फामाद जाली. 
जयवंताच्या ऑफिसांत ताच्याच गांवचो एक शिपाय आशिल्लो, ताणेंच ती 
गांवांत फामाद केल्ली. 

देमू विशीं लोकांचो चड करून गावड्यांचो-जो गैरसमज जाल्लो, तो आतां 
पयस जाल्लो. एक गावडो एका आदोवगादा आड कोर्टात केस लड़यता, हाचेंच 
सगळ्यांक अजान दिसतालें. कारण देमू एक सादो भावार्ती मनीस, एका पोल्यार 
माल्ल्यार दुसरो पोलो दिवपी. अशें आसूनय जयवंता सारख्या ताकतवान भाटकारा 
आड उबो? 

पाप आनी पुण्य हीं दोन उतरां आमचे भाशेंत आदी सावन घोळत आसात. 

मनीस जे भोग भोगता, ते आपल्या कर्मावेल्यान. मनशाचें कर्म हें जर ईश्वरसेवा 
आसत जाल्यारच ताका मोक्ष मेळटा. ताच्या जल्माचें सार्थक जाता. 

मनशाच्यो सर्ग आनी नरक हाच्यो कल्पना कशोय आसू, आत्मिक सूख 
मेळप हाकाच सर्गप्राप्ती म्हणटात. सतकार्य करतां करतां मनशाक हातपांय तोडून 
घेवंचे पडले, तरी आत्मीक सुखा मुखार ताका देहीक दुख्ख पचकें आनी फिकें 
लागता. 

सज्जन, साधू-संत ह्या आत्मीक सुखा खातीर सदांच झटत आसतात. तांचें 
हें झटप ईश्वराच्या सर्गनिर्मणेक आदार दिवप आसता. सर्ग निर्माण करतां करतांच 
तांकां सर्गानंद भोगता. पाप-पुण्याचें माप मनशाचें कार्य आनी वागणुके वेल्यान 
थारता. जणेकल्याचो सर्ग आनी मोक्ष हो ताच्या कार्याचेरच आदारून आसता. 

देमू हो ईश्वरपूत आशिल्ल्यान ताची वागणूक ईश्वरा आड केन्नाच नाशिल्ली. 
ताकाच लागून गांवचे लोकमत ताका बरें आशिल्ले. देमूचें पुण्यकर्म आतां फळाक 
आयलें. 

तशें पळोवंक गेल्यार, रामशेणय आनी ताच्या पूर्वजां विशी लोकमत वायट 
नाशिल्लेंच. रामशेणय आनी देमू हांच्या मदीं राम-हनुमानाचो संबंद आशिल्लो. 
पूण आतां हो संबंद खिळखिळो जाल्ल्यान, बऱ्याच लोकांनी रामाक सोडून 
हनुमानाचो aris deat. नितळ मनाचे लोक येवन देमूक मेळ्ळे. 

जांव खेळ वो झूज, थंय दोन पंगडांची गरज आसता. आनी दोन पंगड़ां 
मदली सर्त लोकांचें शिंतीद आपल्याकडे वोडून घेताच. सर्त लोकां Ae चैतन्य 
हाडटा. 

हांगाय आतां गांवांत दोन पंगड जाल्ले. एक देमूचो आनी दुसरो जयवंताचो. 

देमूच्या पंगडांत देमू वांगडा उक्तेपणान गंगा, धांनू, आनी देमूचो भावोजी 
आशिल्लो. मंदिऱयाक हातुंतले कांयच कळनाशिल्लें. तरी तें घोवा वांगडाच 
रावले. गोमू आनी साळू हाणी आपलो तेंको ह्या कामात देमूक आसा वो ना हाची 
सुलूस निमणे मेरेन लागूंक दिली ना. 

शेंवत्याच्या मनांत कितें आसा हें ताचे वागणुके वेल्यान देमूक कळून 
आयिल्ले. तरी तें उक्तेपणान आपले आड बच्चें ना हेय तो जाणां आशिल्लो. 

भायले लोकां विशीं सांगपाचें जाल्यार, देमू फाटल्यान सिरीलबानू आनी 
रघूदाद आशिल्लेच. रामशेणय, गोविंद आनी गोपीकाबाय कुडीन जयवंताचीं 
आनी मनान देमूचीं आशिल्लीं. ह्या झुजांत जयवंताक यश मेळचें न्हय, अशीच 
तीं देवाकडे प्रार्थना करताली. 

अख्खो गावड्यां वाडो तर देमूक जैत मेळचें म्हूण देव-देवचारांक आगोवण्यो 
करतालो. 

हे वटेन जयवंतान आपलो पंगड, आपली सगळी शकत पणाक लावन, घट 
केलो. ताच्या पंगडांत चलेबाब आशिल्लो. चलेबाबाली आख्खी भुतावळ 
आशिल्ली. टोपीवाला सारखो धनवान आनी मुंबयचो फामाद आदोवगाद कोटवाला 
आशिल्लो. वांगडा दुडवांचें बळगेंय आशिल्ले. 

म्हत्वाची गजाल म्हळ्यार, देमूलो जावंय-शंकर दुडवां आशेक लागून 
जयवंताक येवन मेळिल्लो. ताणें आपूण देमूल्या दुश्मानाक मेळळां हाची सुलूस 
कोणाकच लागूक दिली ना, आपले बायलेक आनी शेंबत्याक लेगीत ताणें 
विश्वासांत घेतलें ना. न्याय-निती सोडून फकत दुड़वांचो विचार कसो करचो हें 
तो आपल्या बापाय कडच्यान शिकिल्लो. बीं तशें भात म्हणटात तें शकरा बाबतीत 
खरें थरले. शंकरान दुडवांक लागून आपले बायलेचो, मांय-मांवाचो आनी जाणें 
ताका लागीं केल्लो, त्या शेवत्याचो विश्‍वासघात केलो. 

फुडें खुबशें मेळयतलो जाल्यार, आदीं इल्ले तरी बोगडायचें पडटा, हें जयवंत 
जाणां आशिल्लो. शंकराक आपले वटेन वळोवपाक जयवंतान ताका पन्नास 
हजार दिले. जे सुवातेर पांच-धा हजारांची अपेक्षा आशिल्ली, थंय पन्नास हजार 
दिवपी मनीस खऱ्यांनीच बरो आसूंक जाय, अशें मत्त शंकराचें जाले. ताणें 
आपल्याक सामकोच जयवंताचे सुवादीन केलो, तो सामकोच जयवंताचो जालो. 

जयवंताक आपल्या सगळ्या बांगड्या परस शंकर मोलादीक थरलो. ताणें 

आपल्याक जाय तसो शंकराचो उपेग करून घेवपाचें थारायलें. गावड्यां 
वाड्याबेल्या सगळ्या गावड्यांक देमू आड फितोवपाचो ताचो विचार आशिल्लो. 
ही कल्पना ताका चलेबाबान दिल्ली. पूण ती अमलांत हाडपाक एका गावड्याचीच 
गरज आशिल्ली. जयवंताक तो गावडो आतां आयतोच सापडलो . 

एक दीस आमोरेर सो चलेबाब शंकराक घेवन गावड्यां वाड्यार गेलो. 
चलेबाब कोल्या बुद्दीचो. ताणें वाटेर शंकराक बरोच पढयलो. आपूण कोणा 
वांगडा गणयत फाटीं रावळो आनी शंकराक दिलो पाठोवन MASA He. 

कामा-धंद्याक Nes सगळे गावडे आमोरेर घरा आयिल्ले. कोणें तरी 
शंकराक वळखलो. तो थंयच्यान मोठ्यान आडडेलो, “हे कानू, हे नानू, हे मोगू! 
आरे सोगले भायर येवाय. भावोजी येयला, भावोजी!” 

भावोजी हें उतर कानार पडटांच एक पांच-स वर्साचो अर्द नागडो भुरगो, 
बावोजी बावोजी शेलापोतें बावोजी हानार आगलें 'हेतें', म्हणून उडयो मारीत 
नाचूंक लागलो. एकटो नाचता तो पळोवन सगळे भुरगे नाचूंक लागले. 

इतक्यांत एक तरणाटो फुडें येवन ताणें भुरग्यांक धांवडावन घाले. शंकराक 
हाताक धरून एक आवांत कदेल दवरून शंकराक मानान बसयलो. 

देमूलो जावंय म्हूण कळटकच मागीर कितें विचारता! कोण म्हण्टा, 

“भावोजी येदे सांजेर हूंय आहलो गा!” 

“हय म्हणजे मावोड्यां!” 

“गोग बोरें आहा मुगा?” 

“भुरग्यांक आडून्ये!” एके गावडेन सदां सवयेन खबर घेतली. खरें म्हळ्यार 
शंकरान अजून पोर जल्माक घालूं नाशिल्लेंच. 

गावड्यां वाड्यार शंकराचो चडच भोवमान जालो. कोणें ताका पसऱ्यावेले 
खावंक हाडून दिलें, कोणें पिवंक दिलें, कोणें शिगार हाडून तेकयले. देमूल्या 
जावंयाक खंय बसोंव खंय नाका आशें दिसले थंयच्या सगळ्या गावड्यांक. 
आपलोच जावंय मावोड्यां आयिल्ल्याची खोस सगळ्यांच्या चेर्‍यार दिसली. 

शंकरय आपलो इतलो भोवमान जाता तें पळोवन भुरकुटून गेलो. तो कसल्या 
कामाक आयिल्लो तें लेगीत विसरून गेल्लो. 

निमणे तांचो निरोप घेवपाचो वोगोत आयलो तेन्ना शंकरान आपूण थंय 
कित्याक आयलां हाचें कारण सांगूक कोमेस केलें. ताणें भूतदोंगराचो विशय 
काडून आपल्या मांवाचेर जेन्ना तो कोत्र उलोवंक लागलो तेन्ना, फातोर मारतकीर 
म्होवां मूस चाळवतात, तशे वाड्या वेले सगळे गावडे चाळवले. त्या भायर कोणें 
तरी येवन चलेबाब गोंदूल्या चाये दुकनार येवन बसला म्हणपाची खबर दिली. 
आतां मात शंकर देमूलो जावंय आसलो तरी तो जयवंताक वचून मेळळा म्हणपाची 
खात्री सगळ्यांक पटली. तेन्ना सगळ्यांनी एकठांय जावन शंकराची बेलान पूजा 
करपाचें थारायलें. एकेकलो मुखार येवन शंकराचेर एक उकलता एक दवरता 
अशें करूंक लागलो, जर तो देमूलो जावंय सोडून, आनी कोणय आशिल्लो 
जाल्यार ताका लोकां कडच्यान Th खावनच घरा वच्चो पडटलो आसलो. 

देमूचेर कोत्र उलयल्यार फुडें किते घडटले हें एका गावड्यान तेन्नाच दाखोवन 
दिले शंकराक. तो गावडो मुखार येवन उलयलो- 

“चेडयेच्या, तूं इंगा आमहां नाडून येयला? तूं दुसरे फावट हिण्ण पायोंच 
दवर. तुहा फोंपरानी गुङ्डोयना जाल्यार आम्हीच न्हो. बामोणा वांगडा भोवोन 
बामोण जावंक सोदता रे चेडयेच्या!” 

MAS! SHAM AAA आसतना शंकराक AGA याद जालो. ताणें थंयच्यान 
पोपा काडपाचें थारायलें. तो फाटल्या पांयानीं काळखांत खंयच्यान नाच जालो. 

इतले म्हणसर कोणाक तरी चलेबाबाची याद जाली, “चोलाय रे, ते चेडयेच्या 
चोल्याक लिसांव शिकोवया” अशे म्हणून सगळे जाण चाये दुकाना वटेन धांवले. 
कोणा हातान चूड आशिल्ली तर कोणाच्या लापयांव, कोण set दिवो घेवन 
धावतालो, तर कोण कोलतो. 

काळखांतल्यान आख्खो गावड्या वाडो धावून येता तो पळोवन चलेबाबान 
मेळत ते वाटेन पळ काडलो. पडत-मरत घरा पाव मेरेन चलेबाब आनी शंकराची 

भेट जाली ना. तांकां आनी गावड्यां ट ग अशे जालें. 


शंकर गावड्यां वाड्यार येवन कि ' > आनी ताची थंय कितें सोब 
जाली, ही खबर देमूक रातोरात कळ्ळी '! र आवयगेरच आशिल्ले. 
घोवाची करणी आयकून ताणें रडून आ। : 

ओहें रोडो नाहां गो बाय!” मंदिः .. थाथरलें. 


“शेंकोराक जेयेंतान भोडकोयला. तू (भयांव नाहां. तेका जाग्यार हाडचेले 
काम हांव कोत्तां.” 

“तो तुकोडे सुदोत्ता गा आबो, तो दुडवां आशेचो मुनीस. तेका हांव 
ओवकोन्ये?” गंगान पयलेच खेप आपलो गूट उक्तायलो. 

गावड्या वाड्यार घडिल्ल्या ह्या नव्या प्रसंगान गांवांत ASA बोवाळ जालो. 
ताका लागून चड छी-थू जाली ती जयवंताचीच. कारण चलेबाब हो जयवंताचो 
एजेंट ही खबर सगळ्यांक आशिल्ली. 

शंकराली खबर जेन्ना रामशेणयच्या कानार पडली तेन्ना ताका खूब Gea 
जालें. पूण करतलो fad? दांतय आपले आनी alsa आपलेच. 

जयवंताचेर मात हे करणेचो कांयच परिणाम जालो ना. हट्टाक पेटिल्ल्या 
जयवंतान दुसरे दिसा मुंबय वचपाक विमानाची टिकेट काडली. 

वांगडा ताणें केस फायल करपाचे तयारेक जीं कितें कागदां लागतात तीं 
घेतलीं. कोटवालाची वेळ थारावपाक ताणें टोपीवालाक ह्या आदींच सागून 
दवरिल्ले. 


कोटातलो सगळो वेव्हार कागदी दोकुमेंत आनी गवायांच्या आदाराचेर 


चलता. केस कोर्टात दाखल करचे पयलीं ती आदोवगादा कडच्यानच कोर्टात 

कारणांक लागून भायरय पडूंक शकता. आपल्या अशिलाच्या हिताक लागून 
आदोवगाद Gard खोटें आनी खोट्याचें खरें करून, नितळ मनाच्या मनशाक 
न्याय न्हयकारूकय शकतात. ताका लागून, एखादो आदोवगाद आपल्या 
अशिलाक धडधडीत खोटें उलोवंक लावन धव्याचें काळें आनी काळ्याचे धरवे 
करूकय शकता. ताका लागून जुईज कितलोय नितळ मनाचो आसलो जाल्यार 
न्यायदानाक आदोवगादाली ट्रिक आड येवक शकता. 

सुदैवान देमूच्या बाबतींत अशें घडलें ना. देमूकडे फाव ते दोकुमेंत नाशिल्ले, 
तकलेचो आदोवगाद नाशिल्लो तरी ताच्या फाटल्यान ताका राखूक देव आशिल्लो. 

खटलो जेन्ना सुरू जालो, तेन्ना लोकांक दिसताले मुंबयच्या कोटवाला 
आदोवगादा मुकार भेट्डो आदोवगाद कसोच टिकचो ना. 

खटलो कोर्टात उबो जालो तेन्ना कोटवाला आदोवगादाचे मागणेन 
भूतदोंगराची येणावळ एका तिरेताच्या सुवादीन आसची. दोंगोर देमून दिरीजीर 
करचो. त्या बदलाक जयवंतान देमूक मानाय मानून ताका आनी ताच्या मनशांक 
दिसावडे फारीक करचे, असो आदेश कोर्टान दिलो. 

भूतदोंगराची केस कोर्टात पंदरा वर्सा रखडली. कोर्टात खेपो घालून घालून 
देमूचे कमरेक बाग आयली. कोटवाला आदोवगादान जयवंता कडच्यान आपले 
फियेचे लाखांनी रूपये वसूल केले. टोपीवालाय जयवंताचेर पातियेवन लेत्रान दुडू 
दीत रावलो. कारण कोटवाला केस जिकतलो आनी भूतदोंगोर आपल्याक 
मेळटलोच अशी खात्री जयवंत आनी टोपीवाला धनवंताक आशिल्ली. लोकांकय 
तशेंच दिसतालें. 

अशें आसले तरी देमून मात आपलो धीर सोडलो ना. सिरीलबाबूच्या रूपान 
देव ताच्या फाटल्यान आशिल्लो. ह्या देवान ताका निमणे मेरेन सगळे तरेचो 
आदार दिलो. 

केन्ना केन्नाय न्याय-नितीचो पदर धरून चलपी शीघ्रकोपी, आपल्या धाकान 












































समर्पण /१८५ 


खूब कितें करून वतात. रघूदाद शीघ्रकोपी आशिल्लो. तो रामशेणय आनी ताच्या 
घराब्याचो खरेलो इश्ट आशिल्लो. भूतदोंगराचो इतिहास रामशेणय परस ताकाच 
चड खबर आशिल्लो. भूतदोंगोर देमूच्या ताब्यांत उरल्यारच ताचीं गोड फळां 
रामशेणयक फुडें चाखूंक मेळटलीं म्हण देमू खातीर तो रात दीस झटलो. 

सगळ्यांत व्हड काम ताणें देमूलो जावंय, शंकराक निटायेर हाडपाचें केलें. 
शंकरान देमूच्या कसल्याच कामांत मेत्यार जावंचो न्हय म्हूण रघूदादान शंकराक, 
चलेबाबाक आनी शेंवत्याकय एक प्रकारची धमकीच दिवन दवरिल्ली. 

गावड्यां वाड्यावेलो प्रसंग आनी रघूदादाल्या धमकावणेन शंकर इतलो 
हाललो की ताणें फुडें आपली बायल आनी बापायलो धंदो सांबाळपाचो सोपूत 
घेवन, कसलेंच फुडारपण न करपाचें थारायले. 

सगळ्यांत म्हत्वाची गजाल म्हळ्यार, निमणे वोगतार रघूदादाले सांगणेन 
ताणें आपल्या मांवाच्या WARK कोर्टात गवाय दिली. आपल्याक जयवंतान 
पन्नास हजार रूपये दिवन, मांवाच्या आड गावड्यांक फितोवपाचें काम दिलें, 
अशें ताणें कोर्टाक सांगले. 

आतां पंदरा वर्सानी भूतदोंगराच्या खटल्याचे काम कोर्टान पुर्णतायेक हाडिल्ले. 
एका म्हयन्यान निकालाची तारीख थारावन दिली . 

मनीस कितलोय काळजान घट आसलो तरी भविश्य काळांतल्या बच्या- 
वायट घडणुकां विशीं तो जागृत आसताच. चड करून आशेचो मनीस. 

निकालाची तारीख लागीं पावतां-पावतां फातरा काळजाच्या जयवंताचें 
काळीज सुर्वेक मातशें मातशें धडधडूं लागलें. फुडें फुडें ताचो वेग aS लागलो. 

खरें म्हळ्यार जयवंताक भिवपाचें कारणच नाशिल्लें. कोटवाला आनी 
टोपीवालान ताचें जैत पक्के आसल्याची खात्री दिल्ली. गावडो देमू येदे व्हडल्या 
मनशांक टक्कर दिवक शकचोना अशें रामशेणय धरून गांवच्या सगळ्या लोकांची 
खात्री जाल्ली. gata आशिल्लो तो फकत सिरीलबाबूक आनी रघूदादाक. देमू 
जिकूकय शकता आनी हारूकय, अशें ताचें मत आशिल्ले. 

देमूक मात आतां तो हरलो कितें आनी जिंकलो feed, दोनय सारकेंच 
आशिल्ले. ताच्या काळजाचेर आनी मेंदवाचेरय, कसलोच पेज नाशिल्लो. दाट 
जाल्यार सान्ना आनी पातळ जाल्यार पोळे, हें मनांत घेवन तो सुशेगाद आशिल्लो. 
एक शेंवतें सोडून हेरांचीय हीच गत आशिल्ली. देमू जिकल्यार आदले भशेन 
जल्मभर दोंगरार मरचें पडटलें, ही शेंवत्याची खंत आशिल्ली. 


Alas निकालाचो दीस उजवाडलो. जयवंत आपल्या वांगड्यांक घेवन 


कोर्टांत धांकच हाजीर आशिल्लो. ताच्या वांगड्यांनी पांचशेक रूपयांच्यो फुगेट्यो 
घेवन दवरिल्ल्यो. 

देमू निर्विकार चेज्यान कोर्टात फाटल्या बांकार येवन बसलो. 

जुईजान सुर्वेकच जयवंतालो निकाल वाचून दाखयलो, “ey भूतदोंगराचो 
भागेळी आसा हें सिध्द जावपा खातीर ताचेकडे कसलोच पुरावो ना. तरी भेड़ो 
आदोवगादान कोर्टात उबे केल्ल्या गवायानी दिल्ल्या गवायेंत बरेंच खरेंपण आसा, 
हें ह्या कोर्टाक दिसता. आदोवगाद जयवंतान देमूल्या जावयांक दुडू दिवन गावड्यां 
वाड्यार धाडलो, हें गावड्यांनी दिल्ल्या गवायां बेल्यान सिध्द जाता. देमू जर त्या 
दोंगराचो भागेली नाशिल्लो, तर असली वायट आनी समाज घातकी करण्यो 
करपाची जयवंत शेणयक गरजच नाशिल्ली. 

त्या भायर भेड्डो आदोवगादान अशें मांडलां की, मुंबयचो एक धनवंत 
जयवंताक मजत करता आनी जयवंत दोंगोर ताका विकून दुडू करूक सोदता. 

कोर्टाच्या निदर्शनाक हेय हाडून दिलां की मुंबयच्या फामाद वकीलाक लाखांनी 
रूपये खर्च करून गोंयांत हाडलो तो फकत जयवंतान आपल्या फायद्या खातीर. 
जयवंत शेणयलो हेत शुद्द ना हें हाचे वेल्यान कळून येता, जयवंत शेणयक 

वकील खंयचोय, केदोय SSH! हाडपाचो हक्क आसा. पूण ताका लागून एखादो 
कश्टकरी गरीब चेपणा खाला येता काय कितें हाचोय कोर्टाक विचार करचो 
पडा, 

दुसरी गजाल अशी की येदो ब्हडलो दोंगोर आनी ताका लागून आशिल्ले 
मरडशेत, एक आदोवगादय आशिल्लो जयवंत शेणय वो ताच्या घरांतळें वांगडी 
Wah शकतले काय ना हें स्पश्ट जावंक ना. 

तेन्ना देमू भूतदोंगराचो भागेली ना, हो मुद्दो हें कोर्ट मानूंक तयार ना. 

जयवंत शेणय म्हणटा की देमू, देमूचो आजो-पणजो लेगीत भूतदोंगरार 
मानायपणच करताले. इतलो तेप जयवंत आनी ताच्या Yast देमूलो घराबो 
सोडून आनी कोणच मानाय मेळ्ळे ना? 

तेन्ना, अस्तित्वात आशिल्ले कायदे लक्षांत घेवन, हें कोर्ट आदेश दिता की 
जयवंत शेणयन आनी ताच्या कुटुंबातल्या वांगड्यांनी भूतदोंगराक लागून 
आशिल्ल्या शेताच्या पिकावळीचो सवो वाटो देमू कडल्यान घेवंचो. हेर सगळ्या 
उत्पनाचेर देमू आनी ताच्या कुटुंबांच्या वांगड्यांचो हक्क आसा आनी आसतलो.” 

निवाडो आयकून जयवंत आनी ताच्या वांगड्यांची तोंडा सामकीं बावलीं. 
देमूक मात निवाड्यांतलें कांयच समजलेना. भेड्डो आदोवगादाच्या तोंडांचेर 
काळे-धवें केन्नाच उदेनाशिल्लें. 

भेड्डो आदोवगाद कोर्टांतल्यान भायर सल्लो तेन्ना दोन-तीन आदोवगादांनी 
फुडे येवन ताका हात दिलो. देमू ताच्या फाटल्या-फाटल्यान चलतालो. “देमू, तूं 
जिंकलो मरे? चल आतां घरा वचून पेढे वाट!” 

भेड्डो भाटकार देमूच्या फाटीर हात मारून चलत रावलो. 

देम्‌ जिकलो तें पळोवन देमूल्या पंगडांत खोशी नाचूंक लागली. झाडां- 


पेडांक नव्यो AMM फुटल्यो असो भास गावड्यांक जावंक लागलो. दर्यावेले 
थंड वारें भूतदोंगरा वटेन व्हांवता अशें देमूच्या अणभवाक आयले. मळबांतलीं 
निळसार कुपां गोबराळ रंग धारण करून भूतदोंगरा वटेन कापूस जावन उडटात 
अशें देमूक दिसले. 

खरें म्हळ्यार जिकतकच देमून भूतदोंगरार धांव मारूक जाय आशिल्ली. 
पूण तो सगळ्यांत पयलो सिरीलबाबूक मेळूक गेलो आनी उपरांत रघूदादाक. 
दोगांच्याय हातार दूदपेड्यां पुडे थेवन, आमी जिकले इतलेच ताणें सांगले. तें 
सांगतासतना दुखां थेंबे गळटात तें पेढे घेतल्यांच्या लक्षांत आयले. 

देमू जिकलो हें आयकून रामशेणय, गोविंद आनी गोपिकाबायक खोस 
जालीच. पूण शेकीं तीं सामान्य मनशां आशिल्लीं. तांच्या मनांत सुवार्थाक जागा 
आशिल्लीच. 

कोर्टाच्या निवाड्यान मरडाच्या पिकावळीचो सवो वांटो इतलोच धनयांक 
मेळटलो. बाकीच्या पिकावळीचेर देमूचो हक्क. तोय बी कायमचो. आंबे-पणस 
आनी अणसांचेर आदीं पासून ताचो हक्‍क आशिल्लोच. आतां काजू बियो, 
सोरोय ताचो जाल्लो. रामशेणय उरिल्लो तो फकत नांवाचो भाटकार, भूतदोंगराचो 
खरेलो धनी जाल्लो देमू! असले स्थितींत रामशेणयच्या काळजांत किसकीस 
कित्याक उप्रासचो न्हय? 

ay जिकिल्ल्यान रामशेणयच्या मनांत आनी एके गजालीक लागून पाल 

चुकचुकू लागली. भूतदोंगोर आनी मरड हांचे मदें एक सपाट सुवात आशिल्ली. 
हे सुवातेचेर रामशेणयल्या पुर्वजांक दहनायल्यात. थंय तांची थंडर्गीय आसात. 
ह्या फुडें देमू कितें करीत कोणाच्यान कितें सांगू येता? असले तरे-तरेचे प्रस्न 
आतां रामशेणयचे तकलेंत घोळूंक लागिल्ले. जयवंतान आपली कुराड आपल्याच 
पांयार मारून घेवनाशिल्ली जाल्यार, रामशेणयचेर असलो प्रसंग येवंचो नाशिल्लो. 

कोर्टान निवाडो दिलो ते रातींकडेन खरें म्हळ्यार देमूक शांत न्हीद लागूंक 
जाय आशिल्ली. जयवंताचो मोद जिरलो हाची ताका खोस भोगतालीच. पूण 
ह्या निवाड्यान धनयांचेर कसलो प्रसंग आयला जातलो हाचीय ताका कल्पना 
आशिल्ली. हे कल्पनेनच तो सगळी रात तळमळलो. रामशेणय, गोपिकाबाय 
आनी गोविंद गुन्यांवकारी नदरेन ताका पळेतात असो भास ताका जावंक लागिल्लो. 
देमू जिकिल्ल्याचें gee तांच्या चेज्यार मातय दिसनाशिल्लें. देमू, भूतदोंगराचो 
खरो मालक आता तूं जाला. मालक जाला म्हणून आमकां विसरू नाका बाबा! 
आमकांय फाटीं वळून पळे. अशी गोपिकाबायर्ची उतरा ताच्या कानार आदळतालीं. 
ती ताका अस्वस्थ करतालीं. 

देमूची तकली शांत जावपाची सोडून, ती आतां चडच गोंदळूंक लागली. 
कितेंय तरी सोक्षमोक्ष लायले बगर ती शांत जावची ना. पूण सोक्षमोक्ष कोण 
लायतलो. आनी कसलो पूण तो? 

देमूच्यो भावना गुरफटल्यात त्यो रामशेणयल्या मनशांल्या भावनांत. फकत 
जयवंत सोडून. जयवंत देमूलो दुस्मान जायत, पूण हेरांनी किते केलां ताचें? जयवंतान 
कारास्तान केळे तें रामशेणयल्या तेंक्यान काय करूना. मागीर ताचेकडे दुस्मानकाय 
कित्याक म्हणून? हातूंत कसले मनीसपण आयले? देमून रामशेणयल्या 
घराब्यांतल्या सगळ्या मनशांक आपलीं मानलीं. तांच्या पुर्वज्यांनी देमूल्या पुर्वजांक 
समजून घेतलें. आनी आतां तर एका जयवंताक लागून ताचेकडे दुस्मानकाय 
केली तर देमूले पुर्वज देमूक केन्नाच भोगशिचेना. हें मुखेल कारण आशिल्ले देमूले 
तकलेंत वादळ निर्माण करपाक. 

देमूक कोर्टाचो निवाडो मान्य आशिल्लो. ताची मनदेवता ताका सांगताली, 
मनशाक फाव जाता तेंच मनशान भोगचेलें आसता आनी हांगा तर देमूक जाय 
आशिल्लो हक्क आनी कश्टाचें मोल. da भागेलीच रावन, न्हय धनी जावन. 
मनशान मेळटा म्हणून आड खावंचें न्हय. लुटून खाल्ल्या मनशाचें केन्नाच फुडें बरें 
जायना. आलायतें, चोरून, नाडून खाल्ल्याचीं भुरगींबाळां फुडें पिशीं जातात. तें 
पातक देमूल्या भुरगेबाळांक लागचें न्हय जाल्यार ताचे कडल्यान आतां कसलेंच 
पातक घडूंक फावना. देमूचे तकलेंत हे विचार धुमशेणां कांडटाले. 

सगळी रात तळमळ्यांत काडटकीर फांतोडेर देमून आपल्याक फाव तसो 
निर्णय घेतलो आनी तेन्नाच ताका दोळो लागलो. 

जयवंत घरा ना सो पळोवन देमू रामशेणयले मठयेर वचून दारांत पांय दुमडून 
बसलो. पंदरा वर्सा उपरांत गेल्लो तो आपल्या धनयांक भेटूंक. धनी आनी भागेली 
आतां ऐशांत पाविल्ले. दोगय मरणा देगेर आशिल्ले. 

देमूक पळोवन एक धा एक वर्साचो भुरगो ताच्या म्हऱ्यांत आयलो. “कोणाक 
सोदता?” ताणें देमूक प्रस्न केलो. 

“रामबाब आहा? हांव तेकाच मेवोंक येयलां.” देमून धापेत जाप दिली. 

“कोण आयला म्हणून सांगू?” 

“तेजो भागेली येयला म्होणोन सांग.” 

“आजोबा, तुका भागेली सोदूंक आयला.” भुरगो उडयो मारीत, आङ्डेत 
भितर गेलो. भागेली आयला, हें आयकना फुडें एक तरणी ताटी बायल भायर 
आयली. देमूक हें सगळेंच नवें दिसतालें. पंदरा वर्सा केन्ना कशीं गेलीं हाचो पत्तो 
लेगीत लागलोना ताका. 

पदरा वर्सानी हांगा सगळोच बदल जाल्लो; प्रफुल्लाचें लग्न जावन तें घोवागेर 
Tee. गोविंदाचेंय लग्न जावन ताका दोन भुरगीं जाल्लीं. आतां आड्डेत गेल्लो 
तो देमूचो नवो भाटकार आशिल्लो. भाटकार? हय देमू सगळ्यांक भाटकारच 
म्हणटालो. व्हडलो भाटकार, मदलो भाटकार आनी धाकलो भाटकार. हो आतां 

ताचो धाकटुलो भाटकार आशिल्लो. 

“तूं देमूदाद?” गोविंदा बायलेन वासपूस केली. 

“हय! तूं कोण बाये?” 

“हांव गोविंदा बायल. भितर गेला तो चलो. आमगेले सदांच याद काडटात 
तुजी.” अशें म्हणत तोंडभर हांसली आनी ती भितर गेली. 

“आमगेले सदांच याद काडटात तुजी' हें आयकना फुडें देमूक खूब बरें दिसले. 

थोडे वोगतान रामबाब लकत लकत भायर आयलो. ताणें खुणेनच देमूक 
भितर आपोवन म्हऱ्यांत बसोवन घेतलो. ताच्या फाटल्यान गोपिकाबाय नज 
आसतनाच कशेंय तरी भायर आयले. 

तिगांय जाणां एकामेकाक मोन्यानी पळेत रावलीं. तिगांचेय दोळे वांगडाच 
कुपेले आनी वांगडाच थेंबेले. धरतरेवेले थेंबे खूप किते उलयताले आनी नाच 
जाताले. कारण ते तिजुल्यांचेर पड़नाशिल्ले तर मातयेचे जमनीर पडटाले. 

“TEAR, आमकोडे उलोवपा सारकें कायच उरोने. हांव तुमहां एकूच 
सांगोंक येयलां की आख्खो सोंबसार बोदोल्लो जायत, पूण हो तुजो भागेली 
आहा तोहोच आहा. इदाद बोदोल्ली पूण हेर तोहेंच आहा. 

माहां दोन Gal कागदार बोरोवन दी, की तूं माझो धोनी आनी हांव तुजो 
भागेली. माहा इच्चेंच जायें. 

ह्या पोंदरा वोर्सांत बियो, सोरो इकून जे दुडू एकठांय जाला, तेजें तूं चिजेंय 
कोर. तूं सांगता थिगा हांव बोट मात्ता.” 

“इतलो विश्वास तूं दवरू नाका बाबा म्हजेर. म्हजोच विश्वास आतां म्हजेर 
उरूक ना. दुसरी गजाल दुडवांची. म्हाका दुडवांची आस आशिल्ली जाल्यार, 
हांव जयवंता कडेन वायट जातलों आशिल्लो रे पापया? आतां ह्या फुडें कितें 
जाता तें कायद्यानच जांब दी. एकामेकाचेर पातियेवन जगपाचे दीस आतां उरूना 
रे देमू! बरें जालें तूं आयलो तें. जीव आशेतालो तुका पळोवंक आनी दोन उतरां 
उलोवंक तुजेकडे! हाका पळेला रें qa. दीस रात एक सारकें देमू-देमू करताले. 

हाचें आतां तोंड उलयना, उलयतात ते फकत दोळे.” गोपिकाकडे बोट दाखोवन 
रामशेणयन म्हळें. 

“माहां कांयच सांगपाची गोरोज ना गा भाटकोरा, माहां सोगले सोजमोता. 
ही सोजमणीच झेवन येयला माहां इंगा! आज माहां चोड खोस भोगता इंगा 
तुमकोडे दोन उतरा उलोवन. जीव धादोस जालो म्हाजो. 

जाणां भाटकोरा, पोसर्‍या वेली. तागडी आमहा fast शिकोयता तें? ती 
काम कोरीना तेन्ना तेजी दोनूय दालीं सारकीचे आसताय. ती हालोंक लागली 
कामांक लागलीं म्होणटोकच तिशी are वोयर सोकोल हालोत रावताय 
मुनशांचेंय तोहेंच आसता गा भाटकोरा. आज धोनी आहलेलो मुनीस हाल्यां 
आपल्या कोर्मानी चाकोर जांब येता. माहां दिसता तूं दोंगराचो धोनी बोरो सोबता 
तू धोनीच राव. आदले भसेन तुहां fast मेवताले चिच्येंय तुहां मेवतोले.” 

“तशे जाल्यार हावें तुका बरोवन कित्याक दिवंक जाय. कोर्टन किते बरोवन 
दबल्लां तें घे आनी सांबाळून दवर म्हणून सांग तुज्या भुरग्यांक. ताचीच एक 
. कॉपी हाडून दी. आमचें आतां कितें उरलां? संकटाच्या वोगतार धव्यार काळें 
केल्लें उपेगाक येता.” 

देमूक रामशेणयली भास समजली. शेंडी आनी मिशो घाण दवरून रीण 
दिवपी आनी घेवपी fast आयज उरूक ना, हाची समजणी दोगांकय मेळिल्ली. 

देमूचे दोळे रामशेणयच्या दोळ्यांक भिडले. दोळे पयस आसूनय तांची मनां 
एक जाल्लीं. तांचे मनांचे शक्‍ती मुखार कोर्टाचो आदेश फिको पडिल्लो. देमू 
आनी रामशेणय हाचे He ल्हान-व्हड कोणच नाशिल्लो. एकाच मातयेचीं बावलीं 
तीं, कितलींय seat जाल्यार शेकीं मातयेंतच मेळचेलीं. 

रामशेणय आनी देमूचे कुडीक स्पर्श केल्लें वारें खिणांत भूतदोंगरार पावलें. 
ताणें दोंगरावेल्या सुकण्यांक, जनावरांक, किडी-मुयांक आनी आख्ख्या 
रूखावळीक धनी-भागेल्याच्या एकवटाची सुवार्ता दिली. ती आयकून उदाशेल्लो 
भूतदोंगोर खिणांत हांसलो. वाज्यान आपली गती वाडयली रूखावळीक धोलपाक 

आनी आपल्या ताळ्या-पानांनी आपल्या धनयांक येवकार दिवपाक. तांकां धनी- | 
भागेली हाचो भेद आजून खबर नाशिल्लो. वाऱ्याची गती वाडिल्ल्यान मळबांतलीं | | 
काळशीं कुपां खिणांत पयसावलीं आनी सुर्याच्या किरणांनी भूतदोंगोर भांगराळो | 

जालो. | 

निवृत्त शिक्षक, कॉन्वेंट हायस्कुलांत ३३ वर्सा हिन्दी, 

वर्सा व्यवस्थापक, एके शिक्षणीक संस्थेचो २५ वर्सा 

भाशेंतल्यान शिक्षण मेळचें म्हण यत्न, प्रौढ शिक्षणां 
खातीर तशेंच विडी-तंबाखू विरोधी वावरांत योगदान. . 

